

آسان علم کلام

مَوْلانا خَالِد سَيْفِ اللہ حَمَانی



المعهد العالمي للإسلامي حيدرآباد انڈيا



آسان علم کلام

دینی مدارس کے لئے نصابی نقطہ نظر سے لکھی گئی ایک مختصر، آسان اور جامع کتاب، جس میں علم کلام کا تعارف بھی ہے، تاریخ بھی ہے، فرقِ ضالہ کا بھی تذکرہ ہے اور اہل سنت والجماعت کے اعتقادی مسالک کا بھی، نیز اہل سنت والجماعت کے عقائد کو بھی نقلی و عقلی دلائل سے واضح کیا گیا ہے۔

حضرت مولانا خالد سیف اللہ رحمانی

ناشر

المعہد العالی الاسلامی حیدرآباد

جملہ حقوق بحق مؤلف محفوظ

طبع اول ۱۴۴۱ھ، ۲۰۲۰ء

- کتاب : آسان علم کلام
تالیف : حضرت مولانا خالد سیف اللہ رحمانی
صفحات : ۲۲۴
کمپیوٹر کتابت : مولانا محمد نصیر عالم سبیلی (فون نمبر: 9959897621)
سرورق : العالم اُردو کمپیوٹر س حیدر آباد، فون نمبر: 8919409102
سن طباعت : ذوالقعدہ ۱۴۴۱ھ، جولائی ۲۰۲۰ء

ناشر

المعهد العالي الاسلامی، حیدرآباد

کلمہ سپاس

اس کتاب کا یہ پہلا ایڈیشن ایک عزیز مخلص دوست — جو جامعہ
فلاح دارین ترکیسر کے فاضل اور لندن میں مقیم ہیں اور اپنا نام ظاہر کرنا
نہیں چاہتے — کی طرف سے طبع کیا جا رہا ہے، فجزاہ اللہ خیر الجزاء۔

فہرست مضامین

۱۰	پیش لفظ : حضرت مولانا مفتی احمد خانپوری صاحب دامت برکاتہم
۱۳	ابتدائیہ : مؤلف
	پہلا باب : علم کلام — تعارف اور اہمیت
۲۱	لغوی اور اصطلاحی معنی
۲۳	علم کلام کے مختلف نام
۲۵	علم کلام کا موضوع
۲۶	متکلمین کے کام
۲۷	علم کلام کے مادعین
۲۹	علم کلام کے ناقدین
۳۴	● تمرینی سوالات
	دوسرا باب : علم کلام — آغاز و ارتقاء
۳۷	پہلا مرحلہ
۳۸	گناہ کبیرہ کا مرتکب
۳۹	جبر و اختیار
۴۱	امامت
۴۳	دوسرا مرحلہ
۴۴	۱- خشویہ

۴۴	۲- ظاہریہ
۴۵	۳- حنابلہ
۴۵	۴- اشاعرہ
۴۶	۵- ماتریدیہ
۴۶	● تمرینی سوالات

تیسرا باب : چند فرق ضالہ

۴۹	۱- اسماعیلیہ
۵۳	۲- اشاعشریہ
۵۷	● تمرینی سوالات
۵۸	۳- معتزلہ
۵۹	پانچ بنیادی عقائد
۶۰	توحید
۶۱	عدل
۶۲	وعدہ و وعید
۶۳	منزلہ بین المنزلتین
۶۳	امر بالمعروف ونہی عن المنکر
۶۳	۴- زیدیہ
۶۵	۵- خوارج
۶۷	● تمرینی سوالات

چوتھا باب : علم کلام — چھٹی صدی ہجری سے دورِ حاضر تک

۷۳ چوتھا مرحلہ

۷۴ پانچواں مرحلہ

۷۹ • تمرینی سوالات

پانچواں باب : اہل سنت کے اعتقادی مسالک

۸۳ اہل السنۃ والجماعۃ

۸۵ اشاعرہ

۸۹ مذہب اشعری — تدوین و ارتقاء

۸۹ ماتریدیہ

۹۰ اشاعرہ اور ماتریدیہ کے درمیان اختلافی مسائل

۹۳ ماتریدیہ اور معتزلہ کے درمیان اختلاف

۹۴ جن مسائل میں ماتریدیہ اور معتزلہ کا اتفاق ہے

۹۵ ماتریدیہ اور اہل سنت کے دوسرے مسالک

۹۶ حنابلہ

۹۸ اشاعرہ و ماتریدیہ اور حنابلہ کے درمیان اختلاف

۱۰۰ • تمرینی سوالات

چھٹا باب : اہل سنت والجماعت کے عقائد

۱۰۵ ایمان کی حقیقت

۱۰۵ تصدیق

۱۰۶ اقرار باللسان

۱۰۷ معرفت

۱۰۸ اعمال صالحہ

۱۰۹	ایمان اور اسلام
۱۱۰	کفر
۱۱۰	ارکان ایمان
۱۱۱	● تمرینی سوالات
۱۱۲	اللہ تعالیٰ پر ایمان
۱۱۲	وجود باری
۱۱۲	دلیل
۱۱۶	توحید
۱۱۶	توحید فی الالوہیت
۱۱۷	عبادت کی مختلف شکلیں
۱۲۰	توحید ربوبیت
۱۲۱	صفات باری
۱۲۱	متشابہات (تفویض و تاویل)
۱۲۳	انسانی زندگی پر عقیدہ توحید کا اثر
۱۲۴	● تمرینی سوالات
۱۲۶	انبیاء پر ایمان
۱۲۶	نبوت کی ضرورت
۱۲۸	نبی اور رسول
۱۲۹	تمام انبیاء پر ایمان
۱۳۳	انبیاء کی بعض خصوصیات
۱۳۳	۱- عصمت
۱۳۴	۲- دعوت توحید

۱۳۵	۳- اطاعت و فرمانبرداری
۱۳۵	۴- بشریت
۱۳۷	۵- عبدیت
۱۳۸	۶- منصب نبوت وہی ہے نہ کہ کسی
۱۴۰	معجزہ
۱۴۳	کرامات
۱۴۴	استدراج
۱۴۴	● تمرینی سوالات
۱۴۵	نبوت محمدی
۱۴۵	دلیل نبوت
۱۴۷	نبوت محمدی کی خصوصیات
۱۴۷	۱- ختم نبوت
۱۴۹	۲- بعثت عامہ
۱۵۰	۳- افضل المخلوقات
۱۵۱	۴- مقام محمود
۱۵۳	بعض مبالغہ آمیز خیالات
۱۵۳	علم غیب
۱۵۴	حاضر و ناظر
۱۵۵	مختارِ گل ہونا
۱۵۷	● تمرینی سوالات
۱۵۸	منصب نبوت
۱۶۰	حُب رسول

۱۶۱	حجیت حدیث
۱۶۴	صحابہؓ
۱۷۰	اہل بیتؓ
۱۷۷	دوغالی گروہ
۱۸۰	مشاجرات صحابہؓ
۱۸۰	● تمرینی سوالات
۱۸۲	آسمانی کتابوں پر ایمان
۱۸۵	قرآن مجید کی بعض خصوصیات
۱۸۸	● تمرینی سوالات
۱۸۹	ملائکہ پر ایمان
۱۹۳	جنات اور شیاطین
۱۹۶	● تمرینی سوالات
۱۹۷	آخرت پر ایمان
۱۹۷	آخرت کا تصور، عقل کی روشنی میں
۱۹۹	دنیوی زندگی میں عقیدہ آخرت کا اثر
۲۰۰	نظریہ تنازع
۲۰۳	آخرت پر ایمان سے مراد
۲۰۳	برزخی زندگی
۲۰۳	قبر میں سوال و جواب
۲۰۶	قیامت کی علامتیں
۲۰۸	ظہور مہدی
۲۰۹	دجال کا خروج

۲۱۰	نزول عیسیٰ علیہ السلام
۲۱۲	قیامت
۲۱۳	بعثت ثانیہ
۲۱۴	نامہ اعمال
۲۱۴	وزن اعمال
۲۱۶	پل صراط
۲۱۶	حوض کوثر
۲۱۶	جنت
۲۱۸	جہنم (دوزخ)
۲۲۰	اعراف
۲۲۰	● تمرینی سوالات
۲۲۱	تقدیر پر ایمان
۲۲۴	دنیا میں عقیدہ تقدیر کا فائدہ
۲۲۴	● تمرینی سوالات



قابل توجہ

یہ کتاب دینی مدارس کی نصابی ضرورت کے تحت مرتب کی گئی ہے؛ اس لئے شرح عقائد سے پہلے کسی جماعت میں اس کو شامل کرنا انشاء اللہ مفید ہوگا، اگر پوری کتاب داخل نصاب کرنے میں دشواری ہو تو چھٹا باب (اہل سنت والجماعت کے عقائد) شامل کرنے کی کوشش کی جائے۔

پیش لفظ

حضرت مولانا مفتی احمد خان پوری صاحب دامت برکاتہم
(شیخ الحدیث: جامعہ تعلیم الدین ڈابھیل، گجرات)

الحمد لله وكفى وسلام على عباده الذين اصطفى .

بلاشبہ دین اسلام کا ہر مسئلہ غیر معمولی ہے؛ مگر عقائد کی عظمت و اہمیت سے کون انکار کر سکتا ہے! عقائد میں فساد و بگاڑ اور ایمانیات میں خرابی درحقیقت دنیا و آخرت کی بربادی ہے، اسلامی عقائد اور علم الکلام کے موضوع پر اب تک سینکڑوں کتابیں لکھی جا چکی ہیں، اُن میں سے کچھ تو قدیم یونانی فلسفہ یا جدید مغربی فکر سے متاثر ہیں اور بعض متکلمانہ و مناظرانہ اُسلوب بیان کی حامل، جن سے دماغ (عقل) کی آسودگی کا اگر تھوڑا بہت سامان ہو بھی جائے تب بھی دل (قلب) مطمئن نہیں ہوتا، عصر حاضر میں کائنات اور انسان سے متعلق نو دریافت شدہ حقائق کو سامنے رکھ کر اسلامی عقائد کے اثبات کا ایک نیا رجحان پیدا ہوا ہے، یہ کوشش اگرچہ مستحسن ہے؛ مگر افسوس کہ اکثر مؤلفین اس سلسلے میں افراط و تفریط کا شکار ہو گئے ہیں، سائنس چوں کہ غیبیات سے بحث نہیں کرتی اور عقائد کا دار و مدار ہی ایمان بالغیب پر ہے؛ اس لئے ایسے حقائق جو انسانی مشاہدات سے ماوراء ہیں، اُن کے بارے میں سائنس ہمیں کیا رہنمائی کر سکتی ہے! ظاہر ہے زیادہ سے زیادہ چند ثابت شدہ حقائق سے بعض مخفی اُمور پر استدلال کیا جاسکتا ہے اور شریعت کے بعض احکام کے اندر پوشیدہ حکمتیں سمجھی جاسکتی ہیں۔

ان رجحانات کے مقابلے میں ہمیں قرآن مجید کے اندر عقائد کے اثبات کا انداز زیادہ اپیل کرتا ہے، جہاں نہ فلسفیانہ موشگافیاں ہیں نہ متکلمانہ قیل و قال، نہ ریاضیاتی فارمولے

نہ نظام شمسی کی تشریح، نہ اعضائے جسمانی کی سرجری؛ مگر بہ اس ہمہ حقائق کا سیدھا سادا اظہار ہے جو عقل اور قلب دونوں کو مطمئن کرتا ہے، سلف صالحین (صحابہ، تابعین، تبع تابعین اور ائمہ عظام) نے اسلام کے دیگر شعبوں کی طرح عقائد کے باب میں بھی قرآن مجید پر اعتماد کیا اور اس کی مزید تشریح و توضیح کے لئے صرف صحیح احادیث کا سہارا لیا، عقائد کے باب میں خصوصاً انھوں نے اپنی رائے کا استعمال کرنے کے بجائے کتاب و سنت کے اندر مذکور حقائق کے بیان کر دینے پر اکتفا کیا ہے، محدثین کی مستقل تصانیف کے علاوہ کتب حدیث کے اندر عقائد سے متعلق ابواب پر ایک نظر ڈالنے سے اس حقیقت کا بخوبی اظہار ہو سکتا ہے، اللہ جزائے خیر دے حضرت مولانا مفتی خالد سیف اللہ رحمانی زید مجدہم کو، کہ انھوں نے زیر نظر ”آسان علم کلام“ نامی کتاب مرتب فرما کر امت مسلمہ پر بڑا احسان فرمایا، یہ کتاب اس موضوع پر جامع اور دلائل سے مبرہن ہے۔

کسی علمی کتاب میں تین باتیں بہ طور خاص دیکھنے کی ہوتی ہیں، ایک: اس کا مواد اور ماخذ، دوسرے: اس مواد سے نتائج کا استخراج اور موضوع کا تحلیل و تجزیہ، تیسرے: ترتیب اور اُسلوب بیان، جہاں تک مواد اور ماخذ کا تعلق ہے تو فاضل مؤلف کی یہ کاوش قابل تعریف و تحسین ہے کہ انھوں نے کافی محنت کے ساتھ موضوع کا اُس کے مستند ماخذ سے مطالعہ کیا ہے، اور اس کتاب میں کارآمد مواد جمع کر دیا ہے، رہا اس مواد سے نتائج کا استخراج، موضوع کا تحلیل و تجزیہ اور ترتیب و اُسلوب بیان، سو اس لحاظ سے بھی یہ ایک کامیاب اور قابل ستائش کوشش ہے، اس سے پہلے بھی فاضل مؤلف دینی مدارس کے لئے نصابی نقطہ نظر سے متعدد کتابیں مرتب فرما کر نتیجہ خیز مساعیٰ جمیلہ فرما چکے ہیں، بلا مبالغہ میں یہ کہہ سکتا ہوں کہ: سہل نویسی و شیریں زبان میں موجودہ علماء کے درمیان موصوف ممتاز مقام کے حامل ہیں، وہ لا جواب زبان لکھتے اور بولتے ہیں، شیرینی، پختگی اور قرآن و حدیث کے ذخیرے سے تُرشی ہوئی ان کی زبان اپنی الگ شناخت رکھتی ہے، وہ جب بولتے ہیں تو موتیاں رولتے ہیں اور جب لکھتے ہیں تو قلم سے فصاحت و بلاغت اُبلتی ہے، اور جو کچھ لکھتے ہیں اُس کی سطر سطر سے

نورانیت اور روحانیت چھلکتی ہے، اُن کو پڑھنے اور سننے والا کبھی اُکتاتا ہے اور نہ سیر ہوتا ہے؛ بلکہ شوق و ذوق سے سنتا اور پڑھتا چلا جاتا ہے۔

موصوف کی سہل نویسی کی شہادت تو حضرت مولانا قاری محمد صدیق صاحب باندوی نور اللہ مرقدہ نے دی ہے :

ماشاء اللہ آپ کے اندر سہل نویسی کی صلاحیت بھی ہے اور محنت کا جذبہ بھی؛ اس لئے میری خواہش ہے کہ آپ اس کام کو کر گزریئے؛ البتہ میں دُعا کروں گا کہ اللہ تعالیٰ اس کام کو آپ کے لئے آسان کر دیں۔ (دیکھئے: ابتداً یہ کتاب ہذا)

اللہ تعالیٰ اپنے نیک بندوں کی دلی مُرادیں پوری فرما ہی دیتے ہیں :

مِ دہد ایزد مراد مستقیں بے قیاس و بے گمان و بے یقین

شاید حضرت باندویؒ کی اسی دُعاء کا اثر آج ہم ”آسان علم کلام“ کی شکل میں دیکھ رہے ہیں۔

احقر نے کتاب کو سرسری نظر سے دیکھا تو عمدہ اور جامع پایا، دل سے دُعاء کرتا ہوں کہ اللہ تعالیٰ اس کتاب کو بے حد قبولیت بخشے اور فاضل مؤلف کو اسی طرح کی دینی علمی اور سماجی خدمات کے لئے موفق فرمائے، اُمید ہے کہ علمی حلقے اس نادر علمی تحفے کو ہاتھوں ہاتھ لیں گے۔

أَمْلَاهُ: العبد احمد عفی عنہ خانپوری
(گجرات)

۲۲ ذیقعدہ ۱۴۴۱ھ

۱۴ جولائی ۲۰۲۰ء



ابتدائیہ

رسول اللہ ﷺ نے ارشاد فرمایا: جس نے بھی ”لا الہ الا اللہ“ کہا ہو، وہ جنت میں داخل ہوگا، عرض کیا گیا: اگرچہ کہ وہ زنا اور چوری کا مرتکب ہو، آپ ﷺ نے فرمایا: ہاں، اگرچہ وہ ان گناہوں کا مرتکب ہوا ہو: ”من قال: لا الہ الا اللہ فقد دخل الجنة...“،
 ”وإن زنی وإن سرق“۔ (بخاری، عن ابی ذر، کتاب اللباس، حدیث نمبر: ۵۸۷۲)

نیز اللہ تعالیٰ نے ارشاد فرمایا: اللہ تعالیٰ ہر گناہ کو معاف فرمادیں گے؛ لیکن اس کے ساتھ شرک کرنے کو معاف نہیں فرمائیں گے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا - (نساء: ۱۱۶)

یہ آیت اور حدیث واضح کرتی ہے کہ اسلام میں عقیدہ کی کیا اہمیت ہے؟ انسان کتنا بھی گنہگار ہو، اللہ اپنے فضل و کرم سے اس کو معاف کر سکتے ہیں، اگر وہ صاحبِ ایمان ہو، اور اگر آخرت میں اس کو گناہوں کی سزا دی گئی، تب بھی سزا پانے کے بعد انجام کار انشاء اللہ وہ جنت میں داخل کیا جائے گا، یہاں تک کہ اللہ تعالیٰ کی طرف سے حکم جاری ہوگا کہ جس کے دل میں ایمان کا ایک ذرہ بھی ہو، اس کو دوزخ سے نکال کر جنت میں داخل کر دیا جائے؛ لیکن ایمان سے محروم ہونے کے بعد کوئی شخص انسانی بنیادوں پر اچھا کام کرے تو یہ تو ہو سکتا ہے کہ دنیا میں اللہ کی طرف سے اس کو نیکی کا صلہ مل جائے، مگر آخرت میں اس کی نجات نہ ہوگی۔

اس سے عقیدہ کی اہمیت معلوم ہوتی ہے، اسی لئے قرآن مجید کا غالب ترین حصہ درست عقائد کی دعوت، نادرست عقائد کی اصلاح اور توحید و رسالت اور آخرت کے دلائل پر مشتمل ہے، گذشتہ انبیاء کرام اور ان کی اقوام کے جو قصص و واقعات قرآن میں آئے ہیں، ان

کی بھی روح یہی ہے، ان میں بھی ان کی بداعتقادیوں پر نقد کیا گیا ہے اور انبیاء کی دعوتِ توحید کو مدلل طور پر پیش کیا گیا ہے۔

قرآن و حدیث کے احکام کا ایک حصہ وہ ہے جو عقائد سے متعلق ہے، یہ پہلے نبی حضرت آدم علیہ السلام سے لے کر رسول اللہ ﷺ تک ایک ہی ہیں، اس میں کوئی تبدیلی نہیں ہوئی، اسی کو قرآن مجید نے دین سے تعبیر کیا ہے :

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا

إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى - (شوری: ۱۳)

البتہ جو عملی احکام ہیں، ان میں ہر اُمت کی ضرورت کے لحاظ سے من جانب اللہ تبدیلی ہوتی رہی ہے، اس کو قرآن مجید میں شریعت سے تعبیر کیا گیا :

لِكُلِّ جَعَلْنَا مِنْكُمْ شِرْعَةً وَمِنْهَاجًا - (المائدہ: ۴۸)

مگر رسول اللہ ﷺ پر چوں کہ نبوت کا سلسلہ تمام ہو چکا؛ اس لئے اب شریعت میں بھی کوئی تبدیلی نہیں ہوگی؛ البتہ انسانی زندگی میں پیش آنے والے بعض مسائل کے بارے میں سکوت یا ابہام اختیار کیا گیا ہے، ایسے مسائل کے حل کے لئے رسول اللہ ﷺ نے اجتہاد کا حکم دیا ہے، پس زمانہ کے احوال کے لحاظ سے فقہاء کے اجتہاد میں تبدیلی ہو سکتی ہے؛ لیکن اللہ کی بھیجی ہوئی شریعت میں تبدیلی نہیں ہو سکتی۔

معلوم ہوا کہ دین جو بنیادی طور پر عقائد حقہ سے عبارت ہے، اس کی اہمیت سب سے زیادہ ہے، صحابہ کے دور میں قرآن و حدیث کی سادہ تعلیمات اسلامی عقائد کی ترجمانی کے لئے کافی ہو جاتی تھیں، اُمت کے اندر فرق باطلہ پیدا نہیں ہوئے تھے؛ لیکن جب فارس کا علاقہ فتح ہوا تو فرق باطلہ بھی پیدا ہوئے اور عجیب فلسفہ بھی مسلم دنیا میں پہنچا، اب فقہ کی طرح ایک ایسے علم کی ضرورت پڑی جو اسلامی عقائد کو کتاب و سنت کی روشنی میں تو پیش کرے ہی، ساتھ ہی ساتھ اس پر عقلی دلائل بھی فراہم کرے اور افکار باطلہ کا مدلل رد بھی ہو، اس کام کا بیڑا متکلمین نے اٹھایا اور علم کلام کو اسلامی علوم کی ایک مستقل شاخ کی حیثیت سے پروان چڑھایا۔

چنانچہ علم کلام کی اہمیت کی وجہ سے دینی درسگاہوں میں اہمیت کے ساتھ اس مضمون کو پڑھایا جاتا رہا ہے، برصغیر کے مدارس میں بھی یہ داخل نصاب ہے، اصل نصاب میں علامہ ابو حفص نسفیؒ کی عقائد پر علامہ سعد الدین تفتازانیؒ کی شرح ”شرح عقائد نسفی“ پڑھائی جاتی ہے، بعض بڑی درسگاہوں میں تکمیل کے شعبہ میں عقیدۃ الطحاوی اور مسامرہ کی تعلیم دی جاتی ہے؛ لیکن ان شعبوں میں دورہ حدیث سے فارغ ہونے والے طلبہ میں سے دو تین فیصد بھی بہ مشکل داخلہ لیتے ہیں، زیادہ تر صرف شرح عقائد پڑھتے ہیں، پھر شرح عقائد کی تالیف اس دور میں ہوئی جب عالم اسلام پر منطق و فلسفہ کا غلبہ تھا اور دینی درسگاہوں میں بھی تقریباً دو تہائی معقولات کی کتابیں شامل نصاب ہوتی تھیں؛ اس لئے اس کا اُسلوب معقولی و منطقی ہے؛ اس لئے جس آسانی سے طلبہ تفسیر و حدیث اور فقہ کے مضامین پڑھ لیتے ہیں، عقائد نہیں پڑھ پاتے ہیں۔

اسلامی علوم کی تدریس میں تدریج اور سہولت کے لئے ہمارے بزرگوں نے یہ تدبیر اختیار کی کہ فن کی پہلی کتاب مادری زبان میں پڑھادی جائے، پہلے یہ کتابیں فارسی میں تھیں؛ کیوں کہ مغلوں کے دور میں یہی سرکاری زبان تھی، برطانوی دور میں بھی بہت سے دفتری کاغذات فارسی میں لکھے جاتے تھے، آزادی کے بعد بھی کچھ عرصہ کمی کے ساتھ سہی، فارسی کو ایک اہمیت حاصل رہی، مگر رفتہ رفتہ اس کی جگہ اردو نے لے لی؛ چنانچہ اب تقریباً ہر فن میں فن کی ابتدائی کتاب اردو زبان میں پڑھائی جاتی ہے؛ لیکن علم کلام میں ایسا نہیں ہو سکا، نتیجہ یہ ہے کہ طلبہ علم کلام کی ابتدائی معلومات سے بھی محروم رہتے ہیں اور سیدھے شرح عقائد پڑھتے ہیں؛ اس لئے سمجھنے میں بھی دشواری ہوتی ہے، بعض مضامین تو اس طرح پڑھتے ہیں کہ ان کو یہ بھی پتہ نہیں چل پاتا کہ اس کا ایمانیات سے کیا تعلق ہے؟ لطیفہ یہ ہے کہ زمانہ طالب علمی میں میری شرح عقائد کی تکرار کو میرے رفقاء درس بہت پسند کرتے تھے؛ لیکن پڑھاتے وقت اندازہ ہوا کہ میری یہ تکرار طوطے کی رٹ سے زیادہ نہیں تھی، خوبی صرف یہی تھی کہ میں استاذ کی پوری بات ان ہی کے انداز پر نقل کر دیتا تھا اور اسی پر ڈھیر ساری داد مل جاتی تھی۔

اس لئے جب زمانہ تدریس میں شرح عقائد کا درس مجھ سے متعلق ہوا تو شدت سے

احساس ہوا کہ اس کتاب سے پہلے مادری زبان اور آسان لب و لہجہ میں عقائد کی کتاب پڑھائی جانی چاہئے، جو تدریسی منہج پر لکھی گئی ہو، مگر یہ ایک احساس ہی رہ گیا، عرصہ بعد ایک بار عالم ربانی صدیق وقت حضرت مولانا قاری محمد صدیق باندویؒ حیدرآباد شریف لائے، حیدرآباد میں مجلس علمیہ آندھرا پردیش علماء دیوبند کی ایک نمایاں تنظیم ہے، اسی کے دفتر میں اہل علم کے ساتھ قاری صاحبؒ کی ملاقات رکھی گئی، اس موقع پر میں نے عرض کیا کہ نحو صرف وغیرہ میں آپ نے تسہیلات کا جو سلسلہ قائم فرمایا ہے، وہ بہت بہتر ہے؛ لیکن ایک ضرورت ”تسہیل الکلام“ کی بھی ہے؛ کیوں کہ اس فن میں پر طلبہ کی استعداد کے لحاظ سے کوئی کتاب نہیں ملتی، قاری صاحبؒ نے فرمایا: آپ کا احساس درست ہے اور اس کی ضرورت ہے، مگر میری اب عمر بھی زیادہ ہو چکی ہے، اسفار بھی بہت کرنے پڑتے ہیں اور نصاب بھی بہ مشکل پورا کرتا ہوں، ماشاء اللہ آپ کے اندر سہل نویسی کی صلاحیت بھی ہے، اور محنت کا جذبہ بھی ہے؛ اس لئے میری خواہش ہے کہ آپ اس کام کو کر گزریئے؛ البتہ میں دُعا کروں گا کہ اللہ اس کام کو آپ کے لئے آسان کر دیں۔

یہ بات آئی گئی ہو گئی، عرصہ بعد ایک بار دیوبند حاضری ہوئی تو عصر بعد حضرت مولانا مفتی سعید احمد پالن پوریؒ سے ملاقات کے لئے حاضری ہوئی، وہ ماشاء اللہ ہمیشہ کسی نہ کسی تصنیفی کام میں مشغول رہتے تھے، اس وقت غالباً ”تحفۃ القاری“ سے فارغ ہوئے تھے، مجلس میں اس کا بھی ذکر آیا، میں نے عرض کیا: اگر اب آپ علم کلام پر کوئی نصابی کتاب مرتب کر دیں، جس کو طلبہ شرح عقائد سے پہلے پڑھ لیں تو بہت بہتر ہو، اور میں یہ آپ سے اس لئے عرض کر رہا ہوں کہ آپ کی تحریر میں درسی ضرورت کا بھرپور لحاظ ہوتا ہے، فرمانے لگے: یہ بات تو صحیح ہے اور اس کی ضرورت ہے، مگر ابھی میں ”ہدایت القرآن“ کے ابتدائی پاروں کے کام کی طرف متوجہ ہوں، یہ کام مکمل ہونے کے بعد ہی کوئی اور کام کر سکوں گا، بہر حال اس میں کوئی پیش رفت نہیں ہو سکی۔

مارچ ۲۰۲۰ء میں میرا ایک سفر از بکستان کا ہوا، جس کا مقصد ماضی کے علمی مراکز کی

زیارت تھا، اور یہ سفر شعبان سے کچھ پہلے ہوا تھا، دل میں ارادہ پیدا ہوا کہ سفر سے واپسی پر اللہ کے بھروسہ اس کام کو شروع کیا جائے، کچھ مواد اکٹھا کیا، کچھ کرایا، اللہ کا کرنا ایسا ہوا کہ میری واپسی تک ہندوستان میں کورونا کی وبائی بیماری پھیلنے لگی، میں ۲۱ مارچ ۲۰۲۰ء کو واپس ہوا، پھر ۱۸ دنوں دلی ہی میں قرنطینہ میں رہنا پڑا، اس کے بعد پورے ملک میں لاک ڈاؤن نافذ ہو گیا اور ۳ رمضان المبارک ۱۴۴۱ھ، ۲۷ اپریل ۲۰۲۰ء کو بہ دشواری تمام حیدر آباد واپسی ہوئی، قرنطینہ سے نکلنے کے بعد یہ ۱۹ دن اسلامک فقہ اکیڈمی دہلی کے دفتر میں گزرے، اس کام کے لئے میں نے اس وقت کو غنیمت جانا، اکیڈمی میں لائبریری بھی تھی، مجھے خود لکھنے میں دشواری ہوتی ہے، اور ایک عرصہ سے املاء کرنے کی عادت پڑ گئی ہے، یہاں رفیق عزیز مولانا امتیاز احمد قاسمی سلمہ موجود تھے، انھوں نے تعاون کیا۔

پھر نیٹ کے ذریعہ کچھ اُردو کتابیں بھی مل گئیں، ان سے بھی بہت نفع ہوا، ان کتابوں میں سب سے اہم حضرت مولانا محمد ادریس کاندھلویؒ کی ”اسلامی عقائد“ ہے، ہمارے بزرگوں میں مولانا کاندھلویؒ کو علم کلام سے خاص مناسبت تھی، ان کی تفسیر ”معارف القرآن“ اور ان کی سیرت نبویؐ ”سیرۃ المصطفیٰ“ میں بڑی اہم کلامی بحثیں آگئی ہیں، یہ کتاب بھی نہایت اہمیت کی حامل ہے؛ لیکن طلبہ کی استعداد کی موجودہ سطح کے اعتبار سے کسی قدر مشکل ہے اور نصابی نقطہ نظر سے نہیں لکھی گئی ہے، اُردو میں ایک دو اور کتابیں بھی ملیں، جو اپنے موضوع پر معلومات کی جامع اور لائق تحسین ہیں، مگر اس میں کلامی مباحث کے ساتھ ساتھ دعوتی و تذکیری مضامین بھی کافی آگئے ہیں، نصاب کے لئے جس طرح کا متن مطلوب ہوتا ہے، اس کی کمی ہے۔

اس لئے راقم الحروف نے اس کام کو شروع کیا، بیشتر کام وہیں ہو گیا تھا، کچھ کام باقی تھا، گھر پہنچنے کے بعد چند دنوں میں یہ بھی مکمل ہو گیا، اصل کتاب اس کتاب کا چھٹا باب ہے، جو اہل سنت والجماعت کے عقائد پر مشتمل ہے، چند سال پہلے ملک کی ایک یونیورسٹی کے تقاضے پر اسلامک اسٹڈیز کے نصاب کے لئے میں نے علم کلام سے متعلق چند اکائیاں لکھی تھیں، جو زیادہ تر علم کلام کی تعریف اور تاریخ، نیز ضمنی طور پر مختلف اعتقادی مکاتب فکر کے بنیادی

نظریات سے متعلق تھیں، ان کو بھی کسی قدر ترمیم کے ساتھ اس میں شامل کر دیا، کتاب کے ابتدائی تین ابواب یہی مضامین ہیں۔

کوشش کی گئی ہے کہ اہل سنت والجماعت کے بنیادی عقائد کو آسان زبان میں مرتب کیا جائے، حسب ضرورت متکلمین کی کتابوں کے حوالے نقل کئے جائیں، کتاب و سنت سے ان کی دلیلیں ذکر کی جائیں اور جہاں عقلی دلائل کی ضرورت ہو، وہاں عقلی دلائل کا بھی اختصار سے ذکر کیا جائے، نیز باطل افکار کا حسب ضرورت قرآن و حدیث یا عقلی دلائل سے رد کیا جائے اور ہر باب کے آخر میں تمرینی سوالات بھی لکھے جائیں؛ چوں کہ کام نصابی نقطہ نظر سے کیا گیا؛ اس لئے آیات و احادیث اور عربی عبارتوں کا ترجمہ قصداً چھوڑ دیا گیا ہے؛ تاکہ طلبہ کے لئے محنت کی کوئی چیز باقی رہے۔

اس کام میں حوالہ جات کی تخریج میں عزیزان مکرمان مولانا عبید اختر رحمانی، مولانا محمد ندوی اور مولانا محمد عزیز فلاحی — سلمہم اللہ تعالیٰ وبارک فی علوہم واعمالہم — کا تعاون بھی بہت قابل تشکر ہے، فجزاہم اللہ خیر الجزاء۔

یہ حقیر بزرگ عالم دین، داعی و مصلح، ممتاز فقیہ، استاذ الاساتذہ حضرت مولانا مفتی احمد خانپوری زید لطفہ (شیخ الحدیث: جامعہ تعلیم الدین ڈابھیل، گجرات) کا بھی شکر گزار ہے کہ انھوں نے اس حقیر کوشش کی اپنے پیش لفظ کے ذریعہ حوصلہ افزائی فرمائی، متع اللہ المسلمین بطول حیاتہ۔

خدا کرے یہ حقیر سی کوشش عند اللہ وعند الناس مقبول ہو اور طالبانِ علوم نبوت کے لئے نافع ثابت ہو۔

ربنا تقبل منا انک انت السميع العليم .

خالد سیف اللہ رحمانی
(بیت الحمد، شاہین نگر، حیدر آباد)

۹/شوال ۱۴۴۱ھ

۲/جون ۲۰۲۰ء

آسان علم کلام

پہلا باب

علم کلام — تعارف اور اہمیت

بِسْمِ اللَّهِ الرَّحْمَنِ الرَّحِيمِ

لغوی اور اصطلاحی معنی

کلام کے معنی بات، گفتگو اور قول کے ہیں، نحو کی اصطلاح میں کلام ایک مکمل بات کو کہتے ہیں جس سے کسی واقعہ کی خبر یا کسی چیز کا مطالبہ معلوم ہو۔
اصطلاحی اعتبار سے علم کلام کی تعریف کے سلسلہ میں کسی قدر اختلاف پایا جاتا ہے؛ لیکن کوئی جوہری اختلاف نہیں ہے، زیادہ تر تعبیر کا اختلاف ہے، اس سلسلہ میں سب سے قدیم تعریف امام ابوحنیفہؒ (متوفی: ۱۵۰ھ) کی ہے۔

الفقه هو معرفة النفس ما يجوز لها من الاعتقادات
والعلاقات وما يجب عليها منها ... وما يتعلق
منها بالاعتقادات ، هو الفقه الأكبر ، وما يتعلق
بالعلاقات فهو الفقه - (۱)

فقہ انسان کا ان اعتقادات اور عملی احکام سے واقف ہونا ہے، جو
اس کے لئے جائز ہیں، اور جو اس پر واجب ہیں..... اس میں سے
جو احکام اعتقادات سے متعلق ہوں، وہ ”فقہ اکبر“ ہے اور جو عملی
مسائل سے متعلق ہوں، وہ ”فقہ“ ہے۔

فقہ اکبر سے مراد علم کلام ہے، اس تعریف سے علم کلام کی حقیقت اور اس کی فضیلت
دونوں واضح ہوتی ہے، فضیلت یہ ہے کہ اسے فقہ کے مقابلہ میں ”فقہ اکبر“ قرار دیا گیا ہے،
اور حقیقت یہ واضح ہوئی کہ علم کلام اسلامی عقائد کی تشریح کا نام ہے، جس میں وہ عقائد بھی شامل
ہیں جن کا یقین رکھنا انسان پر واجب ہے اور وہ بھی جن کا عقیدہ رکھنا جائز ہے، واجب نہیں۔

(۱) اشارات المرام من عبارات الامام للبيضاوي: ۱۵۔

بعد کے اہل علم نے اس تعریف میں یہ اضافہ کیا ہے کہ صرف عقائد کو جان لینا ہی علم کلام نہیں ہے؛ بلکہ دلائل کی روشنی میں جاننے کا نام 'علم کلام' ہے؛ چنانچہ علامہ نجم الدین عمر ابو حفص نسفی ماتریدیؒ اور ان کی کتاب عقائد نسفیہ کی شرح میں علامہ سعد الدین تفتازانیؒ علم کلام کی حقیقت پر روشنی ڈالتے ہوئے لکھتے ہیں :

قد سموا ما یفید ... معرفة العقائد عن أدلتها

بالکلام - (۱)

البتہ چوتھی صدی ہجری میں مشہور فلسفی ابو نصر فارابیؒ (متوفی ۳۳۹ھ) نے اس تعریف میں مزید وسعت پیدا کی ہے؛ چنانچہ فرماتے ہیں :

صناعة الكلام يقتدر بها الإنسان على نصره الآراء
والأفعال المحدودة التي صرح بها واضع الملة
وتزييف كل ما خالفها - (۲)

اس تعریف میں ایجابی اور سلبی دونوں پہلو ہیں، یعنی علم کلام کے ذریعہ اسلامی عقائد کو ثابت بھی کیا جاتا ہے اور اس پر ہونے والے اعتراضات کا جواب بھی دیا جاتا ہے، گویا اس میں عقائد کی تشریح بھی ہے اور اس کا دفاع بھی؛ چنانچہ بعد کو امام غزالیؒ اور علامہ ابن خلدونؒ نے بھی علم کلام کی تعریف اور تشریح میں دونوں پہلوؤں کو پیش نظر رکھا ہے اور عام طور پر اہل علم نے اسی منہج کو اختیار کیا ہے، قاضی عضد الدین الایبکیؒ فرماتے ہیں :

علم يقتدر معه على إثبات العقائد الدينية بإيراد
الحجج ودفع الشبهة عنها - (۳)

علامہ ابن خلدونؒ فرماتے ہیں :

علم يتضمن الحجاج عن العقائد الإيمانية بالأدلة
العقلية والرد على المنحرفين في الاعتقادات - (۴)

(۲) احصاء العلوم: ۸۶/۱۔

(۱) شرح العقائد النسفية: ۱۰۔

(۴) تاریخ ابن خلدون: ۵۸۰/۱۔

(۳) کتاب المواقف: ۳۱/۱۔

علامہ ابن خلدونؒ کی اس تعریف میں خصوصی طور پر ادلہ عقلیہ کا ذکر کیا گیا ہے، ابتدائی دور میں علم کلام کی بنیاد ادلہ نقلیہ یعنی صرف نصوص پر ہوا کرتی تھی؛ لیکن فلسفہ سے متاثر مختلف فرق منحرفہ کے پیدا ہونے کی وجہ سے متکلمین کو ادلہ عقلیہ کو بھی خصوصی اہمیت دینی پڑی، ابن خلدونؒ کی تعریف اس پہلو کو واضح کرتی ہے، بہر حال ان تعریفات کا خلاصہ یہ ہے :

علم کلام وہ علم ہے جس کے ذریعہ اسلامی معتقدات کو نقلی اور عقلی دلائل سے ثابت کیا جاسکے اور ان پر وارد ہونے والے اعتراضات خواہ وہ اسلام کی طرف منسوب منحرف فرقوں کی طرف سے ہوں، یا غیر مسلموں کی طرف سے، اُن کا رد کیا جاسکے۔

علم کلام کے مختلف نام

علم کلام کو مختلف ناموں سے موسوم کیا گیا ہے :

- (۱) علم الفقہ الاکبر: اس نام سے امام ابوحنیفہؒ نے موسوم کیا ہے۔
- (۲) علم کلام: تقریباً اسی دور میں اس علم کو علم کلام کا نام بھی دیا گیا ہے؛ چنانچہ امام ابوحنیفہؒ، امام مالکؒ، امام شافعیؒ، امام جعفر صادقؒ — رحمہم اللہ — وغیرہ کی تحریروں میں کلام اور متکلمین کا ذکر ملتا ہے اور بعد کو یہی نام اس فن کے لئے معروف ہو گیا۔

اسے ”علم کلام“ کیوں کہتے ہیں؟ اس سلسلہ میں مختلف باتیں کہی جاتی ہیں :

- (الف) عام طور پر متکلمین جیسے امام ابوالحسن الاشعریؒ یا قاضی عبدالجبار معتزلی وغیرہ اس علم کے مختلف مسائل پر بحث کرتے ہوئے ”الکلام فی کذا“ کا عنوان قائم کیا کرتے تھے۔

- (ب) علم کلام میں جو مباحث آتے ہیں، ان میں اس مسئلہ کو بڑی شہرت حاصل ہوئی کہ کلام اللہ یعنی قرآن مجید مخلوق ہے یا غیر مخلوق؟ یہاں تک کہ امام احمد بن حنبلؒ کو اس کی وجہ سے بڑی آزمائش سے گزرنا پڑا؛ اس لئے اس کا نام ہی ”علم کلام“ پڑ گیا۔

(ج) متکلمین عام طور پر مخالفین کے ساتھ مناظرے کیا کرتے تھے اور ظاہر ہے کہ اس میں کلام اور قدرت کلام کی ضرورت پڑتی ہے؛ اس لئے یہ علم کلام کہلایا۔

(د) اس علم کی اہمیت کی وجہ سے اس کو ”علم کلام“ کہا گیا ہے، گویا کلام تو بہت ہیں؛ لیکن اصل میں کلام کہلانے کا مستحق یہی علم ہے۔

(ه) فقہ کی بنیاد بھی شرعی دلیلوں پر ہے اور علم کلام کی بھی؛ لیکن فقہ میں عملی مسائل سے بحث ہوتی ہے اور کلام میں عملی مسائل سے بحث نہیں ہوتی؛ لہذا عمل کے مقابلے میں اس کو ”علم کلام“ سے موسوم کیا گیا۔

بہر حال ایسا نہیں ہے کہ کسی منصوبہ کے ساتھ کچھ لوگوں نے اتفاق رائے کر کے اس کا نام علم کلام رکھا ہو؛ بلکہ عام طور پر کسی علم کے لئے کوئی نام چل پڑتا ہے تو اس کے بار بار تذکرے کی وجہ سے وہ ایک اصطلاح کا درجہ حاصل کر لیتا ہے اور پھر اس اصطلاح کے لئے لغوی اور معنوی مناسبتیں تلاش کی جاتی ہیں، علم کلام نام رکھنے کی بھی یہی صورت حال ہے :

(۳) علم اُصول الدین: امام ابو الحسن الاشعریؒ نے علم کلام پر اپنی کتاب ”الابانۃ عن اُصول الدیانۃ“ کے نام سے لکھی ہے: ”اُصول الدیانۃ“ اُصول الدین کے معنی میں ہے، نیز علامہ عبدالقادر بغدادی اشعریؒ (متوفی: ۴۲۹ھ) نے علم کلام پر اپنی کتاب کا نام ہی اُصول الدین رکھا ہے، اسی طرح عصام الدین طاش کبری زادہ (متوفی: ۹۶۸ھ) نے علوم و فنون کے تعارف پر اپنی شہرہ آفاق کتاب ”مفتاح السعاده“ میں علم کلام کی بحث پر اس طرح عنوان لگایا ہے: ”علم اصول الدین المسی بعلم الکلام“ — آج کل عرب جامعات میں بھی عقائد سے متعلق شعبہ کو کلیۃ اُصول الدین سے ہی موسوم کیا جاتا ہے۔

اس نام کی وجہ ظاہر ہے کہ اُصول کے معنی ”بنیادوں“ کے ہیں اور دین کی بنیاد عقائد پر ہے، جن سے کسی شخص کے مسلمان ہونے اور دائرہ اسلام سے باہر نکل جانے کا فیصلہ کیا جاتا ہے۔

(۴) علم العقائد: اس نام کی مناسبت ظاہر ہے؛ کہ اس علم میں عقائد ہی سے بحث ہوتی

ہے، یہ نام بھی اہل علم کے درمیان مروج رہا ہے؛ چنانچہ امام ابو جعفر طحاویؒ (متوفی: ۳۳۱ھ) نے اپنی کتاب کا نام 'العقیدۃ الطحاویہ' رکھا ہے، اسی طرح علامہ ابن تیمیہؒ (متوفی: ۷۲۸ھ) کی کتاب 'العقیدۃ الواسطیہ' ہے، امام غزالیؒ کی کتاب 'قواعد العقائد' ہے، علامہ نسفیؒ کی 'العقائد النسفیہ' ہے، جس کی شرح ہندوستان کی دینی جامعات میں داخل نصاب ہے؛ اسی لئے بعض عرب جامعات میں اس شعبہ کو 'قسم العقیدہ' بھی کہا جاتا ہے۔

(۵) علم التوحید والصفات: علامہ تفتازانی نے شرح عقائد نسفی کے مقدمہ میں ذکر کیا ہے کہ اس علم کو 'علم التوحید والصفات' بھی کہا جاتا ہے؛ کیوں کہ اس علم کی سب سے اہم بحث صفات باری تعالیٰ سے متعلق ہے اور صفات باری کے سلسلہ میں مختلف کلامی فرقوں کے درمیان جو اختلاف ہوا ہے، اس کی بنیاد عقیدہ توحید اور صفات باری کی تشریح ہے۔

(۶) علم التوحید: علم کلام کی سب سے بنیادی بحث "توحید" کا عقیدہ ہے؛ اس لئے اس کو علم التوحید بھی کہتے ہیں، عصر حاضر میں اس نام کو خصوصی شہرت حاصل ہوئی ہے۔

(۷) علم النظر والاستدلال: علامہ سعد الدین تفتازانی نے شرح عقائد کے مقدمہ میں اس علم کے لئے ایک اور نام "علم النظر والاستدلال" کا بھی ذکر کیا ہے، علم کلام ایسا علم ہے جس میں دلائل سے کسی امر کو ثابت کرنا اور کسی مخالف نظریہ کو رد کرنے کے لئے "نظر" یعنی گہرے غور و فکر اور دلائل قائم کرنے کی ضرورت پیش آتی ہے، اس مناسبت سے یہ نام ہے۔

علم کلام کا موضوع

اسلامی احکام کی تقسیم درج ذیل طریقے سے ہوتی ہے :

(۱) اعتقادات: یعنی وہ احکام جن کا تعلق انسان کے قلب و ضمیر سے ہے کہ انسان ان مغیبات کا یقین کرے جن کا اللہ کے رسولوں کے ذریعہ علم ہوا ہے۔

(۲) عبادات: یعنی وہ اعمال جو براہ راست خدا اور بندے کے تعلق کو ظاہر کرتے ہیں، جیسے: نماز، روزہ، حج، قربانی، نذر وغیرہ۔

(۳) مناکحات: یعنی رشتوں کی بنیاد پر شریعت میں مختلف لوگوں کے جو حقوق و فرائض متعین کئے گئے ہیں، ان سے متعلق احکام، جن کو آج کل عائلی قوانین، احوال شخصیت یا پرسنل لا کہا جاتا ہے۔

(۴) معاملات: سماج کے مختلف افراد کے درمیان مالی لین دین کی بنیاد پر جو حقوق اور ذمہ داریاں متعلق ہوتی ہیں، ان کی وضاحت، جیسے: تاجرو کا ہک، آجرو کا رايہ دار وغیرہ۔

(۵) عقوبات: جرائم اور ان کی سزاؤں سے متعلق احکام۔

(۶) احکام سلطانیہ: یعنی حکومت و رعایا کے باہمی تعلقات اور ایک دوسرے سے متعلق حقوق اور ذمہ داریوں کو واضح کرنے والے احکام، تمام سیاسی اور عدالتی احکام اس کے ذیل میں آجاتے ہیں۔

(۷) سیر: صلح، امن، جنگ، بین ملکی اور بین قومی تعلقات وغیرہ سے متعلق احکام و قوانین۔

(۸) وہ ترغیبات و احکام جن کا تعلق فضائل اخلاق اور رزائل اخلاق سے ہے، جن کو اردو میں ”اخلاقیات“ سے تعبیر کیا جاتا ہے۔

ان احکام اور تعلیمات میں سے اخلاقیات کا حصہ صوفیاء نے لیا اور وہ ”علم الاخلاق“ یا ”تصوف“ کے نام سے موسوم ہوا، عبادات سے لے کر سیر تک وہ شرعی احکام و قوانین — جن کا تعلق انسان کی عملی زندگی سے ہے — کی تشریح و توضیح کی ذمہ داری فقہاء نے قبول کی، اور یہ ”فقہ“ کہلایا، اعتقادات جن کا تعلق دل و دماغ سے ماننے اور یقین کرنے سے ہے، ان کی تشریح و توضیح متکلمین نے اپنے ذمہ لی اور یہ ”علم کلام“ کہلایا۔

غرض کہ علم کلام کا موضوع اسلامی اعتقادات ہیں۔

متکلمین کے کام

اس سلسلہ میں متکلمین تین کام انجام دیتے ہیں :

اول : اسلامی عقائد کی وضاحت۔

دوم : ان عقائد پر نقلی و عقلی دلائل پیش کرنا۔

سوم : اس کے مخالف نقطہ نظر کا رد۔

جس نقطہ نظر کی تردید اور اس کے مقابلہ میں جس نظریہ کا اثبات مقصود ہوتا ہے، اس کے لحاظ سے متکلمین کے کاموں کی دو جہتیں ہوتی ہیں :

ایک : ان فرقوں کے مقابل اپنے نقطہ نظر کا اثبات اور مخالف نقطہ نظر کا رد، جو راہ صواب سے منحرف ہیں؛ لیکن وہ اسلام کے دائرہ میں ہیں، یا کم سے کم اپنے آپ کو اسلام کی طرف منسوب کرتے ہیں۔

دوسرے : ان لوگوں کے مقابلہ میں اپنے موقف کا اثبات اور مخالف موقف کی تردید، جن کو مسلمان ہونے کا دعویٰ نہیں، جیسے: ملحدین یا دوسرے ادیان کے ماننے والے لوگ۔

علم کلام کے ماد حین

علم کلام ایک بلند رتبہ علم ہے یا قابل اجتناب ہے؟ اس سے اشتغال رکھنے والے لوگ قابل مدح ہیں یا لائق ذم ہیں؟ اس میں اہل علم کے درمیان خاصا اختلاف رہا ہے؛ بلکہ بعض اہل علم کی طرف دونوں طرح کی رائیں منسوب ہیں :

امام الحرمین عبد الملک جوینی^(۱) (۴۷۸ھ)، علامہ بیہقی^(۲) (۴۵۸ھ)، امام غزالی^(۳) (۵۰۵ھ)، امام نووی^(۴) (۶۷۱ھ)، علامہ ابن عساکر^(۵) (۵۷۱ھ)، علامہ طیبی^(۶) شارح مشکوٰۃ (۷۴۳ھ)، علامہ محلی شافعی^(۷) (۸۶۴ھ) وغیرہ نے علم کلام کے حاصل کرنے کو فرض کفایہ قرار دیا ہے؛ چنانچہ علامہ ابن حجر عسکری^(۸) نے مشکوٰۃ شریف کی شرح میں لکھا ہے :

إنه أكد فروض الكفایات ؛ بل هو فرض عین إذا

وقعت شبهة توقف حلها عليه - (۱)

یہی رائے ائمہ اربعہ — امام ابوحنیفہ^(۹)، امام مالک^(۱۰)، امام شافعی^(۱۱) اور امام احمد^(۱۲) — کی طرف

بھی منسوب کی گئی ہے؛ چنانچہ امام ابوحنیفہؒ نے تو اس موضوع پر ”الفقہ الاکبر“ کے نام سے مستقل کتاب ہی تالیف فرمائی ہے، امام احمدؒ نے ”الرد علی الجہمیہ“ لکھی ہے، امام شافعیؒ نے اعتقادی مسائل پر مناظرے کئے ہیں، امام مالکؒ نے ”استواء علی العرش“ کے مسئلہ پر روشنی ڈالی ہے، علم کلام کی اہمیت و فضیلت اور اس کے مخالفین پر رد کرنے کے لئے امام ابو الحسن الاشعریؒ نے ”استحسان الخوض فی علم الکلام“ کے نام سے مستقل کتاب تالیف کی ہے، امام غزالیؒ نے اس میں اشتغال کی مذمت بھی کی ہے؛ لیکن اس کی اہمیت بھی بتائی ہے، یہاں تک کہ اس کو فرض کفایہ قرار دیا ہے اور خود اس موضوع پر کتابیں لکھی ہیں۔

ان حضرات کے دلائل یہ ہیں :

(۱) اللہ تعالیٰ نے ارشاد فرمایا :

● وَ جَادِلْهُمْ بِالَّتِي هِيَ أَحْسَنُ - (۱)

● قَالُوا يَنْبُحُ قَدْ جَدَلْتَنَا فَاكْثُرْتَ جِدَالَنَا - (۲)

● وَ تِلْكَ حُجَّتُنَا آتَيْنَاهَا اِبْرَاهِيْمَ عَلَى قَوْمِهِ - (۳)

● اَلَمْ تَرَ اِلَى الَّذِي حَاجَّ اِبْرَاهِيْمَ فِي رَبِّهِ - (۴)

علامہ ابن تیمیہؒ نے ان آیات سے ثابت کیا ہے کہ علم کلام بعض دفعہ واجب ہوگا اور بعض دفعہ مستحب، اور یہ شرعاً قابل مذمت نہیں ہو سکتا۔

ان آیات میں وجہ استدلال یہ ہے کہ جدال، حجت اور بحث و مباحثہ وغیرہ کا مقصد یہی ہے کہ اپنے موقف کو دلائل سے ثابت کیا جائے اور فریق مخالف کی باتوں کا دلیل سے رد کیا جائے، علم کلام کی حقیقت بھی یہی ہے۔

(۲) اسی طرح اللہ تعالیٰ کا ارشاد ہے :

لِيَهْلِكَ مَنْ هَلَكَ عَنْ بَيِّنَةٍ وَيَحْيِيَ مَنْ حَيَّ عَنْ بَيِّنَةٍ - (۵)

جو ہلاک ہو وہ دلیل کے آجانے کے بعد ہلاک ہو، اور جو زندہ رہے، وہ دلیل کی بنیاد پر زندہ رہے۔

یعنی اللہ تعالیٰ نے پیغمبروں کو اس لئے بھیجا ہے کہ جن لوگوں نے گمراہی کا راستہ اختیار کیا ہے، ان کے لئے یہ عذر باقی نہ رہے کہ ان کے سامنے کوئی دلیل نہیں آئی، اور جن لوگوں کو ہدایت کی توفیق ہو، ان کو پورا طمینان ہو کہ ان کا نقطہ نظر سچی دلیلوں پر قائم ہے، اور علم کلام اسی کا نام ہے کہ دلیل کے ذریعہ درست عقائد کو جانا جائے۔

(۳) قرآن مجید میں بے شمار مواقع پر وجود باری، توحید الہ، نبوت و وحی، رسالت محمدی اور آخرت وغیرہ پر عقلی دلیلیں بھی پیش کی گئی ہیں اور گزشتہ آسمانی کتابوں پر ایمان رکھنے والوں کے لئے ان کی کتابوں کے حوالہ سے نقلی دلیلیں بھی۔

(۴) عقل و قیاس کا تقاضا بھی یہی ہے کہ باطل کے مقابلہ میں حق کو ثابت کیا جائے اور باطل کا رد کیا جائے، اگر ایسا نہ کیا گیا تو لوگوں کے لئے حق تک پہنچنا اور باطل افکار سے بچنا دشوار ہو جائے گا؛ لہذا یہ امر بالمعروف اور نہی عن المنکر میں شامل ہے، جس کے واجب ہونے پر اُمت کا اجماع و اتفاق ہے۔

علم کلام کے ناقدین

اس کے برخلاف اہل علم کی ایک بڑی تعداد نے علم کلام کی مذمت بھی کی ہے، یہاں تک کہ علامہ خطابیؒ اور علامہ ابن تیمیہؒ نے اسے حرام قرار دیا ہے، علامہ عبد اللہ محمد الہرویؒ (۴۸۱ھ) نے ”ذم الکلام“ کے نام سے کتاب لکھی ہے، جس میں علم کلام کی مذمت کے سلسلہ میں سلف صالحین کے بہت سے اقوال نقل کئے ہیں، اسی طرح علامہ جلال الدین سیوطیؒ (۹۱۱ھ) نے ”صون المنطق والکلام عن فنی المنطق والکلام“ کے نام سے منطق اور کلام کی مذمت میں مستقل کتاب تالیف کی ہے۔

علامہ ابن تیمیہؒ نے اپنی معروف تالیف ”درء تعارض العقل والنقل“ میں امام غزالیؒ نے

اپنی مختلف کتابوں خاص کر الجام العوام عن علم الکلام میں اور ابن وزیر (۸۴۰ھ) نے اپنی کتاب 'ترجیح اسالیب القرآن علی اسالیب الیونان' میں ایک درمیانی راستہ اختیار کرتے ہوئے علم کلام کے اس حصہ کو درست قرار دیا ہے، جس کی بنیاد کتاب و سنت پر ہے، اور اس کا وہ حصہ جس کی اساس منطق و فلسفہ پر ہے، کی مذمت کی ہے۔

جن حضرات نے علم کلام کی مذمت کی ہے، ان کے دلائل حسب ذیل ہیں :

(۱) اللہ تعالیٰ نے دین میں جدال سے منع فرمایا ہے۔

متکلمین اس کا جواب دیتے ہیں کہ ایسے جدال سے منع فرمایا گیا ہے جس کا مقصد باطل کی مدد کرنا ہو، اگر حق کے اظہار کے لئے جدال اور بحث و مباحثہ ہو تو اس کا تو قرآن میں حکم دیا گیا ہے :

وَجَادِلْهُمْ بِالَّتِي هِيَ أَحْسَنُ - (۱)

(۲) اللہ تعالیٰ کا ارشاد ہے :

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي
الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ
وَالرَّسُولِ - (۲)

تو حکم تو ہے اللہ اور اس کے رسول کی طرف لوٹانے کا؛ لیکن علم کلام میں بہت سی دفعہ عقل و قیاس کو دلیل بنایا جاتا ہے، اس طرح حکم قرآنی کی خلاف ورزی ہوتی ہے۔
متکلمین نے اس کا جواب دیا ہے کہ جن مسائل میں کتاب و سنت کی نص موجود ہو، اس میں متکلمین بھی کتاب و سنت کی طرف رجوع کرتے ہیں، جن امور میں نصوص موجود نہیں ہیں، ان میں اجتہاد یعنی عقل و قیاس کا سہارا لیا جاتا ہے؛ کیوں کہ یہ بھی قرآن و حدیث کا بتایا ہوا راستہ ہے کہ جن مسائل کے بارے میں کتاب و سنت کی صراحت موجود نہ ہو، وہاں قیاس و اجتہاد سے کام لیا جائے۔

(۳) اللہ تعالیٰ کا ارشاد ہے :

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرُّسُخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ - (۱)

علم کلام کی مذمت کرنے والوں کا استدلال یہ ہے کہ اس آیت میں متشابہات میں پڑنے سے منع کیا گیا ہے اور علم کلام میں متشابہات ہی زیر بحث آتے ہیں جیسے: اللہ تعالیٰ کی صفات وغیرہ۔

متکلمین کہتے ہیں کہ اللہ تعالیٰ نے ایسی متشابہات میں پڑنے سے منع کیا ہے، جن کا عقل سے ادراک نہیں کیا جاسکتا، یا جو انسان کے فہم سے ماوراء ہے، جیسے: اللہ تعالیٰ کی ذات، مسئلہ تقدیر وغیرہ؛ لیکن عقائد کی تمام بحثیں متشابہات میں شامل نہیں ہیں اور خود قرآن مجید میں بار بار صفات باری تعالیٰ اور دوسرے معتقدات کا ذکر فرمایا گیا ہے۔

(۴) صحابہ کا دور خیر القرون تھا، وہ سب سے بڑھ کر دین سے واقف بھی تھے اور اس کے ناصر و مددگار بھی، انھوں نے فقہ و فتاویٰ کی طرف تو توجہ کی؛ لیکن علم کلام سے کوئی شغف نہیں رکھا؛ اس لئے یہ ایک بدعت اور گمراہی ہے۔

متکلمین اس کا جواب دیتے ہیں کہ صحابہ کا اس علم سے اشتغال نہیں رکھنا اور بعد کے سلف صالحین کا اس میں مشغول ہونا ضرورت اور حالات کے اعتبار سے ہے؛ چنانچہ امام ابوحنیفہ سے منقول ہے کہ اس علم کے بارے میں صحابہ اور بعد کے عہد کی مثال ایسی ہی ہے کہ اگر کسی کے سامنے دشمن برسرِ پیکار ہو تو وہ ہتھیار استعمال کر سکتا ہے اور جس کے سامنے کوئی ایسا

دشمن نہ ہو اس کو ہتھیار رکھنے کی ضرورت نہیں ہوتی، عہد صحابہ میں ایسے فرق باطلہ موجود نہیں تھے، جن کے خلاف بحث و استدلال کی ضرورت ہو، اور ہمارے دور میں ایسے لوگ موجود ہیں؛ اس لئے ضروری ہے کہ ہم علم کلام کے ہتھیار سے مسلح ہوں، اس کے علاوہ صحابہؓ نے بھی اپنے زمانہ کے نوپید باطل فرقوں — قدریہ اور خوارج — کے بارے میں گفتگو فرمائی ہے اور نقلی و عقلی دلائل سے ان کا رد کیا ہے۔

(۵) اُمت کے بڑے بڑے علماء اور مجتہدین نے علم کلام کی مذمت کی ہے، امام ابوحنیفہؒ کے بارے میں منقول ہے کہ انھوں نے اپنے صاحبزادہ حمادؒ کو علم کلام میں اشتغال سے منع فرمایا تھا، امام شافعیؒ نے فرمایا: ”کسی شخص نے علم کلام سے تعلق کی بنیاد پر کامیابی حاصل نہیں کی“ اسی طرح کی بات امام مالکؒ اور امام احمد بن حنبلؒ وغیرہ سے بھی منقول ہے۔

متکلمین اس کا جواب دیتے ہیں کہ سلف صالحین کا مقصد مطلقاً علم کلام سے اجتناب کرنا نہیں ہے؛ کیوں کہ خود ائمہ اربعہ نے علم کلام پر کتابیں لکھی ہیں، یا مناظرے کئے ہیں، امام ابوحنیفہؒ نے جب اپنے صاحبزادہ حمادؒ کو علم کلام سے منع کیا تو انھوں نے دریافت کیا: آپ خود اس علم سے تعلق رکھتے ہیں اور مجھے منع کر رہے ہیں؟ امام صاحبؒ نے فرمایا: ہم لوگ جب ان مسائل پر مباحثہ کرتے تھے تو ہم اس ڈر سے کہ کہیں فریق مخالف غلطی میں نہ پڑ جائے، ایسا سہمے رہتے تھے کہ گویا ہمارے سروں پر پرندہ بیٹھا ہوا ہے، اور تم لوگ بحث کرتے ہو تو چاہتے ہو کہ فریق مخالف غلطی میں پڑ جائے اور اس کی تکفیر کی جائے، اور جس نے دوسرے کے بارے میں چاہا کہ وہ کفر میں پڑ جائے، وہ خود کافر ہو گیا، اسی طرح کی باتیں امام شافعیؒ اور امام احمدؒ وغیرہ سے بھی منقول ہیں۔

علم کلام کے سلسلہ میں اہل علم کے درمیان جو شدید اختلاف پایا جاتا ہے، اس کی بنیاد یہ سمجھ میں آتی ہے کہ یہ علم مختلف ادوار سے گزرا ہے، ابتدائی دور میں ان فرقوں کے رد کی طرف توجہ کی گئی، جو اسلام کی طرف منسوب تھے اور جو کتاب اللہ اور سنت رسول کو تسلیم کرتے تھے؛

اس لئے ساری بحث کتاب و سنت کے ذریعہ ہوتی تھیں، پھر جب ایران کا علاقہ فتح ہوا اور یہاں کے بہت سے لوگ مسلمان ہوئے، تو یہ لوگ پہلے سے ایرانی افکار اور یونانی فلسفہ سے متاثر تھے، اس کی وجہ سے بعض ایسے مسائل علم کلام کا حصہ بن گئے، جو یونانی فلسفہ سے متاثر حضرات کی طرف سے اسلام کے خلاف اعتراضات کا جواب تھے، اس کے لئے متکلمین نے منطق و فلسفہ کے اصولوں اور ان کے طرز استدلال سے فائدہ اٹھایا۔

اس استدلال میں بعض دفعہ غلو کی کیفیت پیدا ہو جاتی تھی؛ کیوں کہ بعض حضرات منطق و فلسفہ کے اصول کو اصل مان کر اسلامی معتقدات کی توجیہ کیا کرتے تھے، یہاں تک کہ بعض اوقات شرعی نصوص کے مقابلہ میں عقل و قیاس کو ترجیح دی جاتی تھی، اس کی وجہ سے سلف صالحین کو متکلمین کے طرز استدلال سے اختلاف ہوا؛ اس لئے جو بات درست معلوم ہوتی ہے: وہ یہ ہے کہ جیسے آیات احکام اور احادیث احکام کی تشریح کا نام فقہ ہے اور جیسے فضائل و رزائل اخلاق سے متعلق آیات و احادیث تصوف اور علم الاخلاق کا موضوع ہیں، اسی طرح جو آیات و احادیث عقائد و ایمانیات سے متعلق ہیں، یا جن کا مقصد اسلامی معتقدات پر واقع ہونے والے اعتراضات کا رد ہے، ان ہی کی تشریح و توضیح کا نام علم کلام ہے؛ اس لئے کوئی وجہ نہیں کہ علم فقہ اور علم الاخلاق تو قابل تحسین علم قرار پائیں اور علم کلام قابل مذمت ہو؛ البتہ یہ ضروری ہے کہ علم کلام میں استدلال کی اصل بنیاد قرآن و حدیث ہو کو بنانا چاہئے اخذ و استدلال کا جو طریقہ فقہاء نے اختیار کیا ہے، وہی طریقہ عقائد میں بھی اختیار کرنا چاہئے، اہل سنت کے مختلف مکاتب فکر — اشاعرہ، ماتریدیہ اور حنابلہ — نے بنیادی طور پر یہی اُسلوب اختیار کیا ہے، خاص کر موجودہ دور میں اعداء اسلام کی طرف سے اسلام پر جو اعتراضات کئے جاتے ہیں، اگر قدیم متکلمین کی طرح ان کی مدافعت کو بھی اسلام کا حصہ بنا دیا جائے تو یہ بے حد اہم کام ہوگا، حقیقت یہی ہے کہ یہ ایک اہم ترین علم ہے، جو اسلامی علوم میں بڑی وقعت کا حامل ہے اور اس کی ضرورت ہمیشہ سے رہی ہے اور آئندہ بھی رہے گی۔

تمرینی سوالات

- (۱) امام ابوحنیفہؒ نے علم کلام کی کیا تعریف کی ہے؟ اور علم کلام کی تمام جہتوں کو شامل کرتے ہوئے اس کی جامع تعریف کس طرح کی جاسکتی ہے؟
- (۲) علم کلام کو کن کن ناموں سے موسوم کیا گیا ہے اور اس علم کو علم کلام کہنے کی وجہ کیا ہے؟

(۳) علم کلام کا موضوع کیا ہے؟

(۴) متکلمین کیا کیا خدمت انجام دیتے ہیں؟

(۵) جن لوگوں نے علم کلام کو قابل مدح قرار دیا ہے، ان میں چند کے نام لکھئے اور ان کے دلائل ذکر کیجئے۔

(۶) جن حضرات نے علم کلام کی مذمت کی ہے، ان میں سے بعض کے اسماء بتائیے۔

(۷) علم کلام کے مذموم ہونے پر جو دلائل پیش کئے جاتے ہیں، متکلمین نے ان کے

کیا جوابات دیئے ہیں؟

(۸) علم کلام کے قابل مدح یا لائق مذمت ہونے کے سلسلے میں رائج قول کیا ہے؟



آسان علم کلام

دوسرا باب

علم کلام — آغاز و ارتقاء

علم کلام کو اس کی تدوین و ارتقاء کے اعتبار سے پانچ ادوار پر تقسیم کیا جاسکتا ہے :

(۱) ابتدائی مرحلہ: پہلی دوسری صدی ہجری کا ہے۔

(۲) دوسرا مرحلہ: تیسری صدی ہجری سے تقریباً پانچویں صدی ہجری کے ختم تک

یعنی چار صدیوں کا ہے، یہ اس علم کی تدوین کا اور مختلف اعتقادی فرقوں کے ظہور کا زمانہ ہے۔

(۳) تیسرا مرحلہ: چوتھی صدی ہجری سے نویں صدی ہجری تک کا احاطہ کرتا ہے،

اس میں اس فن کو ترقی حاصل ہوئی اور اس میں یونانی فلسفہ کے بہت سے مسائل بھی داخل ہو گئے۔

(۴) چوتھا مرحلہ: دسویں صدی ہجری سے بارہویں صدی ہجری کے ختم تک ہے،

جس میں کوئی خاص اضافہ نہیں ہوا۔

(۵) پانچواں مرحلہ: تیرہویں صدی ہجری کے آغاز سے اب تک کا ہے، جس میں

عالم اسلام پر مغربی استعمار کے غلبہ کی وجہ سے بعض نئے کلامی مسائل پیدا ہوئے۔

پہلا مرحلہ

اسلام کے ابتدائی دور میں اعتقادی مسائل پر بحث و مباحثہ کی ضرورت نہیں تھی، قرآن

و حدیث میں جو بات جس طرح وارد ہوئی ہے، اس کو اسی طرح قبول کیا جاتا تھا اور اس کی تحقیق

میں جانے کو غیر ضروری تصور کیا جاتا تھا؛ لیکن خلافت راشدہ کے ختم ہوتے ہوئے اعتقادی بحثیں

شروع ہو گئیں، اختلاف رائے میں بتدریج شدت پیدا ہوتی گئی، یہاں تک کہ کئی اعتقادی

فرقے وجود میں آ گئے؛ تاہم اس دور میں استدلالی اعتبار سے علم کلام کی بنیاد کتاب اللہ اور سنت

رسول پر قائم تھی اور عقلی بحثوں یا فلسفیانہ نظریات کا اس میں دخل نہیں ہوا تھا، اسی دور میں تین اہم

مسائل پیدا ہوئے، اور ان مسائل کی وجہ سے بعد میں کئی اعتقادی فرقے وجود میں آئے۔

گناہ کبیرہ کا مرتکب

پہلا مسئلہ یہ تھا کہ اگر کوئی شخص گناہ کبیرہ کا ارتکاب کر لے تو وہ مسلمان باقی رہتا ہے یا نہیں؟ کیا اس کی وجہ سے وہ کفر کے دائرہ میں آجاتا ہے؟ بعد کے ادوار میں اسی اختلاف کی بنا پر یہ بحث چھڑ گئی کہ ایمان میں اعمال کی کیا حیثیت ہے؟ کیا اعمال صالحہ کو چھوڑنے کی وجہ سے انسان ایمان سے محروم ہو جاتا ہے؟ یا اعمال کی حیثیت ایمان کی وجہ سے پیدا ہونے والے آثار کی ہے، جن کے فوت ہونے کی وجہ سے انسان گناہ گار تو ہوتا ہے؛ لیکن دائرہ ایمان سے باہر نہیں جاتا؟ یہ مسئلہ اس وقت کھڑا ہوا، جب سیدنا حضرت علیؓ اور حضرت معاویہؓ کے درمیان اختلاف پیدا ہوا اور جنگ کی نوبت آ گئی، پھر ایک مرحلہ پر دونوں نے مل کر صلح کرنے کی کوشش کی اور اس کے لئے دو حضرات کو حکم بنایا گیا کہ وہ جو بھی فیصلہ کریں، دونوں فریق اس کو تسلیم کریں گے۔

اس وقت حضرت علیؓ کے مؤیدین کا ایک بڑا گروہ جس کا تعلق عراق سے تھا، نہ صرف یہ کہ حضرت علیؓ سے الگ ہو گیا اور بغاوت کی راہ اختیار کی؛ بلکہ اس نے دونوں فریقوں کو کافر قرار دے دیا؛ کیوں کہ اللہ تعالیٰ نے ارشاد فرمایا ہے: ”إِنِ الْحُكْمُ إِلَّا لِلَّهِ“ (یوسف: ۴) یعنی صرف اللہ تعالیٰ ہی کو فیصلہ کا حق حاصل ہے، ان حضرات کے خیال کے مطابق دونوں فریقوں نے دو افراد کو حکم تسلیم کر کے اس حکم قرآنی کی مخالفت کی، گناہ کبیرہ کے مرتکب ہوئے۔ نعوذ باللہ۔ اور اس کی وجہ سے کافر و مرتد قرار پائے، اور اسی لئے ان کا قتل جائز قرار پایا، اس فرقہ کو ”خوارج“ اور جس مقام سے ان کا تعلق تھا، اس کی نسبت سے ”حروریہ“ کہا گیا، حضرت علیؓ کو ان سے باضابطہ جنگ کرنی پڑی، حضرت عبداللہ بن عباسؓ کا ان سے مناظرہ ہوا، انھوں نے سیدنا حضرت علیؓ اور حضرت معاویہؓ دونوں کے قتل کی سازش رچی، حضرت امیر معاویہؓ تو بچ گئے؛ کیوں کہ اتفاق سے اس دن وہ فجر کی نماز میں نہیں آ سکے تھے اور حضرت علیؓ ٹھیک نماز فجر میں شہید کر دیئے گئے۔

اس مسئلہ میں بالآخر تین فریق ہو گئے، ایک فریق خوارج کا، جو گناہ کبیرہ کے مرتکب کو

کافر قرار دیتے ہیں، ان سے قریب قریب معتزلہ ہیں، جو کہتے ہیں کہ ایسا شخص مومن تو باقی نہیں رہتا؛ لیکن کافر بھی نہیں ہوتا، یعنی ان کے نزدیک ایمان اور کفر کے درمیان ایک اور درجہ ہے، دوسری انتہاء پر 'مرجئہ' ہیں جن کے نزدیک نجات کے لئے ایمان کافی ہے، اعمالِ صالحہ ضروری نہیں ہیں، گناہ کبیرہ کے ارتکاب پر جو وعیدیں منقول ہیں، وہ ان کی تاویل کرتے ہیں، اہل سنت والجماعت نے اعتدال اور میانہ روی کا راستہ اختیار کیا کہ مسلمان اور کافر ہونے کا مدار تو ایمانیات پر ہے؛ لیکن کبار کے ارتکاب سے انسان فاسق اور گنہگار ہو جاتا ہے اور وہ آخرت میں دوزخ کی عارضی سزا کا مستحق ہے؛ لیکن اگر اللہ چاہیں تو اسے معاف فرمادیں۔

یہ اختلاف بعد میں بہت گہرا ہوتا گیا، مگر اس کی بنیاد اسی عہد میں پڑ گئی تھی، خوارج کے بنیادی طور پر دو فرقے ہو گئے۔

ایک وہ غالی خوارج، جنہوں نے اپنے مخالفین کو کافر اور مباح الدم قرار دے دیا، یہاں تک کہ ان کی عورتوں اور بچوں کے قتل کرنے کو جائز ٹھہرایا، اور جو لوگ ان سے تعاون نہ کریں، ان کو بھی کافر کہا، یہ 'ازرقہ' کہلائے؛ کیوں کہ یہ لوگ نافع بن ازرق کے تبعین تھے اور ان ہی کی قیادت میں بصرہ سے اہواز کی طرف چلے گئے تھے، وہاں انہوں نے اپنی حکومت قائم کی اور آہستہ آہستہ یہ فرقہ ختم ہو گیا۔

دوسرا فرقہ 'اباضیہ' ہے، جو اپنی نسبت عبد اللہ بن اباض کی طرف کرتا ہے، یہ دوسرے مسلمانوں کو کافر تو کہتے ہیں؛ لیکن ان کے یہاں کفر کی ایک اور اصطلاح ہے، اور وہ یہ کہ یہ دین کے اعتبار سے کافر نہیں ہیں؛ بلکہ کفرانِ نعمت کے اعتبار سے کافر ہیں، یہ فرقہ ابھی بھی عمان اور بعض افریقی ممالک میں موجود ہے اور دوسرے مسلمانوں کے ساتھ مل جل کر رہتا ہے۔

جبر و اختیار

دوسرا مسئلہ جو اس عہد میں پیدا ہوا وہ 'جبر اور اختیار' کا مسئلہ ہے، اگر ہم غور کریں تو ایک طرف انسان مجبور ہے، اللہ کی مشیت کے بغیر وہ کوئی کام نہیں کر سکتا، دوسری طرف اس کو

ارادہ و اختیار کی طاقت دی گئی ہے، جس سے وہ سارے کاموں کو انجام دیتا ہے، اس سلسلہ میں دو انتہا پسندانہ نظریات پیدا ہوئے، ایک گروہ 'قدریہ' کہلایا، جن کا تصور یہ تھا کہ انسان اپنے تمام اعمال پر خود قادر ہے، اس کو کسی عمل کے انجام دینے میں مشیت الہی کے تعاون کی ضرورت نہیں، اس کے بالمقابل دوسرے گروہ کا نقطہ نظر یہ ہے کہ انسان مجبور محض ہے، کسی درخت کے پتے کا ہلنا اور انسان کا کسی عمل کو انجام دینا برابر ہے، جو کچھ ہوتا ہے، وہ اللہ ہی کے کرنے سے ہوتا ہے، ان کو 'جبریہ' کہا جاتا ہے، قدریہ کی فکر اللہ تعالیٰ کے عجز کو مستلزم ہے کہ انسان اللہ تعالیٰ کی مشیت کے بغیر اپنی خواہش کو رو بہ عمل لا سکتا ہے، اور جبریہ کی فکر اللہ تعالیٰ کی طرف ظلم کی نسبت کو مستلزم ہے کہ جب انسان کوئی عمل اپنی قدرت سے کر ہی نہیں سکتا تو پھر اس کو سزا دینا بے معنی ہے، یہ دونوں فرقے آہستہ آہستہ ختم ہو گئے، قدریہ کے مقتدی معبد جہنمی اور جبریہ کے پیشوا جہم بن صفوان تھے، دونوں بنو امیہ کے ہاتھوں مارے گئے۔

اہل سنت والجماعت کا نقطہ نظر ان دونوں سے الگ ہے، جس کا خلاصہ یہ ہے کہ اللہ تعالیٰ نے انسان کو ارادہ و اختیار کی قوت دی ہے، جس کو 'کسب' کہتے ہیں؛ لیکن یہ قوت اللہ تعالیٰ کی مشیت کی مدد کے بغیر کام نہیں آ سکتی، مثلاً ایک شخص کو اس بات کی قوت دی گئی ہے کہ وہ چاہے تو اپنے چلنے کی طاقت کو مسجد جانے کے لئے استعمال کرے اور چاہے تو شراب خانہ جانے کے لئے، پھر جب انسان مسجد جانے کا ارادہ کرتا ہے تو اللہ تعالیٰ کی مشیت مددگار بنتی ہے اور انسان مسجد پہنچ جاتا ہے، اور اگر وہ شراب خانہ جانے کا ارادہ کرتا ہے تو اس میں بھی اللہ کی مشیت شامل ہو جاتی ہے اور وہ گناہ کے مرکز تک پہنچ جاتا ہے، اس طرح انسان کو ایک گونہ قدرت حاصل ہے، جس کی وجہ سے اس سے ثواب و عذاب کا حکم متعلق ہوتا ہے، اور ایک گونہ وہ مجبور بھی ہے کہ اللہ کی مشیت کے بغیر وہ اپنے کسی ارادہ کو پورا نہیں کر سکتا؛ البتہ اللہ کے علم میں پہلے سے یہ بات ہے کہ کون اپنی قوت کو کس مقصد کے لئے استعمال کرے گا اور اس کا کیا نتیجہ مرتب ہوگا؟ اسی اعتبار سے اس کی تقدیر لکھ دی گئی ہے، یعنی تقدیر علم الہی کا نام ہے نہ کہ کسی انسان کو کسی خاص عمل پر مجبور کرنے کا، یہ ایسا ہی ہے جیسے استاذ کسی طالب علم کے بارے میں کہہ دے کہ یہ اعلیٰ نمبر

سے کامیاب ہوگا اور دوسرے بدشوق طالب علم کے بارے میں کہے کہ یہ فیل ہو جائے گا، اب اتفاق سے اسی پیشین گوئی کے مطابق پہلا طالب علم اعلیٰ درجہ سے کامیاب ہوا اور دوسرا فیل ہو گیا، تو یہ نہیں کہا جاسکتا کہ استاذ کے کہنے کی وجہ سے ان کے نتائج اس طرح آئے ہیں؛ بلکہ یہ خود ان کی تعلیم سے دلچسپی اور عدم دلچسپی کا نتیجہ ہے، فرق یہ ہے کہ انسان کا علم ناقص ہے، اس لئے وہ جو رائے قائم کرتا ہے، بعض اوقات غلط ثابت ہوتی ہے، اور اللہ تعالیٰ کا علم کامل ہے؛ اس لئے اللہ تعالیٰ نے جو بات لکھ دی ہے، اس کے خلاف کوئی امر پیش نہیں آسکتا۔

امامت

تیسرا مسئلہ جو اس عہد میں پیدا ہوا وہ 'امامت' کا ہے، رسول اللہ ﷺ کی وفات ہو گئی؛ لیکن آپ ﷺ نے صراحت کے ساتھ آئندہ کے لئے کسی کو اپنا خلیفہ نامزد نہیں فرمایا، آپ ﷺ کے بعد جب خلیفہ کا انتخاب ہوا تو اس سلسلہ میں تھوڑا سا اختلاف رائے ضرور پیدا ہوا؛ لیکن پھر تمام صحابہ بشمول حضرت علیؓ، حضرت ابوبکرؓ کی خلافت پر متفق ہو گئے، اس کی طرف ایک اشارہ خود حضور ﷺ نے فرما دیا تھا کہ مرض وفات میں آپ ﷺ نے اپنی جگہ نماز کی امامت کے لئے حضرت ابوبکرؓ کو نامزد فرمایا تھا؛ چنانچہ بعض صحابہؓ نے اسی سے استدلال کیا کہ جب ہماری امامت صغریٰ کے لئے حضرت ابوبکرؓ کا انتخاب فرمایا گیا تو ہماری امامت کبریٰ کے لئے بھی ان ہی کی شخصیت موزوں ہو سکتی ہے، حضرت ابوبکرؓ نے صحابہ کے مشورہ سے اپنے بعد کے لئے حضرت عمرؓ کو خلیفہ نامزد کیا اور حضرت ابوبکرؓ کی وفات کے بعد تمام مسلمانوں نے ان کے ہاتھ پر بیعت کی، اس طرح باتفاق رائے ان کا انتخاب بھی عمل میں آیا، حضرت عمرؓ کے بعد صحابہؓ کے ایک گروہ کا رجحان حضرت عثمان غنیؓ کی جانب تھا اور ایک گروہ کا حضرت علیؓ کی طرف؛ لیکن کثرت آراء کی بنیاد پر حضرت عثمانؓ کا انتخاب ہوا، حضرت عثمانؓ بنو امیہ میں سے تھے۔

بنو امیہ اور بنو ہاشم کے درمیان پہلے سے چشمک رہا کرتی تھی، پھر عبد اللہ بن سبا جو اصل میں مذہباً یہودی تھا، اس نے اسلام کا لبادہ اوڑھ کر اس اختلاف کو بڑھا دینے کی

کوشش کی، یہاں تک کہ حضرت عثمان غنیؓ کی شہادت کا سانحہ پیش آیا، پھر صحابہؓ کے اصرار پر سیدنا حضرت علیؓ نے بیعت لی اور باتفاق رائے وہ چوتھے خلیفہ راشد منتخب ہوئے، جن لوگوں نے ان سے اختلاف کیا، وہ بھی یہ نہیں کہتے تھے کہ حضرت علیؓ خلافت کے مستحق نہیں ہیں، یا ان کے مقابل میں کوئی دوسرا شخص مسلمانوں کی امارت کا زیادہ اہل ہے؛ لیکن ان کا مطالبہ یہ تھا کہ حضرت عثمانؓ کے قاتلین پر قصاص جاری کیا جائے، بہر حال اس اختلاف کے باوجود صحابہؓ و تابعینؓ اس بات پر متفق رہے کہ ’خلافت‘ نبوت کی طرح ایسا عہدہ نہیں ہے، جو شارع کی طرف سے منصوص ہو، نیز خلیفہ کی حیثیت عام انسانوں میں سے ایک انسان کی ہوتی ہے، وہ انبیاء کرام کی طرح معصوم اور غلطی سے محفوظ نہیں ہوتا۔

لیکن عراق میں موجود حضرت علیؓ کے کچھ حامیوں نے اپنے سیاسی موقف کو مضبوط کرنے کے لئے اس کو مذہبی رنگ دیتے ہوئے یہ تصور دیا کہ خلافت عام مسلمانوں کے انتخاب سے قائم نہیں ہوتی؛ بلکہ شارع کی طرف سے منصوص ہوتی ہے اور امام معصوم ہوتا ہے، نیز امامت اسلام کے بنیادی احکام میں سے ہے، یہاں تک کہ وہ ارکان خمسہ، کلمہ شہادت، نماز، روزہ، حج اور زکوٰۃ کے ساتھ ایک چھٹا رکن ’’امامت‘‘ کا اضافہ کرتے ہیں، ان کے نزدیک رسول اللہ ﷺ کی طرف سے خلافت کے لئے حضرت علیؓ نامزد تھے، اس لئے وہی خلافت کے مستحق تھے اور ان کے بعد بھی امامت حضرت علیؓ کی اولاد میں ہی متعین ہے، یہ ایک سیاسی اختلاف تھا، جس نے مذہبی اختلاف کی صورت اختیار کر لی اور بعد کو اس سے بہت سے فرقے پیدا ہوتے چلے گئے، جن میں سے اس وقت سب سے بڑا فرقہ ’امامیہ‘ ہے، جن کو اثنا عشریہ بھی کہا جاتا ہے اور جن کا مرکز ایران و عراق ہے۔

اس کے علاوہ اکثر فرقے اب نہیں پائے جاتے سوائے چند کے، ایک ’اسماعیلیہ‘ جو امام جعفر صادقؑ کے صاحبزادے اسماعیل کی طرف منسوب ہیں، بعد میں یہ فرقہ دو حصوں میں بٹ گیا، ان میں ایک وہ ہیں، جو ’آغا خانی‘ کہلاتے ہیں، اور دوسرے فرقہ کو ’بوہرہ‘ کہا جاتا ہے، دوسرا فرقہ نصیریہ کا ہے، جو ’علویہ‘ بھی کہلاتے ہیں، ان کے یہاں امام گویا خدا کا نمائندہ

ہوتا ہے، یہاں تک کہ وہ حلال و حرام کرنے کا بھی اختیار رکھتا ہے، شام میں اس وقت ان کی حکومت ہے، تیسرا گروہ ”زیدیہ“ کا ہے، جو اپنی نسبت زید بن علی بن حسینؑ کی جانب کرتا ہے، یہ شیعوں میں سب سے زیادہ معتدل گروہ ہے، یہ اگرچہ حضرت علیؑ کو خلفائے ثلاثہ سے افضل قرار دیتے ہیں؛ لیکن ان کے نزدیک یہ واجب نہیں ہے کہ جو شخص امامت کا زیادہ حقدار ہو وہی امام بنے؛ بلکہ افضل کی موجودگی میں مفضول بھی مسلمانوں کا امام بن سکتا ہے؛ لہذا خلفائے ثلاثہ کی خلافت کو وہ درست مانتے ہیں اور عام صحابہؓ کی تکفیر نہیں کرتے۔

دوسرا مرحلہ

دوسرا مرحلہ تدوین اور مختلف فرقوں کے ظہور کا دور ہے، بعض فرقے جن کا اوپر ذکر آیا ہے، اگرچہ وہ ان مسائل کی بنیاد پر وجود میں آئے تھے، جو قرن اول میں پیدا ہوئے؛ لیکن ان کی باضابطہ شکل اور ایک فرقہ کی حیثیت سے ان کی پہچان اسی دوسرے دور میں قائم ہوئی، اس دور کی سب سے بڑی خصوصیت یہی ہے کہ یہ مختلف کلامی فرقوں کے منظم ہونے کا عہد ہے، جو اعتقادی فرقے اس دور میں پیدا ہوئے ان کی تعداد تو بہت زیادہ ہے؛ لیکن ان میں سے بعض اہم فرقے جو اب تک موجود ہیں، یا جو ایک زمانے تک عالم اسلام کی فضا پر چھائے رہے، یہاں ان کا تذکرہ کیا جاتا ہے۔

بنیادی طور پر یہ کلامی فرقے دو قسم کے ہیں، ایک وہ جو زیادہ سے زیادہ نصوص کے الفاظ کے مطابق عقائد کی تشریح کرتے ہیں، اس کی ایسی تعبیر سے بچنے کی کوشش کرتے ہیں، جس کی وجہ سے لفظ کے متبادر معنی کو چھوڑنا پڑے، اور اس کو استعارہ اور کنایہ مان کر غیر متبادر معنی متعین کرنا پڑے، اگرچہ ظاہری معنی پر اکتفا کرنا بظاہر ایک اچھی بات معلوم ہوتی ہے؛ لیکن اس میں غلو انسان کو اس حد تک لے جاسکتا ہے کہ اللہ تعالیٰ کے لئے جسم ماننا پڑے اور خالق کو مخلوق کے مشابہ قرار دیا جائے، اس اصول کو اعتدال یا غلو کے ساتھ استعمال کرنے کی وجہ سے پانچ فرقے وجود میں آئے :

۱- حشویہ

حشو کے معنی کسی چیز کو داخل کرنے کے ہیں، کہا جاتا ہے کہ یہ گروہ حدیث میں بہت سی ایسی باتوں کو داخل کر دیتا تھا، جس کی کوئی اصل نہیں؛ اسی لئے لوگ ان کو ”حشویہ“ کہنے لگے۔

ان کے منہج فکر میں دو باتیں بنیادی اہمیت کی حامل ہیں :

اول: وہ اعتقادات کو جاننے کے لئے صرف نصوص پر اکتفا کرنے کے قائل تھے، ان کے نزدیک عقل اور عقلی دلیلوں کا اس میں کوئی دخل نہیں۔

دوسرے: وہ نصوص کو بالکل اس کے لفظی معنی اور نظر آنے والی شکل میں قبول کرتے تھے، جیسے: اللہ تعالیٰ کے لئے ہاتھ، پاؤں یا چہرے کا ذکر آیا ہے، تو وہ اللہ تعالیٰ کے لئے ان اعضا کے مادی وجود کو مانتے تھے، گویا ان کا عقیدہ تجسیم اور تشبیہ تک پہنچ جاتا ہے۔

محققین کا خیال ہے کہ چوں کہ تورات میں اللہ تعالیٰ کے لئے باضابطہ جسم مانا گیا ہے، یہاں تک کہ خدا تھک جاتا ہے، اس کو آرام کی ضرورت ہوتی ہے، وہ کُشتی بھی لڑتا ہے اور اس میں شکست بھی کھا جاتا ہے تو چوں کہ بعض یہود و نصاریٰ اور مجوسی اسلام کے ابتدائی عہد میں بظاہر مسلمان ہو گئے؛ لیکن اپنے گزشتہ افکار و معتقدات کو چھپائے رہے، ان ہی کے ذریعہ یہ فکر مسلمانوں میں پھیلی اور اسی سے یہ مکتب فکر وجود میں آیا؛ تاہم یہ کبھی بھی ایک منظم فرقہ کی صورت میں نہیں رہا، جس کے کچھ متعین پیشوا ہوں اور ان کے نقطہ نظر پر کتابیں ہوں، بظاہر اب یہ تاریخ کا حصہ بن چکا ہے۔

۲- ظاہریہ

اس کلامی مکتب فکر کے بانی علامہ داؤد بن علیؒ (مولود: ۲۰۲ھ) ہیں، جو بڑے فقیہ تھے اور اس کی بھرپور ترجمانی ممتاز محدث و فقیہ علامہ ابن حزم اندلسیؒ (متوفی: ۴۵۶ھ) نے کی ہے، ظاہریہ یا اصحاب ظواہر کے بارے میں کہا جاتا ہے کہ یہ قیاس کو دلیل شرعی تسلیم نہیں کرتے؛ یعنی بہر صورت نص کے ظاہری مفہوم ہی پر اکتفا کرتے ہیں؛ اسی لئے یہ حنابلہ سے

بھی بڑھ کر نصوص کے معنی میں تاویل کے مخالف ہیں، مثلاً: وہ اللہ تعالیٰ کے اسماء حسنیٰ کو ثابت کرتے ہیں؛ لیکن چوں کہ قرآن وحدیث میں صفات کے الفاظ استعمال نہیں کئے گئے ہیں؛ اس لئے وہ اللہ تعالیٰ کے لئے صفات کی تعبیر کو غلط اور بدعت قرار دیتے ہیں، بہر حال اصحاب ظواہر اہل سنت والجماعت میں سے ہیں، وہ خود اپنے آپ کو اہل سنت میں سے قرار دیتے ہیں، اور فکری اعتبار سے حنابلہ سے قریب ہیں۔

۳۔ حنابلہ

امام احمد بن حنبلؒ علماء اہل سنت کی بلند پایہ شخصیت ہیں، وہ بڑے محدث بھی تھے اور فقیہ بھی، اور نصوص کے سلسلہ میں ان کا عمومی مزاج ظاہری الفاظ کو قبول کرنے کا تھا، یہی مزاج اسلامی اعتقادات سے متعلق نصوص کی تشریح وتوجیہ میں بھی انھوں نے اختیار کیا، اس حلقہ کی سب سے موثر ترجمانی علامہ ابن تیمیہؒ نے کی ہے؛ اس لئے جو لوگ نصوص میں تاویل سے کام لیتے ہیں، ان کی فکر اور امام احمد بن حنبلؒ اور ان کے متبعین کی فکر کے درمیان اختلاف پیدا ہوا، اس طرح یہ ایک مستقل اعتقادی مذہب بن گیا۔

(مستقل طور پر حنابلہ کا ذکر آئے گا، وہاں تفصیلات ذکر کی جائیں گی)

۴۔ اشاعرہ

اس مکتب فکر کی بنیاد تیسری صدی کے اواخر میں امام ابو الحسن الاشعریؒ نے رکھی، جو پہلے فرقہ معتزلہ سے تعلق رکھتے تھے؛ لیکن بعد میں اس سے الگ ہو گئے، اور اہل سنت والجماعت میں علم کلام کا ایک مستقل مکتب فکر ان کے ذریعہ وجود میں آیا، مذہب اشعری اپنی ابتدائی دور ہی سے اہل سنت والجماعت کا مقبول ترین مذہب رہا ہے، اس میں بڑے بڑے فقہاء اور محدثین پیدا ہوئے ہیں اور یہ ایک حقیقت ہے کہ اشعری اور ماتریدی مکتب فکر اہل سنت والجماعت کے غالب ترین حصہ کا احاطہ کرتا ہے۔

(آئندہ مستقل طور پر اشاعرہ اور ان کے افکار کا ذکر آئے گا)

۵- ماتریدیہ

اس مکتب فکر کے مؤسس امام ابو منصور ماتریدیؒ (متوفی: ۳۳۳ھ) ہیں، خود امام ماتریدیؒ، فقہی اور اعتقادی مسائل میں امام ابو حنیفہؒ کے متبع تھے؛ اسی لئے فطری طور پر احناف کے یہاں اس مذہب کو خصوصی مقبولیت حاصل ہوئی، ترکی اور افغانستان سے لے کر پورا برصغیر جہاں مسلمانوں کی سب سے بڑی آبادی واقع ہے، میں زیادہ تر اسی مسلک کی پیروی کرنے والے مسلمان ہیں۔

اشاعرہ اور ماتریدیہ کے درمیان بہت کم مسائل میں اختلاف رائے پایا جاتا ہے۔
(آئندہ مستقل طور پر ماتریدیہ کے افکار پر گفتگو ہوگی)

تمرینی سوالات

- (۱) علم کلام کی تدوین و ارتقاء کتنے مراحل اور ادوار میں انجام پائی؟
- (۲) گناہ کبیرہ کے سلسلے میں خوارج، مرجئیہ اور اہل سنت کا کیا نقطہ نظر ہے اور یہ بحث کس پس منظر میں شروع ہوئی؟
- (۳) جبر و اختیار کے سلسلے میں اہل سنت والجماعت کا کیا نقطہ نظر ہے اور قدریہ اور جبریہ کیا کہتے ہیں؟
- (۴) مسئلہ امامت کے پیدا ہونے کا کیا سبب ہوا اور اس سلسلے میں شیعہ حضرات کا کیا نقطہ نظر ہے؟
- (۵) فرقہ حشویہ کے کیا عقائد ہیں، کیا اب بھی یہ فرقہ باقی ہے؟
- (۶) ظاہریہ نصوص کی تاویل کے بارے میں کیا نقطہ نظر اختیار کرتے ہیں، مثال سے سمجھائیے؟

آسان علم کلام

تیسرا باب
چند فرقِ ضالہ

اب ہم ان کلامی مکاتب فکر کی طرف آتے ہیں، جن کے یہاں نصوص میں تاویل اور متبادر معنی کو چھوڑ کر غیر متبادر معنی مراد لینے کا طریقہ زیادہ اختیار کیا جاتا ہے، بنیادی طور سے یہ پانچ ہیں :

(۱) اسماعیلیہ۔

(۲) اثنا عشریہ۔

(۳) معتزلہ۔

(۴) زیدیہ۔

(۵) خوارج۔

۱۔ اسماعیلیہ

اس فرقہ کا آغاز عباسی خلیفہ مامون الرشید کے زمانہ میں ہوا اور معتصم کے زمانہ میں ان کی فکر کی خوب اشاعت ہوئی، مامون کے زمانہ میں عبداللہ بن میمون قدّاح جو امام جعفر صادق کا غلام تھا اور محمد بن حسین جو دّندان سے معروف تھا، اور کچھ اور حضرات قید کئے گئے اور جیل ہی میں انھوں نے ایک نئے فرقہ کی بنیاد رکھی، پھر جب یہ جیل سے رہا ہوئے تو عوام میں اس مذہب کی اشاعت کی، اور یہ فرقہ اُس وقت اپنے عروج پر پہنچ گیا، جب مصر میں فاطمیوں کی حکومت قائم ہو گئی، جو اسی مذہب کے پیرو تھے، یہ حضرات اپنی نسبت اہل بیت کی طرف کرتے ہیں؛ لیکن ان میں بعض ایسے آباء و اجداد کا ذکر کرتے ہیں، جو ان کے عقیدہ کے مطابق مستور ہیں، اور چوں کہ ان کے نزدیک آخری امام اسماعیل بن جعفر تھے؛ اس لئے یہ اسماعیلیہ کہلائے، اس فرقہ کو عام طور پر ”باطنیہ“ کے نام سے موسوم کیا گیا ہے؛ کیوں کہ ان کے بنیادی افکار میں یہ بات شامل ہے کہ ظاہر قرآن کا اعتبار نہیں؛ قرآن کا ایک باطن ہے اور اسی کا اعتبار ہے، اس کے علاوہ یہ تحریک اپنے طویل دور میں سینہ بسینہ خفیہ طور پر چلتی رہی ہے، شاید اس

وجہ سے بھی علماء اہل سنت والجماعت کے درمیان ان کے حق میں زیادہ تر 'باطنیہ' کی ہی تعبیر استعمال کی جاتی رہی ہے۔

یہ فرقہ ایمانیات کے بشمول قرآن مجید کی تمام ہی تعبیرات کا ایک الگ مفہوم متعین کرتا ہے، جو متبادر معنی سے بالکل مختلف ہے؛ اس کی چند مثالیں ذیل میں ذکر کی جاتی ہیں، جن کو علامہ سید شریفؒ نے ”شرح مواقف“ اور امام غزالیؒ نے ”فضائح الباطنیہ“ میں ذکر کیا ہے :

وضو : اس سے امام وقت کی حمایت و نصرت مراد ہے۔

صلوٰۃ : اس سے رسول کی ذات مراد ہے؛ کیوں کہ اللہ تعالیٰ نے فرمایا ہے: ”إِنَّ الصَّلٰوةَ تَنْهٰی عَنِ الْفَحْشَآءِ وَالْمُنْكَرِ“ (عنکبوت: ۴۵) اور رسول ہی فحش و منکر سے روکتا ہے۔

زکوٰۃ : دین کے علم کے ذریعہ نفس کا تزکیہ۔

صوم : امام کے راز کو کھولنے سے بچنا۔

حج : امام کی زیارت۔

زنا : امام کے راز کو کھول دینا۔

کعبہ : رسول اللہ ﷺ۔

باب : حضرت علیؑ۔

صفا : رسول اللہ ﷺ۔

مروہ : حضرت علیؑ۔

تلبیہ : امام کی دعوت کو قبول کرنا۔

سات بار طواف بیت اللہ : ائمہ سبعہ سے موالات و تعلق۔

(ائمہ سبعہ سے حضرت علیؑ، حضرت حسن بن علیؑ، حضرت حسین بن علیؑ، امام علی بن حسین

بن زین العابدینؑ، امام محمد باقرؑ، امام جعفر صادقؑ اور اسماعیل بن جعفرؑ مراد ہیں)۔

جنت : دنیا میں ملنے والی آسانی و راحت۔

دوزخ : جسم کو پہنچنے والی تکلیف اور مشقت۔
 جنت میں دُودھ کی نہریں : علم باطن کے چشمے۔
 جنت میں شراب کی نہریں : علم ظاہر۔
 شہد کی نہریں : وہ علم باطن جو ائمہ سے ماخوذ ہو۔
 اسی طرح یہ معجزات اور مافوق الطبعی چیزوں کی بھی تاویل کرتے ہیں، چند مثالیں ذکر کی جاتی ہیں :

ملائکہ : وہ لوگ جو اس فرقہ کے امام کی طرف لوگوں کو دعوت دیں۔
 شیاطین : وہ لوگ جو اس فرقہ کے مخالفین ہیں۔
 واقعہ نوح میں طوفان : اس سے طوفانِ علم مراد ہے اور ڈوبنے والوں سے مراد وہ لوگ ہیں جو حدیث و سنت پر عمل کرتے ہیں۔
 سفینہ : اس فرقہ کا خصوصی حلقہ، جس نے امام کی دعوت کو قبول کیا ہو۔
 نار ابراہیم : نمرود کا غصہ، نہ کہ حقیقی آگ۔
 ذبح اسحاق : حضرت اسحاق علیہ السلام سے عہد لینا۔
 عصائے موسیٰ : لکڑی کا عصا نہیں؛ بلکہ وہ علمی حجت مراد ہے جو حضرت موسیٰ علیہ السلام کو دی گئی۔

سمندر کا پھٹ جانا : سمندر سے مراد حضرت موسیٰ علیہ السلام کا علم اور پھٹ جانے سے مراد آپ کے علم کی اشاعت۔

من وسلوی : وہ علم جو داعی حق پر آسمان سے اُترتا ہے، حضرت عیسیٰ علیہ السلام کے ذریعہ۔

احیائے موتی : جہالت کی موت سے علم کی زندگی کا حاصل ہونا۔

اندھا کو بینا بنانا : گمراہی کے اندھا پن سے باہر لانا۔

ابرص کو صحت دینا : کفر کے برص سے نکال کر ایمان کی صحت کی طرف لانا۔

ابلیس : حضرت ابوبکرؓ (نعوذ باللہ)۔

آدم : حضرت علیؓ۔

دجال : حضرت ابوبکرؓ (نعوذ باللہ)۔

یاجوج وماجوج : ظاہر شریعت پر عمل کرنے والے۔

غرض کہ باطنیہ نہ صرف اعتقادات بلکہ عبادات کی بھی ایسی تاویل کرتے ہیں کہ انسان شرعی واجبات سے فارغ ہو جائے، اور اس کو کسی ماورائے عقل بات، جیسے: معجزات، جنت و دوزخ وغیرہ کو ماننا نہ پڑے۔

اس فرقہ کے بارے میں اہل علم کا تاثر یہی ہے کہ اس میں بہت سے وہ لوگ شامل ہو گئے تھے، جو مجوسی تھے اور جو بظاہر مسلمان ہو گئے تھے؛ لیکن پہلے سے وہ جن افکار کو قبول کئے ہوئے تھے، پوری طرح ان سے باہر نہیں آئے، انھوں نے دین میں تشکیک پیدا کرنے اور شبہات اُبھارنے کی مہم چلائی، نہ صرف عقائد میں بلکہ احکام فقہیہ میں بھی، مثلاً یہ کہ فجر کی فرض نماز دو، ظہر کی چار، مغرب کی تین اور عشاء کی چار ہی کیوں رکھی گئی؟ وضو میں چار عضو کے دھونے اور تیمم میں دو ہی عضو کے دھونے کا حکم کیوں دیا گیا؟ وغیر ذلک۔

یہ بات قابل ذکر ہے کہ حالات اور مصالح کے تحت باطنیہ کے افکار اور ان کے طریقہ کار میں تبدیلیاں آتی رہی ہیں؛ لیکن تین باتیں ان کے مذہب میں فکری اساس کا درجہ رکھتی ہیں :

(۱) نظریہ تعلیم: اس کا خلاصہ یہ ہے کہ انسانی عقل قابل اعتماد نہیں، وہ خطا اور صواب دونوں کا احتمال رکھتی ہے اور دین کی بنیاد کسی ایسے ذریعہ پر نہیں رکھی جاسکتی جو یقینی نہ ہو؛ اس لئے اللہ تعالیٰ کی معرفت اور دین کو سمجھنے کے لئے علم کا ایک یقینی ذریعہ تسلیم کرنا ہوگا اور وہ ذریعہ ہے فرقہ اسماعیلیہ کا امام، جو معلم معصوم ہے، اس کے جو علوم اس کے متبعین تک پہنچیں، خواہ براہ راست امام سے، یا اس کے داعیوں سے، وہی علم معتبر ہے اور اس کی حیثیت علم قطعی کی ہے؛ کیوں کہ امام معصوم ہے، غلطی کا مرتکب نہیں ہوتا۔

(۲) نظریہ توحید: اسماعیلیوں کے نزدیک توحید سے مراد ہے اللہ تعالیٰ کا تمام صفات

سے پاک ہونا، جیسے نہ یہ کہا جاسکتا ہے کہ اللہ موجود ہے اور نہ یہ کہ اللہ غیر موجود ہے، نہ یہ کہ اللہ عالم ہے اور نہ یہ کہ اللہ جاہل ہے، نہ اللہ کو قادر کہا جاسکتا ہے اور نہ عاجز، یعنی ان کے خیال کے مطابق اللہ تعالیٰ کی ذات تمام صفات سے پاک اور منزہ ہے، غرض کہ وہ اللہ کی ذات کو 'معطل' مانتے ہیں، کہا جاتا ہے کہ ان کا یہ تصور دراصل یونانی فلسفی افلاطون کی فکر سے ماخوذ ہے۔

(۳) نظریہ مثل: اسماعیلی حضرات عالم غیب کو 'حدود علویہ' کہتے ہیں اور عالم شہادت کو 'حدود سفلیہ' ان کا نظریہ ہے کہ عالم شہادت میں جو چیزیں پائی جاتی ہیں، ان کا ایک مثیل عالم غیب میں ہے، اسی نظریہ کے تحت انھوں نے اسلامی اصطلاحات وغیرہ کی بے جاتاویل کی ہے، جیسا کہ حضرت ابو بکرؓ اور حضرت علیؓ وغیرہ کے بارے میں ذکر آچکا ہے۔

۲۔ اثنا عشریہ

اگرچہ شیعوں کے بہت سے فرقے ہیں اور شیخ عبدالقادر بغدادیؒ (متوفی: ۴۲۹ھ) نے اپنی کتاب "الفرق بین الفرق" میں پندرہ فرقوں کا ذکر کیا ہے، جن میں بعض وہ بھی ہیں جو حضرت علیؓ کو خدا کا درجہ دیتے ہیں، اور ان کے اندر خدائی صفات پائے جانے کے قائل ہیں، اور بعض وہ بھی ہیں جو اہل سنت والجماعت سے قریب ہیں اور صحابہ پر سب و شتم کے قائل نہیں؛ لیکن اہل تشیع میں جس فرقہ کو سب سے زیادہ قبول حاصل ہوا اور جو آج بھی ایران و عراق اور دنیا کے اکثر ملکوں میں شیعہ کے نام سے جانا جاتا ہے، وہ اثنا عشریؒ ہے، ان کو امامیہ بھی کہا جاتا ہے؛ کیوں کہ ان کے یہاں عقیدہ امامت کو دین میں مرکزی حیثیت حاصل ہے، اور ان کو اثنا عشری اس لئے کہا جاتا ہے کہ وہ بارہ ائمہ کے قائل ہیں، اہل سنت بھی ان ائمہ کو اپنے سلف صالحین میں شمار کرتے ہیں، مگر امام معصوم نہیں مانتے، ان کے نام اس طرح ہیں :

۱۔ حضرت علی بن ابوطالبؓ ملقب بہ: مرتضیٰ (متوفی: ۴۰ھ)۔

۲۔ حضرت حسن بن علیؓ، ملقب بہ: مجتبیٰ (متوفی: ۴۹ھ)۔

۳۔ حضرت حسین بن علیؓ، ملقب بہ: شہید (جو یزید کے دور حکومت میں شہید ہوئے)۔

۴۔ حضرت علی زین العابدین بن حسینؓ، ملقب بہ: سجاد (متوفی: ۹۵ھ)۔

- ۵- امام محمد بن علی بن زین العابدین، ملقب بہ: باقرؑ (متوفی: ۱۱۴ھ)۔
 - ۶- امام جعفر بن محمد بن علی، ملقب بہ: صادقؑ (متوفی: ۱۴۸ھ)
 - ۷- امام موسیٰ بن جعفر، ملقب بہ: کاظمؑ (متوفی: ۱۸۳ھ)۔
 - ۸- امام علی بن موسیٰ، ملقب بہ: رضاؑ (متوفی: ۲۰۳ھ)۔
 - ۹- امام محمد جواد، ملقب بہ: تقیؑ (متوفی: ۲۲۰ھ)۔
 - ۱۰- امام علی ہادی بن محمد، ملقب بہ: نقیؑ (متوفی: ۲۵۴ھ)۔
 - ۱۱- امام ابو محمد حسن عسکری، ملقب بہ: ذکیؑ (متوفی: ۲۶۰ھ)۔
 - ۱۲- امام محمد مہدی، ملقب بہ: حجت — ان کو ”مہدی منتظر“ بھی کہا جاتا ہے، جو شیعہ عقیدہ کے مطابق سامرہ کے غار میں روپوش ہیں، اور قرب قیامت میں ظاہر ہوں گے اور روئے زمین کو عدل و انصاف سے بھر دیں گے، مہدی منتظر کب چھپ گئے؟ اس سلسلہ میں ایک قول یہ ہے کہ اس وقت ان کی عمر چار سال کی تھی اور ایک قول کے مطابق آٹھ سال۔
- اثنا عشری حضرات کے بنیادی عقائد یہ ہیں :
- (۱) ایمان کی بنیاد تین چیزیں ہیں: ذات و صفات کے اعتبار سے اللہ تعالیٰ کے ایک ہونے اور اپنے تمام افعال میں عادل ہونے کا اقرار، دوسرے: انبیاء کی نبوت کی تصدیق، تیسرے: ائمہ معصومین کی امامت کی تصدیق، ان سے تعلق کا اظہار، ان کے دشمنوں سے براءت اور ان میں سے آخری امام محمد مہدی کا انتظار۔
 - (۲) ولایت ارکان دین میں سب سے افضل رکن ہے، نماز، روزہ، حج کے ترک کرنے کی وجہ سے تو آدمی کافر نہیں ہوگا؛ لیکن ولایت میں کوئی رخصت نہیں، اگر کوئی شخص اس کا اقرار نہ کرتا ہو تو وہ کافر ہے۔
 - (۳) امامت ایک امر منصوص ہے اور اس کی تعیین نص سے ہوئی ہے اور رسول اللہ ﷺ کے بعد سیدنا حضرت علیؑ کو امام مقرر کیا گیا ہے۔
 - (۴) حضرت ابوبکر و عمر و عثمان رضی اللہ عنہم نے حضرت علیؑ پر ظلم کیا اور انہوں نے ان کے حق امامت کو غصب کیا ہے۔

(۵) اثنا عشریہ کے نزدیک امام غیر معمولی اختیارات، فضائل اور صلاحیتوں کا مالک ہوتا ہے، جن میں سے چند یہ ہیں :

۱- امام کو ہر چیز کا علم ہے، وہ ماضی، حاضر، مستقبل، غائب اور موجود، ہر چیز کا علم رکھتا ہے، ان کا علم کامل ہے۔

۲- اس کو ایک باطنی علم حاصل ہوتا ہے، جو دوسرے لوگوں کو حاصل نہیں ہوتا، یہ علم رسول اللہ ﷺ کے ذریعہ حضرت علیؑ کو حاصل ہوا، اور حضرت علیؑ کے بعد تمام ائمہ معصومین کو حاصل ہوا۔ حضرت علیؑ کو جو خصوصی علم حاصل ہوا، وہ بنیادی طور پر تین کتابوں کی شکل میں ائمہ کے پاس موجود تھا، جو رشتہ ہر امام کو پہلے امام سے حاصل ہوا کرتا تھا، ایک: 'الجامعہ' جس کی لمبائی ستر ہاتھ ہے، جو رسول اللہ ﷺ نے املاء کرایا اور حضرت علیؑ نے تحریر کیا، اس میں حلال و حرام کے تمام احکام موجود ہیں اور ائمہ معصومین اسی کے مطابق عمل کرتے تھے اور لوگوں کی رہنمائی کرتے تھے، دوسرے: 'کتاب الجفر' یہ بھی آپ نے حضرت علیؑ کو املاء کرایا، اس میں ایک حصہ 'جفر ابيض' کا ہے، جس میں انبیاء کے علوم اور بنو اسرائیل کے صحائف وغیرہ ہیں، اور دوسرا حصہ 'جفر احمر' کا ہے، جس میں جنگوں، اور ہلاکت خیز حوادث کا ذکر ہے، جس کو صرف جنگ کے موقع پر کھولنے کی اجازت ہے؛ چنانچہ مہدی منتظر اس کتاب کو کھولیں گے، تیسرے: 'مصحف فاطمہ' جس میں وہ باتیں ہیں جو حضرت جبرئیل علیہ السلام نے حضرت فاطمہ الزہراءؑ کو اس وقت بتائیں، جب حضور ﷺ کی وفات کے بعد تعزیت کے لئے آئے تھے، اس میں ان حالات کا بھی ذکر ہے جو حضرت فاطمہؑ کی نسل کو آئندہ پیش آئیں گے، یہ بھی حضرت علیؑ کے قلم سے ہے۔

۳- امام پر اللہ تعالیٰ کی طرف سے الہام ہوا کرتا ہے اور بعضوں کے نزدیک وحی بھی، نیز امام کے ہاتھوں پر معجزات بھی ظاہر ہو سکتے ہیں۔

۴- امام چوں کہ رسول اللہ ﷺ کا قائم مقام ہے؛ اس لئے وہ ہر طرح کے ظاہری و باطنی گناہ سے محفوظ ہوتا ہے، بچپن سے لے کر موت تک عمداً یا سہواً اس سے کوئی غلطی نہیں ہو سکتی۔

۵- عام انسان جس مٹی سے پیدا کئے گئے ہیں، امام کی پیدائش اس مٹی سے نہیں ہوئی؛

بلکہ الگ مٹی سے ہوئی ہے، وہ مٹی عرش کے نیچے بنائی گئی ہے، اس قول کو اثنا عشری کتابوں میں امام جعفر صادقؑ کی طرف منسوب کیا گیا ہے، اس طرح کا عقیدہ یہودیوں کے بھی یہاں پایا جاتا ہے کہ اللہ تعالیٰ نے ان کو الگ مٹی سے بنایا ہے اور دوسرے انسانوں کو الگ مٹی سے۔

یہ بات ظاہر ہے کہ مسئلہ امامت وغیرہ میں اثنا عشری حضرات کا جو تصور ہے، ان کا قرآن وحدیث کے ظاہری الفاظ سے ثابت کرنا ممکن نہیں؛ اس لئے ان کے یہاں بھی نصوص کے متبادر معنی سے انحراف کی صورت بکثرت پائی جاتی ہے، ان کے یہاں بھی قرآن مجید کے ہر لفظ کا ایک باطنی مفہوم بھی ہے اور یہ ضروری ہے کہ ظاہر و باطن دونوں پر ایمان لایا جائے، علم ظاہر کا ذریعہ تو نصوص کے الفاظ ہیں اور علم باطن کا ذریعہ اہل بیت اور ائمہ معصومین ہیں، وہ اسماعیلیوں کی طرح ظاہری معنی کا انکار تو نہیں کرتے؛ لیکن ظاہری معنی کے ساتھ ساتھ بہت سے مواقع پر اس کا ایک باطنی معنی بھی متعین کرتے ہیں، جیسے اہل جنت کے لئے جو پانی، دودھ، شراب، اور شہد کی نہروں کا ذکر کیا گیا ہے، وہ اس کو تسلیم کرتے ہوئے کہتے ہیں کہ اس کی ایک اور مراد بھی ہے، اور وہ یہ کہ اس سے ائمہ معصومین کے علوم مراد ہیں اور دونوں معنوں کے درمیان وجہ اشتراک یہ ہے کہ جیسے پانی اور دودھ وغیرہ انسان کے لئے نفع بخش ہے، اسی طرح ائمہ کے علوم بھی انسان کے لئے نافع ہیں۔

یہاں ان کی تاویل کی چند مثالیں ذکر کی جاتی ہیں :

☆ سورہ الشقاق آیت نمبر: ۱۹ میں فرمایا گیا ہے: ”لَتَرْكَبُنَّ طَبَقًا عَنْ طَبَقٍ“

یعنی تمہیں ایک حالت کے بعد دوسری حالت سے گزرنا ہے، ان حضرات کا خیال ہے کہ اس سے اُمتِ محمدیہ مراد ہے کہ گذشتہ اُمتوں کی طرح یہ اُمت انبیاء کے بعد ان کے وصیوں کے ساتھ یعنی ائمہ معصومین کے ساتھ غدر اور دھوکہ کا معاملہ کر رہی ہے۔

☆ اللہ تعالیٰ کا ارشاد ہے: ”قَالَ الَّذِينَ لَا يَرْجُونَ لِقَاءَنَا اِنَّتِ بِقُرْآنٍ

غَيْرِ هَذَا اَوْ بَدِّلْهُ“ (یونس: ۱۵) — اثنا عشری حضرات کے نزدیک ”بَدِّلْهُ“ میں حضرت علیؑ کی جانب اشارہ ہے، یعنی آخرت کا خوف نہ رکھنے والے لوگ مطالبہ کرتے ہیں کہ حضرت علیؑ کے حق میں وصیت کو بدل دیں۔

☆ ”قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ“ (اعراف: ۳۳)

— اثنا عشری حضرات کہتے ہیں کہ اس میں کھلے ہوئے گناہوں سے وہ گناہ مراد ہیں جن کا قرآن مجید میں ذکر ہے اور چھپے ہوئے گناہوں سے ”ائمہ جور“ مراد ہیں۔

☆ ”الَّذِينَ يُؤْمِنُونَ بِالْغَيْبِ“ (البقرہ: ۳) — اثنا عشری حضرات کہتے ہیں کہ

غیب پر ایمان لانے میں امام غائب پر ایمان لانا شامل ہے۔

محققین کی رائے ہے کہ اثنا عشری علم کلام میں ایک حد تک معتزلہ سے بھی تاثر پایا جاتا ہے، جیسے معتزلہ آخرت میں بھی اللہ تعالیٰ کی رویت کو ناممکن سمجھتے ہیں اور رویت سے متعلق آیات و احادیث کی تاویل کرتے ہیں، علامہ قسطلانی نے بھی ”وَجُوهٌ يَوْمَئِذٍ نَّاضِرَةٌ، اِلٰى رَبِّهَا نَاظِرَةٌ“ (قیامہ: ۲۲-۲۳) میں اللہ کی طرف دیکھنے سے اللہ کی نعمتوں کی طرف دیکھنا مراد لیا ہے نہ کہ اللہ تعالیٰ کا دیدار؛ اسی لئے بعض اہل علم کا خیال ہے کہ شیعہ متکلم سید شریف مرتضیٰ جو قاضی عبدالجبار معتزلی کے شاگرد تھے، ان کے ذریعہ معتزلہ کے بعض افکار اثنا عشری عقائد کا حصہ بن گئے۔

تمرینی سوالات

(۱) جن مکاتب فکر نے نصوص کے متبادر معنی کو چھوڑ کر غیر متبادر معنی مراد لینے میں غلو کیا

ہے، ان کے نام بتائیے؟

(۲) فرقہ اسماعیلیہ کی بنیاد کس طرح پڑی اور ان کو باطنیہ کیوں کہا جاتا ہے؟

(۳) اسماعیلیوں کی بے جاتاویلات کی چند مثالیں پیش کیجئے؟

(۴) قرآن مجید کی درج ذیل تعبیرات کا یہ کیا مطلب بیان کرتے ہیں؟ زکوٰۃ، تلبیہ،

سفینہ نوح، عصاء موسیٰ، من و سلویٰ، یا جوج و ما جوج۔

(۵) اسماعیلیہ کے نزدیک نظریہ توحید اور نظریہ مثل سے کیا مراد ہے؟

(۶) شیعوں کے سب سے بڑے فرقے کو اثنا عشریہ یا امامیہ کیوں کہا جاتا ہے؟

(۷) فرقہ اثنا عشریہ کے بارہ ائمہ کون کون حضرات ہیں؟

(۸) ان کے یہاں ایمان کی بنیاد کن تین چیزوں پر ہے؟

(۹) شیعہ مذہب میں ولایت کا کیا مقام ہے؟

(۱۰) شیعہ حضرات کے نزدیک امامت منصوص ہے یا مسلمانوں کے اختیار و انتخاب

پر مبنی ہے؟

(۱۱) اثنا عشریہ کے نزدیک امام عام مسلمانوں کے مقابلے جو خصوصیات حاصل ہیں،

ان میں سے چند کا ذکر کیجئے؟

(۱۲) ان کے عقیدہ کے مطابق حضرت علیؑ کو ایک باطنی علم حاصل تھا، یہ علم کن کتابوں

کی شکل میں ان کے ائمہ کے پاس موجود تھا؟

(۱۳) ”الَّذِينَ يُؤْمِنُونَ بِالْغَيْبِ“ سے ان کے نزدیک کیا مراد ہے؟

۳۔ معتزلہ

معتزلہ قدیم کلامی فرقوں میں سے ایک ہے، جس کو عباسی دور میں بڑا عروج حاصل ہوا،

اس مذہب میں بڑے بڑے اہل علم بھی پیدا ہوئے ہیں، امامت کے مسئلہ میں ان کا نقطہ نظر

وہی ہے، جو اہل سنت والجماعت کا ہے، عقائد کی تشریح اور قرآن مجید کی توضیح میں ان کے

یہاں بھی عقل و رائے کو خاص اہمیت دی گئی ہے اور اس کے لئے نصوص کے متبادل الفاظ میں

تاویل سے کام لیا گیا ہے؛ لیکن اس قدر بھی نہیں جتنا کہ اسماعیلیوں اور اثنا عشریوں نے کیا ہے،

اس کلامی مذہب کی بنیاد و اصل بن عطاء (مولود: ۸۰ھ، متوفی: ۱۳۱ھ) اور اس کے ساتھی عمرو

بن عبید نے رکھی ہے، نقل کیا جاتا ہے کہ امام حسن بصریؒ کے پاس ایک صاحب آئے اور کہا کہ

کچھ لوگ کہتے ہیں کہ گناہ کبیرہ کا مرتکب کافر ہو جاتا ہے، جیسا کہ خوارج کا مذہب ہے، اور کچھ

لوگ کہتے ہیں کہ اگر آدمی ایمان رکھتا ہو تو معصیت سے کوئی نقصان نہیں، یہ مرجیہ کا مذہب ہے،

اس سلسلہ میں آپ کوئی فیصلہ کن بات فرما دیجئے، حسن بصریؒ غور کرنے لگے، واصل بن عطاء،

جوان کے تلامذہ میں سے تھا، وہ مجلس میں موجود تھا، اس نے کہا: میں کہتا ہوں کہ گناہ کبیرہ کا

مرتکب نہ کافر ہے اور نہ مسلمان؛ بلکہ ان دونوں کے درمیان کے درجہ میں ہے، حسن بصریؒ اس کا

جواب سن کر خفا ہوئے اور فرمایا: تم میری مجلس سے چلے جاؤ، ”اعتزل عنا“؛ چنانچہ واصل اور ان کے ساتھ عمرو بن عبیدہ مجلس سے نکل گئے، اسی لئے اہل سنت اس گروہ کو ”معتزلہ“ کہنے لگے۔

معتزلہ چوں کہ انسان کے افعال کے بارے میں یہ نظریہ رکھتے ہیں کہ اعمال خود اس کی قدرت اور طاقت سے صادر ہوتے ہیں؛ اس لئے اہل سنت کی کتابوں میں بہ کثرت ان کا قدریہ کے لفظ سے بھی ذکر کیا جاتا ہے؛ لیکن خود معتزلہ اپنے آپ کو ”اصحاب العدل والتوحید“ کہتے ہیں؛ کیوں کہ ان کے اُصولِ خمسہ میں عدل اور توحید بھی شامل ہے، بعد کو یہ فرقہ کئی فرقوں میں بٹ گیا، شیخ عبد القادر بغدادی نے ان کے بیس فرقے ذکر کئے ہیں، معتزلہ کو ایک زمانہ میں بہت قبولیت حاصل ہو گئی تھی؛ کیوں کہ بنو امیہ میں سے یزید بن ولید اور مروان بن محمد نے ان کے نقطہ نظر کو اختیار کر لیا تھا اور عباسی خلفاء بھی ان سے متاثر رہے، اور بالخصوص مامون الرشید نے ایک معتزلی عالم احمد بن ابی داؤد سے متاثر ہو کر پوری طرح سے فکر اعتزال کو قبول کر لیا تھا، یہ ان کا دور عروج تھا، مامون نے بہ قوت اس فکر کو پورے ملک میں نافذ کرنا چاہا، یہاں تک کہ اس فکر کی مخالفت کرنے والوں کو سخت سزائیں دی گئیں، امام احمد بن حنبلؒ اور بعض دیگر علماء اہل سنت کو بڑی ابتلاء سے دوچار ہونا پڑا، پھر جب متوکل برسر اقتدار آیا تو اس نے معتزلہ کے خلق قرآن کے عقیدہ کے لزوم کو ختم کیا اور اس سے اختلاف کرنے والوں کو سزائیں دینے کے لئے جو عدالتیں قائم تھیں، ان کو بھی معطل کر دیا۔

پانچ بنیادی عقائد

عقائد کے سلسلہ میں معتزلہ کا مسلک پانچ بنیادی اُصولوں پر قائم ہے، جن پر ان کے تمام فرقے متفق ہیں۔

(۱) توحید۔

(۲) عدل۔

(۳) وعدہ و وعید۔

(۴) ایمان و کفر کے دو درجوں کے درمیان ایک اور درجہ۔

(۵) امر بالمعروف و نہی عن المنکر۔

توحید

اس سے مراد یہ ہے کہ تنہا اللہ تعالیٰ کی ذات کو ازلی اور قدیم تسلیم کیا جائے، اسی لئے وہ اللہ تعالیٰ کی صفات، علم، قدرت، ارادہ، حیات، اور سمع و بصر وغیرہ کے قائل نہیں ہیں، ان کا خیال ہے کہ اگر اللہ تعالیٰ کی ان صفات کو مانا جائے تو اللہ تعالیٰ کی ذات کے علاوہ ان کا بھی قدیم اور ازلی ہونا لازم آئے گا، اور یہ عقیدہ توحید کے منافی ہے، اللہ تعالیٰ کی صفات ہی میں سے ایک صفت کلام بھی ہے اور جب قرآن مجید اللہ کا کلام ہے تو اگر اس کو ازلی مانا جائے تو یہ بھی اللہ تعالیٰ کی توحید کے منافی ہے؛ اس لئے ان کے نزدیک قرآن مجید ازلی کلام نہیں؛ بلکہ ’مخلوق‘ ہے، یعنی پہلے نہیں تھا، اللہ نے اس کو پیدا فرمایا، خلق قرآن کے مخلوق اور غیر مخلوق ہونے کے مسئلہ نے عباسی دور میں معتزلہ اور اہل سنت کے درمیان سخت معرکے کی صورت اختیار کر لی اور قرآن کو مخلوق نہ ماننے کی وجہ سے امام احمد وغیرہ کو ابتلاء اور آزمائش سے گزرنا پڑا؛ البتہ اس کا یہ مطلب نہیں ہے کہ معتزلہ یہ کہتے ہوں کہ اللہ کو علم نہیں، قدرت نہیں ہے، وغیرہ؛ بلکہ ان کے نزدیک یہ سب باتیں ذات باری تعالیٰ کا حصہ ہیں، یہ عین ذات ہیں، یہ الگ سے صفت نہیں ہے۔

اسی بنیاد پر قرآن و حدیث میں جہاں جہاں اللہ تعالیٰ کی صفات بیان کی گئی ہیں، معتزلہ ان میں تاویل کرتے ہیں، مثلاً :

☆ اللہ تعالیٰ کا ارشاد ہے: ”وَكَلَّمَ اللَّهُ مُوسَى تَكْلِيمًا“ (نساء: ۱۶۴) اللہ تعالیٰ نے حضرت موسیٰ علیہ السلام سے گفتگو کی، اس سے اللہ تعالیٰ کی صفت کلام ثابت ہوتی ہے، معتزلہ نے اس کی دوراز کا تاویل کی ہے کہ یہ لفظ ’کَلَّمَ‘ سے ماخوذ ہے، جس کے معنی زخم کے آتے ہیں، اور اس آیت کا مطلب یہ ہے کہ اللہ تعالیٰ نے حضرت موسیٰ علیہ السلام کو رنج و محن کے ناخنوں اور فتنوں کے پنچوں سے زخمی کر دیا۔

☆ اللہ تعالیٰ کا ارشاد ہے: ”وَسِعَ كُرْسِيُّهُ السَّمُوتِ وَالْأَرْضَ“ (بقرہ: ۲۵۵) یعنی اس کی کرسی نے آسمان و زمین کا احاطہ کر رکھا ہے، اس سے اللہ تعالیٰ کی کرسی پر مستوی

ہونے کی صفت معلوم ہوئی، معتزلہ نے کہا کرسی سے مراد علم ہے، یعنی اللہ تعالیٰ کے علم نے آسمان و زمین کو گھیر رکھا ہے۔

☆ اللہ تعالیٰ کا ارشاد ہے: ”وَ اتَّخَذَ اللَّهُ اِبْرٰهِيْمَ خَلِيْلًا“ (نساء: ۱۲۵) کہ اللہ تعالیٰ نے حضرت ابراہیم علیہ السلام کو دوست بنا لیا.....، معتزلہ نے کہا کہ خلیل یہاں ’خ‘ کے زبر کے ساتھ ”خلۃ“ بہ معنی حاجت سے ماخوذ ہے، اس لحاظ سے خلیل کے معنی ”فقیر و محتاج“ کے ہوئے، پس مراد یہ ہے کہ اللہ نے ابراہیم کو اپنی رحمت کا محتاج رکھا۔

☆ اسی بنیاد پر معتزلہ رویت باری کے قائل نہیں ہیں، اللہ تعالیٰ کا ارشاد ہے: ”وُجُوْهُ يَوْمَ مِمْدِنَا ضِرَّةً، اِلٰى رَبِّهَا نَاظِرَةٌ“ (قیامہ: ۲۲-۲۳) اور دوسری جگہ ہے: ”عَلٰى الْاَرَآئِكِ يَنْظُرُوْنَ“ (مطففين: ۲۳) ان دونوں آیتوں میں اہل جنت کے اللہ تعالیٰ کو دیکھنے کا ذکر آیا ہے، معتزلہ نے کہا کہ یہاں دیکھنے سے اللہ تعالیٰ کو دیکھنا مراد نہیں ہے، اللہ تعالیٰ کی رحمت اور اس کے انعامات کو دیکھنا مراد ہے۔

عدل

عدل سے مراد یہ ہے کہ اللہ تعالیٰ کے تمام احکام عدل پر مبنی ہیں؛ اس لئے وہ سب کے سب حسن ہیں نہ کہ فتنج؛ لہذا انسان جو فتنج کام کرتا ہے اور گناہ کا مرتکب ہوتا ہے، اس میں اللہ تعالیٰ کی قدرت و عمل کا کوئی دخل نہیں؛ بلکہ انسان کے افعال خود اس کی قدرت سے وجود میں آتے ہیں، اللہ کو اس کا علم تو ہے؛ لیکن وہ اس کا خالق نہیں ہے، بندے خود ان کے خالق ہیں؛ کیوں کہ اللہ تعالیٰ فساد کو پسند نہیں کرتے: ”وَاللّٰهُ لَا يُحِبُّ الْفَسَادَ“ (بقرہ: ۲۰۵) اور اللہ ظلم نہیں کرتے ”مَا اللّٰهُ يُرِيْدُ ظُلْمًا لِّلْعِبَادِ“ (غافر: ۳۱) اگر اللہ تعالیٰ کو بندوں کے ان افعال کا خالق مانا جائے اور یہ مانا جائے کہ اللہ تعالیٰ نے ہی اس کو گناہ کرنے یا نیکی کے نہ کرنے کی قدرت دی ہے تو یہ اللہ کی طرف ظلم و فساد کی نسبت ہوگی اور عدل کے خلاف بات ہوگی۔

اسی سے بعض اور تصورات بھی معتزلہ کے یہاں پیدا ہوئے، ان میں سے ایک یہ ہے کہ اللہ تعالیٰ نے چیزوں کے اندر ذاتی طور پر حسن و فتنج رکھا ہے اور عقل کی صورت میں انسان کے

اندر یہ صلاحیت دی ہے کہ وہ ان کا ادراک کر سکے؛ لہذا اگر کوئی شخص عقل کے تقاضا کے مطابق عمل کرتا ہے تو وہ لائقِ مدح و ثواب ہے، اور کوئی اس کے تقاضے پر عمل نہیں کرتا تو لائقِ ملامت و عقاب ہے؛ کیوں کہ عدل کا تقاضا یہ ہے کہ اللہ تعالیٰ انسان کو ایسی صلاحیت عطا کر دے کہ وہ نصِ شارع کے بغیر بھی اچھے اور بُرے عمل کا ادراک کر سکے، اسی لئے معتزلہ کے یہاں اشیاء و اعمال کے بہتر ہونے اور نہ ہونے (حَسَن و قَبِيح) کا مدار نص پر نہیں ہے۔

اسی تصورِ عدل سے ایک اور تصور پیدا ہوا کہ اللہ تعالیٰ پر اختیارِ اِصلاح واجب ہے، یعنی اللہ پر یہ بات لازم ہے کہ وہ وہی حکم دے، جو انسان کے لئے مفید ہو، اور ان ہی باتوں سے منع کرے، جو انسان کے لئے ضرر و فساد کا باعث ہوں، عدل کے اسی تصور کے تحت انھوں نے آیات قرآنی میں ان مقامات پر تاویل کی ہے، جہاں ان کے خیال کے مطابق اللہ تعالیٰ کی طرف ظلم کی نسبت ہوتی ہے، جیسے :

☆ اللہ تعالیٰ نے ارشاد فرمایا: ”وَكَذٰلِكَ جَعَلْنٰا لِكُلِّ نَبِيٍّ عَدُوًّا مِّنَ الْمُجْرِمِيْنَ“ (فرقان: ۳۱) ہم نے ہر نبی کے لئے مجرموں میں سے دشمن پیدا کئے، معتزلہ نے کہا کہا یہاں ”جَعَلْنٰا“ کے معنی پیدا کرنے کے نہیں؛ بلکہ بتانے کے ہیں، یعنی ہم نے ہر نبی کو مجرمین میں سے اس کے دشمنوں کے بارے میں بتا دیا ہے۔

☆ اللہ تعالیٰ کا ارشاد ہے: ”وَلَقَدْ ذَرَأْنٰا لِجَهَنَّمَ كَثِيْرًا مِّنَ الْجِنِّ وَالْاِنْسِ“ (اعراف: ۱۷۹) ہم نے دوزخ کے لئے بہت سے جنات اور انسان پیدا کئے ہیں، معتزلہ کہتے ہیں کہ یہاں معنی پیدا کرنے کے نہیں، ڈالنے کے ہیں، یعنی ہم نے بہت سے جنات و انسان کو دوزخ میں ڈال دیا ہے۔

عام طور پر معتزلہ نے اسی طرح کی تاویلات کی ہیں۔

وعدہ و وعید

وعدہ سے مراد قرآن مجید کی وہ آیتیں ہیں، جن میں اللہ تعالیٰ نے اعمالِ صالحہ پر جنت اور اجر و ثواب کا وعدہ فرمایا ہے، اور وعید سے مراد وہ آیات ہیں، جن میں گناہوں پر دوزخ

اور عذاب کا وعدہ کیا گیا ہے، معتزلہ کے نزدیک اللہ تعالیٰ پر وعدہ و وعید کا پورا کرنا واجب ہے، اللہ پر یہ لازم ہے کہ جو لوگ اس کی اطاعت و فرمانبرداری کریں، ان کو جنت عطا کریں، اور جو لوگ کفر یا گناہ کے مرتکب ہوں، انھیں دوزخ میں رکھیں؛ البتہ کفار کو زیادہ سخت عذاب ہوگا اور گنہگاروں کو اس سے کم؛ اسی لئے نہ کافروں کی شفاعت ہوگی اور نہ گناہ کبیرہ کے مرتکبین کی۔

منزلہ بین المنزلتین

یعنی دو درجوں کے درمیان ایک اور درجہ، اس مسئلہ کا تعلق اصل میں گناہ کبیرہ کے مرتکب سے ہے، معتزلہ کا خیال ہے کہ گناہ کبیرہ کے ارتکاب کی وجہ سے انسان دائرہ ایمان سے باہر نکل جاتا ہے؛ البتہ جب تک وہ کفر و شرک کا مرتکب نہ ہو، کافر بھی نہیں ہوتا؛ اس لئے مومن و کافر کے درمیان ایک اور درجہ ہے اور وہ درجہ ہے گناہ کبیرہ کے مرتکبین کا؛ البتہ اگر ایسے گناہگار لوگ توبہ کر لیں تو پھر ایمان کی طرف ان کی واپسی ہو جاتی ہے۔

امر بالمعروف ونہی عن المنکر

معتزلہ کے نزدیک معروف وہ ہے جس کا بہتر ہونا انسان کو سمجھ میں آجائے، اور منکر وہ ہے جس کا برا ہونا انسان کی سمجھ میں آجائے، امر بالمعروف اور نہی عن المنکر کو معتزلہ بھی 'فرض کفایہ' کہتے ہیں اور اہل سنت والجماعت بھی، نیز بنیادی طور پر اس مسئلہ کا تعلق عمل سے ہے نہ کہ عقیدہ سے؛ لیکن معتزلہ نے اس کو اتنی اہمیت دی کہ اس کو اپنے عقیدہ کا حصہ بنا لیا؛ البتہ بعض نکات میں معتزلہ کا نقطہ نظر اہل سنت سے مختلف ہے، جیسے ظالم حکمران کے خلاف بغاوت کرنا معتزلہ کے نزدیک واجب ہے، اور اپنے مخالفین کے خلاف ہتھیار اٹھانا واجب ہے؛ چاہے وہ غیر مسلم ہوں، یا گناہ کبیرہ کے مرتکب مسلمان ہوں، تاہم بتدریج معتزلہ میں اعتدال پسندی کے رجحان کو فروغ حاصل ہوا اور انھوں نے حکومتوں کے ساتھ دوستانہ اور مصالحانہ رویہ اختیار کرنے کو ترجیح دی، اسی طرح عباسی دور میں انھیں سیاسی اثر و رسوخ حاصل ہوا۔

۴- زیدیہ

عالم اسلام میں شیعوں کے جو تین بڑے فرقے پائے جاتے ہیں، ان میں اثنا عشریہ

اور اسماعیلیہ کے علاوہ ”زیدیہ“ ہیں، یہ اپنی نسبت حضرت حسین بن علیؑ کے پوتے زید بن علیؑ کی طرف کرتے ہیں، وہ ایک بڑے مفکر، صاحبِ نظر عالم، عالی ہمت مجاہد اور داعی تھے، امام ابوحنیفہؒ نے حکومت کے خلاف جہاد میں ان کی مدد فرمائی تھی۔

موجودہ دور میں یمن میں غالب آبادی اسی زیدیہ مذہب کی ہے، اگرچہ ان کا شمار شیعہ فرقوں میں کیا جاتا ہے؛ لیکن حقیقت یہ ہے کہ یہ بعض افکار میں اہل سنت سے اور بعض میں معتزلہ سے قریب ہیں، عدل و توحید کے اصول میں ان کا نقطہ نظر وہی ہے جو معتزلہ کا ہے؛ بلکہ بعض حضرات کا کہنا ہے کہ زیدیہ سوائے ’منزلہ بین المنزلتین‘ کے معتزلہ کے بقیہ چاروں اصولوں کو قبول کرتے ہیں۔

ان کے خاص خاص عقائد جو ان کو دوسرے فرقوں سے ممتاز کرتے ہیں، حسبِ ذیل ہیں :

(الف) افضل کی موجودگی میں مفضل مسلمانوں کا سربراہ ہو سکتا ہے؛ اسی لئے خلافت کے لئے افضل تو سیدنا حضرت علیؑ تھے؛ لیکن خلفائے ثلاثہ کی خلافت بھی درست تھی؛ اسی لئے وہ حضرت ابوبکرؓ، حضرت عمرؓ، حضرت عثمانؓ یا دوسرے صحابہ کی شان میں بدگوئی نہیں کرتے۔

(ب) رسول اللہ ﷺ نے حضرت علیؑ کو خلافت کے لئے مقرر فرمایا اور اس کے لئے ایسے اوصاف بیان کئے، جو ان ہی پر منطبق ہو سکتے تھے، مگر آپ نے حضرت علیؑ کا نام لے کر متعین طور پر ان کے خلیفہ ہونے کا اعلان نہیں فرمایا؛ اس لئے جن صحابہ نے حضرت ابوبکرؓ کو امام مقرر کیا، انھوں نے حکمِ نبوی کی مخالفت کا قصد نہیں کیا تھا۔

(ج) امام ایسے شخص کو ہونا چاہئے جو ہاشمی ہو، فاطمی ہو، اس میں زہد و سخاوت اور شجاعت ہو، وہ لوگوں کو اپنی طرف دعوت دے، معروف کا حکم دے اور منکر سے روکے۔

(د) عالم اسلام کے دو مختلف خطوں میں الگ الگ امام مسلمین ہو سکتے ہیں۔

(ه) وہ ائمہ کے معصوم ہونے کے قائل نہیں ہیں، وہ رجعت کے قائل بھی نہیں ہیں، جو شیعوں کا عقیدہ ہے کہ حضرت علیؑ دوبارہ زندہ کئے جائیں گے۔

(و) ان کے نزدیک امام کا کام شریعت کا تحفظ اور اس کی ترویج ہے، کائنات کے تکوینی امور ائمہ سے متعلق نہیں ہیں۔

(ز) معز لہ کی طرح وہ بھی اس بات کے قائل ہیں کہ گناہ کبیرہ کا مرتکب دائرہ ایمان سے باہر ہو جاتا ہے۔

۵- خوارج

خوارج کے بہت سے فرقے تھے، شیخ عبدالقادر بغدادی اسفرائینیؒ نے ان کے ۲۰ فرقوں کا ذکر کیا ہے، ان میں دو بڑے فرقے ازرقہ اور اباضیہ تھے، جن کا مختصر ذکر آچکا ہے۔ ازرقہ کے بنیادی عقائد حسب ذیل ہیں :

(۱) حضرت علیؓ، حضرت عثمانؓ، حضرت طلحہؓ، حضرت زبیرؓ، حضرت عائشہؓ، حضرت عبداللہ بن عباسؓ اور اپنے تمام مخالفین کو وہ کافر قرار دیتے تھے اور حضرت علیؓ کے قاتل عبدالرحمن بن ملجم کو لائق احترام و توقیر سمجھتے تھے اور کہتے تھے کہ ان ہی کے حق میں یہ آیت نازل ہوئی ہے :

وَمِنَ النَّاسِ مَنُ يَشْرِى نَفْسَهُ ابْتِغَاءَ مَرْضَاتِ اللَّهِ - (بقرہ: ۲۰۷)

(۲) ان کے مخالفین کافر ہیں، وہ ہمیشہ کے لئے جہنم میں داخل کئے جائیں گے، ان سے قتال جائز ہے، ان کا ذبیحہ حرام ہے، ان کے زیر قبضہ علاقہ دار الحرب ہے، ان کے بچوں اور عورتوں کا بھی قتل جائز ہے، ان کے لئے دو ہی راستے ہیں: یا تو خوارج کی سوچ کے مطابق اسلام میں آجائیں یا پھر تلوار۔

(۳) جو شخص بھی جنگ میں شریک نہ ہو، چاہے وہ ان کا ہم عقیدہ ہی کیوں نہ ہو، وہ سب کے سب کافر اور مباح القتل ہیں، خواہ عورتیں ہوں یا بچے، بیمار ہوں یا ضعیف۔

(۴) ان کے مخالفین کے بچے بھی ہمیشہ جہنم میں رہیں گے اور ان کا خون حلال ہے۔

(۵) زانی کے لئے حد رجم نہیں اور پاکدامن مردوں پر تہمت لگائی جائے تو حد قذف

نہیں ہے، صرف عورتوں پر تہمت لگانے والوں پر حد قذف ہے۔

(۶) یہود و نصاریٰ و مجوس کا قتل حرام ہے، چاہے وہ اہل ذمہ میں سے نہ ہوں۔

(۷) انبیاء سے بھی صغیرہ و کبیرہ گناہوں کا ارتکاب ہو سکتا ہے، یہاں تک کہ کفر کا

بھی (نعوذ باللہ)۔

(۸) جو شخص گناہ کبیرہ کا مرتکب ہو، وہ کافر ہو جائے گا اور ہمیشہ جہنم میں رہے گا۔

(۹) حائضہ عورتوں پر حالت حیض میں بھی نماز و روزہ واجب ہے۔

خوارج نے عام طور پر آیات و احادیث کے ظاہری الفاظ سے اور بے محل قیاس سے استدلال کیا ہے، خوارج کی جو آراء اور ان پر جو دلائل ذکر کئے گئے ہیں، ان سے اندازہ ہوتا ہے کہ قرآن مجید کی نصوص سے ان کا استدلال حد درجہ جمود اور کم شعوری پر مبنی ہوا کرتا تھا، مثلاً :

☆ ”وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ“ (مائدہ: ۴۴)

خوارج کا کہنا ہے کہ جو گناہ کبیرہ کا مرتکب ہے، وہ قرآن کے مطابق اپنے عمل کا فیصلہ نہیں کرتا ہے؛ اس لئے وہ کافر ہے۔

☆ ”وَلِلَّهِ عَلَى النَّاسِ حُجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ

فَإِنَّ اللَّهَ غَنِيٌّ عَنِ الْعَالَمِينَ“ (آل عمران: ۹۷) اس آیت سے ان کا استدلال ہے کہ جو حج نہ کرے، وہ کافر ہے۔

☆ اپنے مخالفین کے بچوں اور عورتوں کے قتل کو درست قرار دینے پر ان کی دلیل یہ

ہے کہ حضرت نوح علیہ السلام نے اللہ تعالیٰ سے دُعاء کی کہ ایسا عذاب نازل کیجئے کہ کوئی گھر باقی نہ بچے اور ظاہر ہے کہ گھر میں عورتیں بھی تھیں اور بچے بھی تھے۔

☆ خوارج کا ایک فرقہ ”میمونہ“ کے بانی میمون کا خیال تھا کہ بیٹی سے تو نکاح جائز نہیں

ہے؛ لیکن پوتی سے نکاح جائز ہے، بھتیجیوں اور بھانجیوں سے تو نکاح جائز نہیں؛ لیکن ان کی بیٹیوں سے نکاح جائز ہے؛ کیوں کہ قرآن مجید میں بیٹی کا ذکر آیا ہے نہ کہ پوتی کا، اور بھتیجیوں اور بھانجیوں کا ذکر آیا ہے نہ کہ ان کی لڑکیوں کا۔

☆ اسی طرح وہ احادیث کو بھی خاطر میں نہیں لاتے تھے، جیسے: حدیث میں پھوپھی

اور بھتیجی اور خالہ اور بھانجی کو نکاح میں جمع کرنے سے منع کیا گیا ہے، ان کا کہنا تھا کہ قرآن میں صرف دو بہنوں کو جمع کرنے کی ممانعت ہے؛ اس لئے ان محرم رشتہ داروں کو نکاح میں جمع کرنا جائز ہے۔

☆ اسی طرح قرآن میں صرف رضاعی ماں کی حرمت کا ذکر آیا ہے؛ اس لئے رضاعی بہنوں، اور دوسری خاتون رضاعی رشتہ داروں سے نکاح کرنا جائز ہے۔

خوارج کا دوسرا ”فرقہ اباضیہ“ ہے، جس کا مختصر ذکر پہلے بھی آچکا ہے، یہ عبد اللہ بن اباض کے متبعین ہیں اور ان کے یہاں نسبتاً اعتدال پایا جاتا ہے، ان کے بنیادی عقائد حسب ذیل ہیں :

(۱) ان کے مخالفین کفار بمعنی مشرکین نہیں ہیں؛ بلکہ کفارِ نعمت ہیں، یعنی انھوں نے نعمتِ الہی کی قدر دانی نہیں کی۔

(۲) ان کے مخالفین کا خون بھی حرام ہے اور ان کے زیر تصرف علاقے دار التوحید ہیں نہ کہ دار الکفر؛ البتہ سلطان کا فوجی کیمپ دار الکفر ہے اور اس کے فوجیوں کا خون حلال ہے۔

(۳) اگر مسلمانوں سے جنگ ہو تو صرف ان سے حاصل کئے گئے ہتھیار حلال ہیں، بقیہ اسباب کا واپس کر دینا واجب ہے۔

(۴) ان کے مخالف دوسرے مسلمانوں سے نکاح کرنا جائز ہے، ان کی گواہی معتبر ہے اور ان کے ساتھ ترکہ میں توارث قائم رہے گا۔

(۵) انسان کے افعال اللہ کے پیدا کردہ ہیں، اللہ ہی اپنی قدرت سے اس کو وجود میں لاتے ہیں؛ البتہ بندہ کا فعل کسب ہے۔

(۶) گناہ کبیرہ کا مرتکب کفرانِ نعمت کے معنی میں کافر ہے، کفرِ ملت کے اعتبار سے کافر نہیں۔

آج کل اباضیہ عمان میں برسرِ اقتدار ہیں اور ان کی کچھ آبادی افریقی ملکوں میں بھی ہے۔

تمرینی سوالات

(۱) فرقہ معتزلہ کی بنیاد کس نے رکھی اور ان کو کیوں معتزلہ کہا جاتا ہے؟

(۲) معتزلہ کے پانچ بنیادی اصول کیا ہیں؟

(۳) توحید کی وہ کیا تشریح کرتے ہیں؟

(۴) ”وَكَلَّمَ اللَّهُ مُوسَى تَكْلِيمًا“ اور ”وَاتَّخَذَ اللَّهُ إِبْرَاهِيمَ خَلِيلًا“ کی وہ کیا تاویل کرتے ہیں؟

(۵) یقیناً اللہ تعالیٰ عادل ہیں؛ لیکن معتزلہ اللہ تعالیٰ کی صفتِ عدل کی کس طرح تشریح کرتے ہیں؟

(۶) اللہ تعالیٰ کے وعدہ و وعید کے سلسلے میں معتزلہ کا کیا نقطہ نظر ہے؟

(۷) معتزلہ ایمان و کفر کے درمیان ایک اور درجہ مانتے ہیں، اس سلسلے میں ان کا نقطہ نظر کیا ہے اور اس درجہ میں کون لوگ شامل ہیں؟

(۸) امر بالمعروف اور نہی عن المنکر کے سلسلے میں معتزلہ کا تصور کیا ہے؟

(۹) فرقہ زیدیہ اپنی نسبت کس شخصیت کی طرف کرتا ہے؟

(۱۰) زیدیہ اور معتزلہ کا کن نکات پر اتفاق ہے؟

(۱۱) کہا جاتا ہے کہ زیدیہ اہل سنت والجماعت سے قریب ہیں، تو اس نسبت سے زیدیہ اور دوسرے شیعہ فرقوں کے معتقدات میں کیا فرق ہے؟

(۱۲) خوارج کے کتنے فرقے ہیں اور ان کے دو بڑے فرقوں کے نام کیا ہیں؟

(۱۳) خوارج کے چند اہم عقائد پر روشنی ڈالئے، جن میں اہل سنت والجماعت سے

ان کا اختلاف ہے؟

(۱۴) وہ گناہِ کبیرہ کے مرتکب کے کافر ہونے پر اور مخالفین کے بچوں اور عورتوں کے

قتل کے جائز ہونے پر کیا استدلال کرتے ہیں؟

(۱۵) خوارج کے فرقہ اباضیہ میں نسبتاً اعتدال پایا جاتا ہے، اس کی مثالیں ذکر کیجئے؟

آسان علم کلام

چوتھا باب

علم کلام — چھٹی صدی ہجری سے دورِ حاضر تک

تیسرا مرحلہ

تیسرا مرحلہ جو چھٹی صدی ہجری سے شروع ہو کر نویں صدی ہجری کے ختم تک رہا، علم کلام کے ارتقا میں نہایت اہم زمانہ ہے، اس عہد کی کچھ خصوصیات اس طرح ہیں :

(۱) فلسفہ میں جہاں طبیعیات کی بحث آتی ہے، وہیں اس کا ایک حصہ 'الہیات' پر بھی مشتمل ہے، جس میں اللہ تعالیٰ کے وجود اور مابعد الطبیعی امور پر بحث کی جاتی ہے؛ چوں کہ یونانی فلسفہ کے بعض تصورات اسلامی افکار سے متضاد تھے اور اس کی وجہ سے اسلام پر اعتراض کیا جاتا تھا؛ اس لئے متکلمین اسلام نے فلسفیانہ نقطہ نظر سے بھی اسلامی معتقدات پر بحث کی، کہیں ان اصولوں کو تسلیم کرتے ہوئے اسلامی نقطہ نظر کی توضیح کی گئی اور کہیں خود فلسفہ کے نقطہ نظر کو رد کیا گیا، اس سلسلہ میں اہل سنت والجماعت میں امام فخر الدین رازیؒ اور علامہ سیف الدین آمدیؒ کا خاص طور پر ذکر کیا جاتا ہے۔

(۲) علم منطق اپنے نقطہ نظر پر استدلال کے لئے ایک اہم اُسلوب کی حیثیت سے یونانیوں کے یہاں رائج تھا، عباسی دور میں یونانی فلسفہ اور منطق بڑے پیمانے پر عربی زبان میں منتقل ہوا اور اس سے مختلف اسلامی علوم و فنون میں مدد ملی گئی، اُصول فقہ میں بھی بعض مباحث میں منطقی طرز استدلال اور اصطلاحات و تعبیرات سے فائدہ اُٹھایا گیا؛ لیکن سب سے زیادہ جس علم نے ان اصطلاحات کی مدد لی، وہ 'علم کلام' ہے؛ اس لئے کہ متکلمین کو جس گروہ پر رد کرنا پڑتا تھا، ان کا استدلال منطقی اُصولوں پر مبنی ہوتا تھا، اس منہج کو فروغ دینے میں امام الحرمینؒ، امام غزالیؒ، امام رازیؒ اور علامہ سیوطیؒ وغیرہ کا نمایاں حصہ ہے۔

(۳) علم کلام کی کتابوں کے منہج اور اس کی ترتیب و تبویب میں بھی تبدیلی آئی، مثلاً پہلے علم کلام کی کتابیں حقیقت علم وغیرہ کی بحث سے شروع ہوتی تھیں، اب ان کتابوں کا آغاز

”الامور العامہ“ کے عنوان سے کیا جانے لگا، جس میں علم و معرفت سے متعلق روایتی مباحث کے ساتھ ساتھ منطقی مباحث اور طبعیات کی بحث کا وہ حصہ جو تمام موجودات خواہ وہ واجب الوجود ہوں یا ممکن الوجود، پر روشنی ڈالتا ہے، کو بھی شامل کیا گیا؛ تاکہ الہیات کی بحث کو تقویت پہنچے، اس منہج کی ابتداء علامہ فخر الدین رازیؒ سے ہوئی اور علامہ آمدیؒ اور علامہ عضد الدین عبدالرحمن ایبکیؒ وغیرہ نے اسی کو اختیار کیا۔

(۴) ایسی اصطلاحی کتابیں لکھی گئیں، جو بیک وقت کلام و فلسفہ دونوں کی اصطلاحات پر مشتمل ہیں، جیسے: ابن فورکؒ کی کتاب ’الحردوفی الاصول‘ اور علامہ آمدیؒ (متوفی: ۶۳۲ھ) کی تالیف ’المبین فی معانی الفاظ الحكماء والمتکلمین‘۔

(۵) معتزلہ اس مرحلہ میں قریب قریب علم کلام کے منظر سے غائب ہو گئے؛ البتہ بعض ایسے افراد ضرور باقی رہے جو فکرِ اعتزال کے لئے جانے جاتے تھے، جیسے نیشاپور میں ابن بدران، بغداد میں ابن ابی الحدید وغیرہ؛ لیکن بحیثیت ایک فرقہ کے قریب قریب ان کا وجود ختم ہو گیا۔

(۶) ماتریدیہ کا فکری مرکز ماوراء النہر کا علاقہ تھا؛ لیکن اب اس کا مرکز برصغیر اور اس کے قرب و جوار کا علاقہ بن گیا اور اس خطے میں مذہبِ ماتریدی کو غلبہ حاصل ہو گیا۔

(۷) معتزلہ اور خوارج کے ختم ہو جانے کی وجہ سے عالم اسلام اور عالم عرب پر مذہبِ اشعری چھا گیا، کچھ علاقوں کو چھوڑ کر اشاعرہ اور ماتریدیہ نے تمام مسلمانوں کو اپنے زیر اثر لے لیا اور خود ان دونوں مکاتب فکر کے درمیان بھی قربت پیدا ہوئی، اشاعرہ کے مذہب کی تقویت میں ایک طرف سیاسی دخل رہا، مصر و شام میں سلطان صلاح الدین ایوبیؒ اور مغرب و اندلس میں مہدی ابن تومرت نے سرکاری طور پر اس کی حوصلہ افزائی کی، نیز اسی دور میں قاضی بیضاویؒ، علامہ ایبکیؒ، امام رازیؒ، تفتازانیؒ، علامہ جرجانیؒ اور دوانی جیسی شخصیتیں پیدا ہوئیں۔

(۸) مذہبِ زیدیہ اگرچہ مائل بہ اعتدال مسلک تھا؛ لیکن اس میں بعض چھوٹے

چھوٹے شدت پسند گروہ بھی پیدا ہو گئے تھے، جو راہ اعتدال سے ہٹے ہوئے تھے، اس دور میں یہ گروہ بھی باقی نہیں رہے اور زیدی مذہب ایک مستقل اعتقادی مذہب کی حیثیت سے برقرار رہا۔

(۹) اسماعیلیوں کا وہ فرقہ جو 'نزاری' کہلاتا ہے اور جو اس وقت آغا خانی کے نام سے موسوم ہے، اس نے ۵۵۹ھ میں قیامت کبریٰ کا اعلان کر دیا کہ اب قیامت شروع ہو گئی ہے، لہذا اب شریعت کے تمام ظاہری احکام منسوخ کئے جاتے ہیں، جب کہ اب تک وہ ظاہری اور باطنی دونوں قسم کی تاویلات کو ساتھ لے کر چلنے کا کم سے کم اظہار کیا کرتے تھے۔

(۱۰) اباضیہ کے علاوہ جو عمان اور شمالی افریقہ میں ہیں، خوارج کا فرقہ ختم ہو گیا۔

(۱۱) اس عہد میں متون پر شروع و حواشی کو بڑا قبول حاصل ہوا اور اس میں سنی اور شیعہ متکلمین نے خوب بڑھ چڑھ کر حصہ لیا، جیسے 'تجرید' کی شرح اہل سنت میں سے جلال الدین دوانی اشعری نے اور شیعوں میں قطب الدین شیرازی نے، اسی طرح علامہ ایبکیؒ نے 'مواقف' اور اس کی شرح اور علامہ تفتازانیؒ نے 'مقاصد' اور اس کی شرح لکھی۔

(۱۲) اسی دور میں تاتاریوں کے ہاتھوں بغداد کا سقوط ہوا، پھر مصر عالم اسلام کا علمی اور فکری مرکز بنا، یہاں تک کہ جب محمد فاتح نے قسطنطنیہ فتح کیا اور عثمانی سلطان سلیم اول مصر میں داخل ہوا اور عباسیوں نے ان کے حق میں خلافت سے دستبرداری اختیار کر لی تو عالم اسلام کی سیاسی قیادت استنبول منتقل ہو گئی، اور مصر مذہب اشعری کا سب سے بڑا مرکز اور استنبول مذہب ماتریدی کا سب سے بڑا مرکز قرار پایا، اور چوں کہ خلافت عثمانیہ نے فقہ حنفی اور مذہب ماتریدی کو اختیار کیا؛ اس لئے اس دور میں مذہب ماتریدی کو وسعت حاصل ہوئی۔

چوتھا مرحلہ

چوتھا مرحلہ جو دسویں صدی ہجری سے لے کر بارہویں صدی ہجری یعنی تین صدیوں پر محیط ہے، اس دور میں علم کلام کو کوئی خاص ترقی حاصل نہیں ہوئی اور وہ اپنے پچھلے اسلوب اور طریق پر ہی قائم رہا، اس دور کی چند قابل ذکر باتیں یہ ہیں :

(۱) قدیم کلامی متون و شروح پر بہت سے حواشی لکھے گئے، جیسے مرزا جان حبیب اللہ شیرازی، عبدالحکیم بن شمس الدین سیالکوٹی، احمد بن موسیٰ خیالی، عصام الدین ابراہیم محمد الاسفرائینی وغیرہ، یہ وہ علمی سرمایہ ہے جو ایک زمانہ تک دینی جامعات کے نصاب کا حصہ بنا رہا۔

(۲) بحیثیت مجموعی صفویوں کی حکومت آنے کے بعد ایران میں اثنا عشری مذہب کو، ترکی اور ہندوستان میں مذہب ماتریدی کو، مصر، افریقہ اور عالم عرب میں مذہب اشعری کو غلبہ حاصل ہو گیا۔

(۳) مدرسہ ماتریدیہ کو علمی اور فکری اعتبار سے بھی ترقی حاصل ہوئی اور اس میں علامہ ایوب بن موسیٰ کفوی، احمد بن محمد قسطلانی، ملا علی بن سلطان قاری، اور ان جیسے بڑے بڑے اہل علم پیدا ہوئے۔

پانچواں مرحلہ

یہ مرحلہ تیرہویں صدی ہجری کے آغاز سے اب تک کا ہے، اس دور کی خاص خاص باتیں یہ ہیں :

(۱) سعودی حکومت کے قیام سے فکر جنبی کو ایک نئی طاقت حاصل ہوئی، اور اس فکر کے شارح کی حیثیت سے علامہ ابن تیمیہ کی تعلیمات اور تشریحات کو اس حلقہ میں قبول عام حاصل ہوا۔

(۲) تیسرے اور چوتھے ادوار میں علم کلام میں منطق و فلسفہ کا بہت زیادہ دخل ہو گیا تھا اور فلسفہ و منطق کے مسلمہ اصول و اصطلاحات کی بنیاد پر کلامی مسائل کی وضاحت کی جاتی تھی؛ لیکن اس عہد میں اجنبی اثرات سے بچتے ہوئے کتاب و سنت کی طرف واپسی کی تحریک شروع ہوئی۔

(۳) اس دور میں ارتداد کے کئی فتنے اُٹھے، ایران میں بابی اور بہائی، اور ہندوستان میں قادیانی، اس کی وجہ سے اسلامی عقائد کے مباحث میں توسیع کرنی پڑی اور ان اسلامی مسلمات کو داخل کرنا پڑا، جو اب تک اس اہمیت کے ساتھ علم کلام کا جزو نہیں تھے؛ لیکن ان

فتنوں کے رد کے لئے اب ان کو بنیادی اہمیت حاصل ہوگئی ہے، جیسے: ختم نبوت اور نزول مسیح وغیرہ کا مسئلہ۔

(۴) یہ وہ دور ہے جس میں عالم اسلام اور مسلمانوں پر مغرب کی طرف سے سیاسی اور فوجی تغلب کے ساتھ ساتھ فکری یلغار بھی شروع ہوگئی، عیسائی مشنریز مسلمانوں میں کام کرنے لگیں، جو اسلام کی بنیادی تعلیمات کو نشانہ بناتی تھیں، کمیونسٹ تحریک اُبھری، جس کی بنیاد الحاد پر تھی، اس کی وجہ سے عیسائیت اور کمیونزم کا رد علم کلام کا ایک نیا موضوع بن گیا۔

چنانچہ عالم اسلام کے مختلف حصوں میں اس کے ابطال کی کوششیں کی گئیں، جن میں سب سے نمایاں نام مصر کا ہے؛ کیوں کہ آبادی، تعلیم اور باصلاحیت افراد کے لحاظ سے عالم عرب میں اس کو نمایاں حیثیت حاصل ہے؛ اس لئے وہاں کے سلیم الفکر اہل علم نے اس پر نسبتاً زیادہ توجہ دی، عجی ممالک میں اس موضوع پر سب سے زیادہ توجہ برصغیر میں دی گئی، برصغیر میں ماضی قریب میں انجام دی جانے والی متکلمانہ خدمات کی دو جہتیں ہیں، ایک جہت: مستشرقین اور مستشرقین سے متاثر مغرب زدہ لوگوں کے سوالات کا جواب، دوسری جہت: مسلمانوں کے اندر ضعف عقیدہ کی وجہ سے پیدا ہونے والے مبتدعانہ افکار و افعال کا رد، یا اپنے آپ کو اسلام کی طرف منسوب کرنے والے فرق ضالہ کی تردید۔

پہلی جہت سے متکلمانہ خدمات کا نقطہ آغاز حضرت شاہ ولی اللہ صاحب محدث دہلوی کو قرار دیا جاسکتا ہے، جنہوں نے ’حجتہ اللہ البالغہ‘ تصنیف کی؛ تاکہ اسلامی احکام کو عقل و مصلحت کی ترازو میں تول کر سمجھایا جاسکے، شاہ ولی اللہ صاحب کی دُور رس نظر نے محسوس کر لیا کہ مستقبل میں اسلام کے تمام شعبوں — اعتقادات، عبادات اور معاملات وغیرہ — کے بارے میں سوالات اُٹھائے جائیں گے اور اسلامی نقطہ نظر کو خلاف عقل اور خلاف فطرت ثابت کرنے کی کوشش کی جائے گی؛ اس لئے ضروری ہے کہ اسلامی تعلیمات کے عقل و حکمت اور ضرورت و مصلحت کے موافق ہونے کو ثابت کیا جائے، اسلامی اعتقادات کے اثبات کے نقطہ نظر سے دوسری بڑی اہم خدمت حضرت مولانا محمد قاسم نانوتوی (بانی دارالعلوم دیوبند) کی

ہے، انھوں نے عقلی طور پر اسلام کے خلاف اٹھائے جانے والے اعتراضات کے مؤثر اور مسکت جوابات دیئے، حضرت نانوتویؒ کی فکر و بصیرت کی نمائندہ ایک اہم شخصیت تھی حضرت مولانا شبیر احمد عثمانیؒ کی، جن کا رسالہ ”العقل والنقل“ بڑا اہم ہے اور ان کے تفسیری حواشی نیز مسلم کی شرح ”فتح الملہم“ میں جا بجا بہت مفید اور مدلل متکلمانہ بحثیں آگئی ہیں، اسی سلسلۃ الذہب کی ایک کڑی حضرت مولانا اشرف علی تھانویؒ ہیں، جو یوں توفیقہ و فتاویٰ اور تصوف کے مرد میدان سمجھے جاتے ہیں؛ لیکن حقیقت یہ ہے کہ تمام ہی اسلامی علوم میں ان کا پایہ بہت بلند ہے، ان کی کتاب ”المصالح العقلیۃ للاحکام النقلیۃ“ گویا ”حجة اللہ البالغۃ“ کا تسلسل ہے، اور ان کا رسالہ ”الانتبہات المفیدۃ عن الاشتبہات الجدیدۃ“ مختصر ہونے کے باوجود بے حد مفید ہے، اس کے علاوہ آپ کی تفسیر ”بیان القرآن“ میں بھی صفاتِ باری اور مسئلہ تقدیر وغیرہ کے ذیل میں بڑی اہم بحثیں آگئی ہیں۔

مستشرقین کے رد میں علامہ شبلی نعمانیؒ اور علامہ سید سلیمان ندویؒ کی تحریریں بہت اہم ہیں اور انھوں نے مستشرقین ہی کے نہج پر ان کا رد کیا ہے، ان کی بعض آراء سے اختلاف تو کیا جاسکتا ہے؛ لیکن ان کی کوششوں کو نظر انداز نہیں کیا جاسکتا، مستشرقین نے خاص طور پر بہت قوت کے ساتھ ”انکارِ حدیث“ کا فتنہ اٹھایا اور اسے پروان چڑھایا؛ کیوں کہ اگر حدیث کو حجت نہ مانا جائے تو پھر قرآن میں معنوی تحریف کا بھی راستہ کھل جاتا ہے، اس فتنہ کا مقابلہ کرنے میں بھی علماء ہند کا کام بہت وقیع ہے، جس میں حضرت مولانا سید مناظر احسن گیلانیؒ اور ڈاکٹر محمد حمید اللہ حیدر آبادیؒ کے نام سرفہرست ہیں، جنھوں نے اس موضوع پر ”تدوین حدیث“ اور ”الوثائق النبویۃ“ کی تالیف فرمائی، اسی طرح اسلامی معتقدات کے اثبات میں مولانا گیلانیؒ کی ”الدین القیم“ بھی ایک اہم کتاب ہے، ان حضرات کے بعد اور بھی بہت سے اہل علم نے مستشرقین اور ان سے متاثر تجدد پسند گروہ کے رد میں کام کیا ہے اور اب بھی اس کا سلسلہ جاری ہے۔

مغربی طاقتوں نے عالم اسلام پر قبضہ کے بعد وہاں عیسائیت پھیلانے کی منظم کوشش کی

اور اس کے لئے مسلم معاشرہ میں عیسائی مشنریز کا جال بچھا دیا، اس محاذ پر یوں تو بہت سے اہل علم نے خدمت کی ہے؛ لیکن مولانا رحمت اللہ کیرانویؒ کی تالیف ”اظہار الحق“ ایک لاجواب کتاب ہے، آج تک عیسائی دنیا اس کا جواب نہیں دے سکی اور بعد میں جناب احمد دیدات کے بشمول ردِ عیسائیت پر جو بھی کام ہوا، اس کا ماخذ یہی کتاب ہے۔

ایک بڑا فتنہ انگریزوں کی شہ پر قادیانیت کا پیدا ہوا اور تیزی سے پورے برصغیر میں پھیلنے لگا، اللہ کا شکر ہے کہ اس پس منظر میں علماء اسلام نے ختم نبوت کے موضوع پر اتنا لکھا کہ ایک پورا کتب خانہ تیار ہو گیا ہے؛ لیکن ابتدائی مرحلہ میں اس فتنہ کے تعاقب کی جن بزرگوں نے سب سے زیادہ فکر کی، وہ ہیں: حضرت مولانا سید محمد علی مونگیریؒ اور علامہ سید انور شاہ کشمیریؒ۔

اسی طرح ایک فتنہ آریہ سماجوں کی طرف سے اُٹھا، جس میں مسلمانوں کو ہندو مذہب کی طرف لوٹنے کی دعوت دی جا رہی تھی، اس کے مقابلہ میں بھی حضرت نانوتویؒ اور حضرت مونگیریؒ کی خدمات بہت اہم ہیں اور اس میں شبہ نہیں کہ ان دونوں فتنوں کے تعاقب میں مسلمانوں کے تمام ہی مسالک کے بزرگوں نے اپنے اپنے دائرہ اثر میں اور اپنی اپنی صلاحیت کے مطابق حصہ لیا ہے۔

دوسری جہت سے بھی برصغیر کے علماء نے اہم خدمات انجام دی ہیں، اس سلسلہ میں شاہ اسماعیل شہیدؒ کا نام بہت نمایاں ہے، جنہوں نے اپنی تقریر و تحریر کے ذریعہ پوری قوت کے ساتھ مشرکانہ خیالات اور مروجہ بدعات کا رد فرمایا، ان کی کتاب ”تقویۃ الایمان“ عقیدہ توحید کی بے لاگ وضاحت ہے، جس کا عربی ترجمہ حضرت مولانا سید ابوالحسن علی ندویؒ کے قلم سے ”رسالۃ التوحید“ کے نام سے چھپ چکا ہے، شاہ اسماعیل شہیدؒ کے بعد اس سلسلے میں حضرت مولانا رشید احمد گنگوہیؒ اور حضرت مولانا خلیل احمد سہارنپوریؒ کی خدمات بہت نمایاں ہیں اور انہوں نے اس قوت کے ساتھ ردِ بدعت کا کام کیا کہ بعض دفعہ خود اپنے بزرگوں کے نقطہ نظر کے خلاف بھی قلم اُٹھانے میں ان کو تامل نہیں ہوا۔

ہندوستان میں جو عجمی نژاد حکومتیں قائم ہوئیں، ان میں بہت سے سلاطین یا توشیعیات سے

متاثر تھے یا باضابطہ شیعہ تھے، اس کی وجہ سے مسلمانوں میں صحابہ کرام کے بارے میں سوء اعتقاد عام ہو گیا تھا اور شیعیت کے زیر اثر بدعات کو فروغ ہو رہا تھا، ان کے رد میں شاہ ولی اللہ صاحبؒ اور بعد کے اہل علم نے اہم خدمات انجام دیں؛ تاہم اس سلسلہ میں سب سے نمایاں خدمت حضرت مولانا عبد الشکور فاروقیؒ کی ہے، ان کی کتابوں نے اصلاح عقیدہ میں بہت ہی مؤثر کردار ادا کیا ہے، خود لکھنؤ شہر کی فضا تبدیل ہو گئی، جہاں خطبہ جمعہ میں خلفاء راشدین کا نام بھی نہیں لیا جاسکتا تھا۔

غرض کہ برصغیر میں علم کلام کی دونوں جہتوں — یعنی ادیانِ باطلہ کا ابطال اور فرقہ ضالہ کا رد — کے پہلو سے بڑی اہم خدمات انجام پائیں اور آج بھی اس کا تسلسل قائم ہے۔

(۵) اس عہد میں ایک نیا رجحان سائنسی حقائق کے ذریعہ اسلامی معتقدات کو ثابت کرنے کا اُبھرا ہے اور اب جب کہ یونانی منطق و فلسفہ کا دور ختم ہو چکا ہے، اس منہج کی بڑی اہمیت ہے، اس کا آغاز تو مصر کے بعض مصنفین سے ہوا؛ لیکن اس سلسلہ میں برصغیر کی بھی نمایاں خدمات ہیں؛ البتہ جو سائنسی نظریات مشاہدات کے ذریعہ ثابت ہو چکے ہیں اور وہ اسلامی معتقدات کو ثابت کرنے میں معاون ہیں، ان سے استفادہ کرنا تو مناسب ہے، مگر جو نظریات ابھی ثبوت کے درجہ میں نہیں ہیں، یا قرآن و حدیث کی صراحت کے خلاف ہیں، وہ قابل قبول نہیں ہیں۔

(۶) اس دور کا ایک افسوسناک پہلو یہ ہے کہ اس میں اشاعرہ و ماتریدیہ سے حنابلہ (جس کو آج کل ”سلفی مذہب“ کہا جاتا ہے) کی آویزشیں بڑھ گئیں، یہاں تک کہ ان میں سے غالی لوگ اہل سنت کے ان دونوں متفق علیہ اعتقادی مسالک کو ضال و مضل قرار دینے لگے، یہ بات آج دنیا کے مختلف ملکوں میں اہل سنت و الجماعت کے درمیان انتشار کا باعث بنی ہوئی ہے۔

(۷) یوں تو اعترال ایک فرقہ و گروہ اور مستقل مذہب کی حیثیت سے باقی نہیں رہا؛ لیکن یہ کہنا غلط نہیں ہوگا کہ فکر اعترال — یعنی قرآن و حدیث کے مقابلہ میں عقل کو ترجیح دینا

اور اس کے لئے آیات و احادیث میں دور از کار تاویل کرنا — بالکل ختم نہیں ہوا، بالخصوص موجودہ دور میں مغرب کی طرف سے جو یلغار ہو رہی ہے، اس کے رد میں جن لوگوں نے قلم اٹھایا ہے اور جنہوں نے اسلام اور عقل و سائنس کو ہم آہنگ کرنے کی کوشش کی ہے، اگرچہ ان کی یہ کوشش مقصد کے اعتبار سے بہتر ہیں؛ لیکن افسوس ہے کہ ان میں سے بعض حضرات نے انسانی عقل کی نارسائی اور قرآن و حدیث کی حقانیت کو ثابت کرنے کے بجائے معتزلہ کی دور از کار اور خلاف ظاہر تاویلات اور توجیہات کا راستہ اختیار کر لیا؛ حالاں کہ جیسے انسان کے حواس ظاہرہ کا دائرہ محدود ہے، اسی طرح اس کی عقل کا دائرہ بھی محدود ہے؛ لہذا اول تو قرآن و حدیث میں کوئی بات خلاف عقل ہو نہیں سکتی؛ لیکن اگر قصورِ فہم کی وجہ سے ایسا نظر آئے تو صحیح طریقہ یہ ہے کہ قرآن و حدیث کے بیان کا یقین کیا جائے اور اس کے مقابل نقطہ نظر کو رد کر دیا جائے، اس سلسلہ میں خاص طور پر برصغیر میں سرسید احمد خاں مرحوم اور مصر میں محمد عبیدہ مرحوم اور ان سے متاثرین کا ذکر کیا جاسکتا ہے؛ لہذا یہ کہنا بے جا نہ ہوگا کہ ایک کلامی مسلک کی حیثیت سے تو معتزلہ ختم ہو گئے؛ لیکن ان کی فکر اب بھی باقی ہے۔

تمرینی سوالات

- (۱) علم کلام کے ارتقاء کا تیسرا مرحلہ کب سے کب تک شمار کیا جاسکتا ہے؟
- (۲) تیسرے مرحلہ کی خصوصیات کیا ہیں؟
- (۳) چوتھے مرحلہ کی خاص خاص باتیں کیا ہیں؟
- (۴) پانچویں مرحلے کی خصوصیات کیا ہیں؟
- (۵) اس مرحلہ میں مغرب کی فکری یلغار کا مقابلہ کرنے کے لئے مسلمان علماء نے کیا خدمات انجام دی ہیں؟

آسان علم کلام

پانچواں باب
اہل سنت کے اعتقادی مسائل

اہل السنۃ والجماعۃ

”اہل السنۃ والجماعۃ“ کا نام دو اجزاء کو شامل ہے، ایک: سنت، دوسرے: جماعت، سنت سے مراد رسول اللہ ﷺ کے اقوال، افعال اور تقریرات ہیں، متعدد فرق باطلہ حدیث یا حدیث کی ایک خاص قسم خبر واحد کا انکار کرتے ہیں، یا جب ان کے گمان کے مطابق حدیث اور عقل میں تعارض ہوتا ہے تو عقل کو ترجیح دیتے ہیں اور حدیث کو رد کر دیتے ہیں، ”اہل السنۃ والجماعۃ“ میں سنت کے لفظ سے اس طرف اشارہ ہے کہ وہ حدیث کو حجت مانتے ہیں اور جو حدیث اہل فن کے نزدیک راویوں کی صحت یا دوسرے قرائن جیسے قرآن مجید سے موافقت وغیرہ کی وجہ سے معتبر مانی گئی ہے، ان سب کو قبول کرتے ہیں، خواہ یہ حدیث خبر متواتر ہو یا خبر مشہور یا خبر واحد، اور چاہے ہماری کوتاہ عقل اس کی حقیقت کا ادراک کر سکے یا نہیں۔

”سنت“ کے مقابلہ ”بدعت“ کا لفظ ہے، بدعت سے وہ عقیدہ اور عمل مراد ہے جس کے لئے عہد نبوی اور عہد صحابہ میں کوئی اصل نہیں ہو؛ اس لئے ”اہل السنۃ“ میں اس طرف بھی اشارہ ہے کہ یہ گروہ کسی بھی بدعت کو قبول نہیں کرتا، چاہے اس کا تعلق عقیدہ سے ہو، جیسے: روافض کا اپنے ائمہ کو معصوم تصور کرنا، یا اپنے آپ کو اہل سنت کہنے والے ایک گروہ کا رسول اللہ ﷺ کو عالم الغیب قرار دینا، یا کسی عمل سے ہو، جیسے: شیعوں کا ماتم کرنا، یا قبروں پر عرس کرنا وغیرہ۔

”جماعت“ سے کیا مراد ہے؟ اس میں اہل علم کے مختلف اقوال ہیں، رائج یہ ہے کہ اس

سے صحابہ کی جماعت مراد ہے :

والثالث : ان الجماعة هي جماعة الصحابة على

الخصوص فإنهم الذين أقاموا عباد الدين وأرسوا

أوتاد ، وهم الذين لا يجتمعون على ضلالة أصلاً ،

وقد يمكن في من سواهم ذالك - (۱)

رسول اللہ ﷺ کے ارشادات میں بھی اس کا اشارہ ہے :

... تفترق أمتی ثلاث و سبعین ملة ، كلهم في النار

إلا ملة واحدة ، قالوا : ومن هي يا رسول الله ! قال : ما

أنا عليه وأصحابي - (۲)

ایک اور موقع پر آپ ﷺ نے ارشاد فرمایا :

فإنه من يعيش منكم بعدى فسیری اختلافاً كثيراً ،

فعليكم بسنتی وسنة الخلفاء المهديين الراشدين

تمسكوا بها و عضوا عليها بالنواجذ ، وإياكم

ومحدثات الأمور ، فإن كل محدثة بدعة وكل بدعة

ضلالة - (۳)

لہذا اہل سنت والجماعت وہ گروہ ہے جو :

☆ معتبر طریقہ پر ثابت تمام حدیثوں کو مانتا ہے۔

☆ بدعت سے اجتناب کرتا ہے۔

☆ صحابہؓ کے طریقہ پر قائم ہے۔

☆ تمام صحابہؓ کا احترام کرتا ہے۔

اہل سنت والجماعت اگرچہ عقیدہ سے متعلق بنیادی مسائل پر متفق ہیں اور ان کے

درمیان کوئی ایسا اختلاف نہیں، جس کی وجہ سے تکفیر و تضلیل کی نوبت آئے؛ تاہم اعتقادی

مسائل کی توضیح و تشریح میں جو اختلاف رائے پایا جاتا ہے، ان کے اعتبار سے اہل سنت کے تین

مکاتب فکر پائے جاتے ہیں :

(۱) الاعتصام للشاطبی: ۲۱۷/۳ - (۲) ترمذی، عن عبد اللہ بن عمرو، باب ما جاء فی افتراق هذم الاممۃ،

حدیث نمبر: ۲۶۴۱ - (۳) ابوداؤد، باب فی لزوم السنۃ، حدیث نمبر: ۴۶۰۷۔

(۱) اشاعرہ۔

(۲) ماتریدیہ۔

(۳) حنابلہ۔

اشاعرہ

اس مکتب فکر کے بانی امام ابو الحسن الاشعریؒ ہیں، جن کا اصل نام علی بن اسماعیل ہے، یہ ۲۷۰ھ میں بصرہ میں پیدا ہوئے اور ۳۳۰ھ میں بغداد میں وفات پائی، انھوں نے نہ صرف اپنے زمانہ کے سب سے بڑے معتزلی عالم عبدالوہاب ابوعلی الجبائیؒ سے تعلیم حاصل کی؛ بلکہ ان ہی کے گھر میں پرورش پائی؛ کیوں کہ جبائی ان کے استاذ بھی تھے اور سوتیلے والد بھی، ایک دن ایسا ہوا کہ ایک شخص ابوعلی الجبائی کے پاس آیا اور اس نے دریافت کیا کہ ہمیں تین بھائیوں کے بارے میں بتائیے کہ جن میں سے ایک کا بڑے ہو کر کفر کی حالت میں انتقال ہوا، دوسرے نے بڑے ہونے کے بعد ایمان کی حالت میں وفات پائی، اور تیسرا نابالغی ہی میں فوت ہو گیا، آپ جو یہ کہتے ہیں کہ اللہ تعالیٰ پر وہ عمل واجب ہے جو بندوں کے لئے صالح ہو؛ تاکہ اللہ تعالیٰ کے عادل ہونے کا تقاضا پورا ہو تو اس قاعدہ کے لحاظ سے ان تینوں کا کیا انجام ہوگا؟ جبائی نے جواب دیا: ”جو بڑا ہو کر ایمان کی حالت میں دنیا سے گیا، وہ جنت کا مستحق ہے جس میں وہ ہمیشہ رہے گا، اور جو کفر کی حالت میں دنیا سے گیا، وہ ہمیشہ دوزخ میں رہے گا، اور جس کی موت نابالغی کی حالت میں ہوئی، اس کا درجہ ان دونوں کے درمیان ہے“ اس شخص نے سوال کیا: اگر نابالغی کی حالت میں مرنے والا اللہ تعالیٰ سے پوچھے کہ آپ تو وہ عمل کرتے ہیں جو بندوں کے لئے صالح ہو تو آپ نے ہی ہمیں بڑا کر کے ایمان کی حالت میں کیوں نہیں اٹھایا، تو کیا جواب ہوگا؟ جبائی نے کہا: ”اللہ تعالیٰ فرمائیں گے کہ یہ بات میرے علم میں تھی کہ بڑے ہونے کے بعد تم ایمان کے بجائے کفر کی طرف چلے جاؤ گے“ اس شخص نے دریافت کیا: ”پھر اگر وہ شخص جو بڑا ہو کر کفر کی حالت میں دنیا سے رخصت ہوا، اور دوزخ میں داخل ہوا، اللہ تعالیٰ

سے سوال کرے کہ میرے لئے آپ نے ا صلح کا انتخاب کیوں نہیں کیا کہ مجھے بھی میرے ایک بھائی کی طرح بڑے ہونے کے بعد ایمان کی توفیق عطا کرتے اور میں جنت میں داخل ہوتا، تو اللہ تعالیٰ کیا جواب دیں گے؟“ ابوعلی الجبائی اس کا کوئی جواب نہیں دے سکے۔

یہیں سے امام ابو الحسن الاشعریؒ کے دل میں تذبذب کا کاٹھا چھنے لگا اور وہ چالیس دنوں تک اپنے گھر میں خلوت گزریں ہو کر معتزلہ اور اہل سنت کے مسائل پر غور کرتے اور ان کے دلائل کے درمیان تقابل کرتے رہے، یہاں تک کہ ان کو شرح صدر ہو گیا کہ اہل سنت والجماعت ہی کا مذہب درست ہے؛ چنانچہ وہ بصرہ کی جامع مسجد میں آئے، منبر پر بیٹھ کر لوگوں سے خطاب کیا اور فرمایا: ”اے لوگو! جو مجھے جانتا ہے، وہ جانتا ہے، اور جو نہیں جانتا، میں اس سے تعارف کرادوں کہ میں فلاں بن فلاں ہوں، میں خلق قرآن کا قائل تھا، اس بات کا قائل تھا کہ اللہ تعالیٰ کا آنکھوں سے دیدار نہیں کیا جاسکتا، اس بات کا بھی قائل تھا کہ افعال شر کا فاعل میں خود ہوں اور مختلف باتیں جن کے معتزلہ قائل تھے، ان کو شمار کرایا، پھر معتزلہ کے مذہب سے توبہ کر لی اور ان کی تردید پر کمر بستہ ہو جانے کا اعلان کیا، اور کہا کہ میں ان تمام باتوں سے باز آتا ہوں، جس کا میں عقیدہ رکھتا تھا“ ان کے تذکرہ نگاروں نے نقل کیا ہے کہ خواب میں بھی ان کو اس کی ہدایت ہوئی تھی۔

اس کے بعد امام ابو الحسن الاشعریؒ کا ایک دوسرا دور شروع ہوا، جس میں وہ اہل سنت والجماعت کی فکر کے بڑے حامی و ناصر اور معتزلہ کے سب سے بڑے ناقد بن کر ابھرے، ان کی فکر کو ان کے شاگردوں ابو سہل معلوکیؒ (۳۶۹ھ)، ابو بکر قفالؒ (۴۱۷ھ)، ابو زید مروزیؒ، زاہر بن احمدؒ، حافظ ابو بکر جرجانیؒ، شیخ ابو محمد طبریؒ، ابو عبد اللہ طائیؒ، ابو الحسن باہلیؒ، بندار بن حسن صوفیؒ وغیرہ نے — جو اپنے عہد کے نامور علماء تھے — تقویت پہنچائی؛ لیکن مذہب اشعری کو جن شخصیتوں کی وجہ سے عروج و قبول حاصل ہوا اور پوری مسلم دنیا میں اس کو پذیرائی ملی، اس کا سبب اگلی نسل کے لوگ تھے، جیسے: ابو بکر باقلانیؒ، ابو اسحاق اسفرائینیؒ، ابو بکر بن فورکؒ، جو امام اشعری کے شاگردوں کے شاگرد تھے، پھر ان بزرگوں کے شاگردوں میں امام الحرمین

جوئی کا نام آتا ہے، جو اپنے زمانہ کے شیخ الاسلام تھے، اور عراق سے لے کر اسلامی مملکت کی آخری سرحدوں تک ان ہی کے فتوے چلتے تھے، اس بنا پر اشعری مکتبہ فکر مسلم دنیا کے گھر گھر پہنچ گیا، پھر اشاعرہ کی صف میں امام الحرمین کے شاگرد امام غزالی جیسا متکلم اسلام پیدا ہوا اور ان کے ذریعہ اہل علم کے درمیان ان کی مقبولیت میں مزید اضافہ ہوا، امام غزالی کے بعد پھر ہمیں اس میدان میں امام فخر الدین رازی جیسے صاحب نظر، منقولات اور معقولات کی جامع شخصیت نظر آتی ہے، جس نے مذہب اشعری کو استدلال کے اعتبار سے نئی بلندی عطا کی۔

امام ابوالحسن الاشعریؒ چوں کہ اعتزال سے تائب ہو کر اہل سنت والجماعت کی طرف آئے تھے؛ اس لئے انھوں نے خاص طور پر ان مسائل کو اپنی پہچان بنایا، جن میں ان کو معتزلہ سے اختلاف ہوا، اور اعتدال اور میانہ روی کا راستہ اختیار کیا، مثلاً :

(۱) توحید کے سلسلہ میں نہ انھوں نے معتزلہ کی رائے اختیار کی، جو اللہ تعالیٰ کے لئے صفات کے قائل ہی نہیں ہیں اور نہ حشوئیہ کی فکر کو قبول کیا، جنھوں نے اللہ تعالیٰ کی صفات کو مخلوق کی طرح قرار دے دیا، یہاں تک کہ ان کا مذہب تجسیم تک پہنچ گیا؛ بلکہ ایک درمیانی راستہ اختیار کیا کہ اللہ تعالیٰ کی صفات ہیں؛ لیکن نہ وہ ان کا عین ہیں اور نہ ان کا غیر، اور نہ یہ صفات مخلوقات کے مشابہ ہیں۔

(۲) معتزلہ نے عدل کا نظریہ اختیار کیا تھا، جس میں انسان کو خود اپنے افعال کا خالق قرار دیا گیا ہے، امام ابوالحسن الاشعریؒ نے یہ نقطہ نظر اختیار کیا کہ افعال کے خالق تو اللہ تعالیٰ ہیں؛ لیکن بندوں کو کسب کا اختیار دیا گیا ہے اور جو جس بات کو اختیار کرتا ہے، اللہ تعالیٰ کے ارادہ سے وہ پوری ہوتی ہے، اور انسان کو کسب کی بنیاد پر عذاب و ثواب دیا جاتا ہے۔

(۳) معتزلہ کے یہاں ایمان میں اعمال کی ایسی اہمیت ہے کہ عمل کے فوت ہونے کی وجہ سے مسلمان دائرہ ایمان سے باہر نکل جاتا ہے، امام اشعریؒ نے فرمایا کہ ایمان تصدیق قلبی کا نام ہے، اعمال ایمان کا رکن نہیں؛ لیکن یہ کمال ایمان کے لئے شرط ہے، عمل کے ترک سے انسان گناہ گار تو ہوتا ہے؛ لیکن دائرہ ایمان سے باہر نہیں نکل جاتا، نیز دوزخ ہمیشہ کے لئے اس کا ٹھکانہ نہیں بن جاتی ہے۔

(۴) اللہ تعالیٰ پر کوئی بات واجب نہیں، نہ اعمالِ صالحہ کی وجہ سے ثواب اور نہ گناہ کی وجہ سے عذاب، اللہ تعالیٰ اہل اطاعت کو ثواب دیں تو یہ اس کا فضل ہے اور مرتکبین گناہ کو عذاب دیں تو یہ اس کا عدل ہے، اور وہ چاہیں تو ان کو بھی معاف کر دیں۔

(۵) امام عادل کی اطاعت واجب ہے اور اگر وہ فاسق ہو یا فسق میں مبتلا ہو جائے تب بھی اس کے خلاف بغاوت واجب نہیں۔

اسی طرح امام اشعریؒ نے اثنا عشری مذہب اور دیگر شیعہ فرقوں کے مقابلہ میں معتدل نظریہ اختیار کیا، جو اہل سنت کا مشہور مذہب ہے کہ حضرت ابوبکر، حضرت عمر، حضرت عثمان اور حضرت علی — رضی اللہ عنہم اجمعین — سب کے سب خلفائے برحق ہیں، اور ان میں فضیلت کی ترتیب بھی وہی ہے، جو ترتیب ان کی خلافت میں ہے، نیز یہ کہ مشاجرات صحابہ پر گفتگو کرنے سے بچا جائے اور اس کو اللہ کے حوالہ کر دیا جائے۔

معتزلہ اور اہل سنت کے درمیان جو اصولی اختلافات ہیں، ان کو جزئیات پر منطبق کرنے کے لحاظ سے دو مسئلوں میں اختلاف زیادہ زیر بحث رہا ہے، ایک: رویت باری، دوسرے: معجزات، معتزلہ رویت باری کے قائل نہیں ہیں، نہ اس دنیا میں اور نہ عالم آخرت میں، اہل سنت آخرت میں رویت باری کے قائل ہیں؛ اس لئے انھوں نے کہا کہ کسی چیز کو دیکھے جانے کے لئے اس کا کسی خاص جگہ پر متمیز ہونا یا ذی جسم ہونا ضروری نہیں۔

معتزلہ معجزات کے بھی قائل نہیں ہیں اور قرآن مجید میں جن معجزات کا ذکر آیا ہے، وہ ان کی تاویل کرتے ہیں؛ کیوں کہ ان کے نزدیک جب کوئی علت پیدا ہو جائے تو اس کے معلول کا پیدا ہونا ضروری ہے، جیسے: پانی ہو تو ضروری ہے کہ وہ ڈبوئے، امام اشعریؒ کا نقطہ نظر یہ ہے کہ واقعی علت و معلول ایک دوسرے کے ساتھ وجود میں آتے ہیں؛ لیکن اللہ تعالیٰ اس بات پر قادر ہیں کہ کسی خاص واقعہ میں علت و معلول کے رشتہ کو توڑ دیں۔

صفات باری کے سلسلہ میں امام اشعریؒ کا نقطہ نظر یہ ہے کہ سات صفات اللہ تعالیٰ کی صفات ذاتیہ ہیں: (۱) علم، (۲) قدرت، (۳) ارادہ، (۴) سمع، (۵) بصر، (۶) کلام، (۷) علو۔

یہ صفات کبھی بھی اللہ تعالیٰ سے الگ نہیں ہو سکتے، قرآن بھی اللہ تعالیٰ کی صفت کلام کا حصہ ہے؛ اس لئے یہ بھی ازلی اور ابدی ہے، اس کے علاوہ جو صفات ہیں وہ صفات فعلیہ ہیں، جیسے استواء علی العرش، اللہ تعالیٰ کا نزول، اللہ تعالیٰ کا آنا وغیرہ، یہ اللہ تعالیٰ کی مشیت سے متعلق ہیں، اللہ جب چاہیں ان کو کریں اور جب چاہیں نہ کریں۔

مذہب اشعری — تدوین و ارتقاء

مذہب اشعری کے بارے میں کہا جاتا ہے کہ تدوین و ارتقاء کے اعتبار سے اس پر دو عہد گزرے ہیں، پہلا دور خود امام اشعریؒ سے شروع ہوتا ہے، انھوں نے خود ہی اپنی مایہ ناز کلامی کتابیں ’کتاب الابانہ اور مقالات الاسلامیین‘ لکھ کر اپنے نقطہ نظر کو واضح کر دیا ہے، یہ دور علامہ باقلانیؒ (متوفی: ۴۰۳ھ) پر ختم ہوتا ہے، جن کی کتاب ’التمہید‘ ہے۔

اس دور میں مذہب اشعری اعتزال اور فلسفہ دونوں سے دور رہا، اور اسی لئے اس کو محدثین، فقہاء اور صوفیاء کے درمیان بھی قبولیت حاصل ہوئی، دوسرا دور ’التاویل‘ کے مصنف ابن فورک اصفہانیؒ (متوفی: ۴۰۶ھ) سے شروع ہوتا ہے اور عبد الکریم شہرستانیؒ (متوفی: ۵۴۸ھ) پر ختم ہوتا ہے، جن کی کتابیں ’نہایۃ الاقدام‘ اور ’الملل والنحل‘ علم کلام کی بڑی اہم کتابیں ہیں۔

اس دور میں جن لوگوں نے مذہب اشاعرہ کو سنوارنے اور ترقی دینے کا کام کیا، ان میں امام الحرمینؒ، امام غزالیؒ اور امام فخر الدین رازیؒ کے نام بہت نمایاں ہیں، اس دور میں مذہب اشعری میں تاویل کا رجحان بڑھا، فلسفہ اور منطق کے بعض افکار سے استفادہ کیا گیا اور منطق و فلسفہ کے غلبہ کی وجہ سے کلامی بحثوں میں معقولات کا لب و لہجہ شامل ہو گیا۔

ماتریدیہ

یہ مذہب امام ابو منصور ماتریدیؒ کی طرف منسوب ہے، ان کا اصل نام محمد بن محمد بن محمود ہے، وہ ماوراء النہر میں سمرقند کے قریب ’ماترید‘ میں پیدا ہوئے، ان کا سنہ ولادت یقینی طور پر

معلوم نہیں؛ لیکن وفات کا سنہ ۳۲۳ھ یا ۳۳۳ھ بتایا جاتا ہے، انھوں نے اپنے عہد کے اکابر علماء احناف نصر بن یحییٰ بلخی (متوفی: ۳۶۸ھ)، ابو نصر عیاض، ابو بکر احمد جوزجانی، ابوسلیمان جوزجانی، محمد بن مقاتل رازی (جو دو واسطوں سے امام ابو یوسف اور امام محمد کے شاگرد تھے) وغیرہ سے علم فقہ اور کلام میں استفادہ کیا ہے، انھیں 'امام السنہ' اور 'امام الہدی' کے لقب سے یاد کیا جاتا ہے، وہ عقائد میں بھی بحیثیت مجموعی امام ابو حنیفہ کے متبع تھے۔

علم کلام اور اصول فقہ میں ان کی بہت سی کتابیں ہیں، کچھ اہم کتابوں کے نام یہ ہیں: بیان وہم المعتزلہ، تاویلات اہل السنہ، الدرر فی اصول الدین، عقیدۃ الماتریدیہ، کتاب التوحید واثبات الصفات، کتاب الجدل، ماخذ الشرائع فی اصول الفقہ، ان کی بنیادی کتاب 'کتاب التوحید' ہے جو ڈاکٹر فتح اللہ خلف کی تحقیق کے ساتھ شائع ہو چکی ہے۔

اشاعرہ اور ماتریدیہ کے درمیان اختلافی مسائل

امام ابو منصور ماتریدی کا سابقہ معتزلہ سے پیش آیا، جیسا کہ امام ابو الحسن الاشعری کے ساتھ ہوا؛ اسی لئے ماتریدیہ اور اشاعرہ کے درمیان بہت زیادہ اختلاف نہیں، اکثر اہل علم نے دس، گیارہ اصولی اختلافی مسائل کا اور بعض نے اس سے زیادہ کا ذکر کیا ہے، وہ مسائل یہ ہیں:

(۱) انسان پر اپنے رب کی معرفت حاصل کرنا واجب ہے، چاہے ان میں کوئی رسول یا اس کی تعلیم نہیں آئی ہو، اشاعرہ اس کے خلاف ہیں، اشاعرہ کا کہنا ہے کہ شرع کی بنیاد پر ہی اللہ کی معرفت اور اس پر ایمان لانا واجب ہوتا ہے اور ماتریدیہ کے یہاں عقل کی بنا پر بھی ایمان واجب ہے۔

(۲) ماتریدیہ کے نزدیک اللہ کا وہ کلام نہیں سنا جاتا، جو قدیم ہے؛ بلکہ وہ عبارت سنی جاتی ہے، جو اس کلام نفسی قدیم کی ترجمان ہے؛ جب کہ اشاعرہ کے نزدیک بعینہ اللہ تعالیٰ کا کلام سنا جاتا ہے۔

(۳) ایمان میں زیادتی اور کمی نہیں ہوتی ہے، جب کہ اشاعرہ ایمان میں کمی اور زیادتی کے قائل ہیں۔

(۴) ماتریدیہ کے نزدیک نبی ہونے کے لئے مرد ہونا شرط ہے، اشاعرہ کے یہاں یہ شرط نہیں ہے۔

(۵) ماتریدیہ کے یہاں اللہ تعالیٰ کی طرف سے تکلیف مالا یطاق نہیں ہو سکتا؛ جب کہ اشاعرہ کے یہاں ہو سکتا ہے، ابواسحاق اشعریؒ اور امام غزالیؒ نے اشعری ہونے کے باوجود اس مسئلہ میں ماتریدیہ کی موافقت کی ہے۔

(۶) ماتریدیہ کے یہاں اللہ تعالیٰ کے افعال حکمت و علت پر مبنی ہوتے ہیں، جب کہ اشاعرہ کے یہاں یہ ضروری نہیں، ماتریدیہ کہتے ہیں کہ اگر یہ ضروری نہ ہو تو اللہ تعالیٰ کی طرف فعل عبث کی نسبت لازم آئے گی۔

(۷) ماتریدیہ کے یہاں کسی شے یا فعل میں حسن و قبح کا ادراک عقل کے ذریعہ ہو سکتا ہے؛ لیکن عقل کا ادراک شریعت کے تابع ہوگا، اگر اس کا ادراک حکم شرعی کے خلاف ہو تو اس کا اعتبار نہیں، اشاعرہ کے نزدیک حسن و قبح کو جاننے میں شریعت ہی کا اعتبار ہے، عقل کا کوئی اعتبار نہیں۔

(۸) جو شخص تقلیدی طور پر ایمان رکھتا ہو، اس کا ایمان معتبر ہے، اشاعرہ کے نزدیک دلیل کے ذریعہ سمجھ کر ایمان لانے والوں کے ہی ایمان کا اعتبار ہوگا۔

(۹) ماتریدیہ کہتے ہیں کہ تمام چیزیں اللہ تعالیٰ کے ارادہ، قضا و قدر اور مشیت سے پیدا ہوتی ہیں؛ البتہ طاعات میں اللہ تعالیٰ کی رضا اور امر شامل ہوتا ہے اور معاصی کے ارتکاب میں اللہ تعالیٰ کی رضا اور امر شامل نہیں ہوتا، جب کہ اشاعرہ کہتے ہیں کہ ان افعال میں بھی اللہ تعالیٰ کی رضا شامل ہوتی ہے، اللہ تعالیٰ کی رضا سے ہی وہ فعل وجود میں آتا ہے۔

(۱۰) اشاعرہ کے نزدیک اللہ تعالیٰ کی صفات میں صفات ذاتیہ اور صفات فعلیہ کے درمیان فرق کیا گیا ہے، صفات ذاتیہ قدیم ہیں نہ کہ صفات فعلیہ، ماتریدیہ کے نزدیک اللہ تعالیٰ کی تمام صفات قدیم اور ازی ہیں۔

(۱۱) اگرچہ اللہ تعالیٰ کی قدرت میں سب کچھ ہے؛ لیکن ماتریدیہ کا خیال ہے کہ

اللہ تعالیٰ اپنے وعدہ اور وعید کے خلاف نہیں کرتے، جب کہ اشاعرہ کہتے ہیں کہ اللہ تعالیٰ کر سکتے ہیں۔

(۱۲) ماتریدیہ کے نزدیک اللہ تعالیٰ قبیح افعال کو نہیں کرتے، جیسے فرمانبردار کو عذاب دینا، انبیاء کو دوزخ میں ڈال دینا، کافروں کو جنت میں رکھ دینا، اشاعرہ کہتے ہیں کہ چوں کہ اللہ تعالیٰ قادر مطلق ہیں؛ اس لئے وہ ایسا کر سکتے ہیں، یہاں تک کہ وہ کافروں کو بھی معاف کر سکتے ہیں۔

(۱۳) ماتریدیہ کے نزدیک اشیاء کو وجود میں آنے یا لانے کے لئے اللہ تعالیٰ 'کن' نہیں کہتے ہیں، یہ بطور مجاز کے ہے، اور مقصود یہ ہے کہ فوراً ہی اللہ تعالیٰ کے ارادہ کے مطابق چیز وجود میں آ جاتی ہے، جب کہ اشاعرہ کے نزدیک یہ حقیقت پر محمول ہے، یعنی اللہ تعالیٰ کے کلام قدیم 'کن' کے تحت چیزیں وجود میں آتی ہیں۔

(۱۴) اگر کوئی شخص مرتد ہو جائے تو اس کے اعمال جط ہو جائیں گے، اس پر تو دونوں فریقوں کا اتفاق ہے؛ لیکن پھر وہ تائب ہو جائے تو کیا اس کے نیک اعمال واپس آ جائیں گے، اس سلسلہ میں ماتریدیہ کی رائے یہ ہے کہ اس کے اعمال واپس آ جائیں گے، اور اس کو ان کا اجر حاصل ہوگا، اشاعرہ کی رائے اس کے خلاف ہے۔

(۱۵) کافروں کو کفر کے علاوہ کیا فرائض و واجبات کے ترک کرنے پر بھی عذاب ہوگا؟ ماتریدیہ کے نزدیک ترک اعمال پر عذاب نہ ہوگا؛ بلکہ اسے صرف کفر کا عذاب ہوگا، جب کہ اشاعرہ کفر کے علاوہ ترک اعمال کی وجہ سے زائد عذاب دیئے جانے کے قائل ہیں۔

(۱۶) ماتریدیہ کے نزدیک انبیاء کرام کبار سے بھی معصوم ہیں اور صغائر سے بھی، یہی نقطہ نظر علامہ اسفرائینی اور قاضی عیاضؒ کا ہے جو مذہباً اشعری تھے، جب کہ اشاعرہ کے نزدیک انبیاء سے کبار کا ارتکاب تو نہیں ہو سکتا؛ لیکن صغائر کا ارتکاب ہو سکتا ہے۔

(۱۷) ماتریدیہ کے نزدیک حالت یاس کا ایمان تو مقبول نہیں ہے؛ لیکن توبہ مقبول ہے، جب کہ اشاعرہ کے نزدیک حالت یاس کی توبہ بھی مقبول نہیں۔

ماترید یہ اور معتزلہ کے درمیان اختلاف

چوں کہ ماترید یہ کا مذہب اشاعرہ اور معتزلہ کے درمیان ہے؛ اس لئے ان مسائل کی وضاحت بھی ضروری معلوم ہوتی ہے، جن میں ماترید یہ کا نقطہ نظر معتزلہ سے مختلف ہے، اور وہ یہ ہیں :

(۱) اس میں اختلاف ہے کہ ایمانیات کے جاننے کا ذریعہ عقل ہے یا نقل، یعنی کتاب و سنت؟ معتزلہ کہتے ہیں کہ اس کا ذریعہ عقل ہے، اشاعرہ کہتے ہیں کہ نقل ہے، ماترید یہ نے درمیانی راستہ اختیار کیا کہ اللہ تعالیٰ کی ذات و صفات اور نبوت و رسالت کی معرفت عقل سے ہے اور آخرت کی تفصیلات کو جاننے کا ذریعہ نقل ہے۔

(۲) معتزلہ بھی اسمائے الہی کے قائل ہیں؛ لیکن وہ کہتے ہیں کہ یہ اسماء صفات پر دلالت نہیں کرتے، ذات پر دلالت کرتے ہیں، جب کہ ماترید یہ کے نزدیک یہ صفات پر بھی دلالت کرتے ہیں۔

(۳) معتزلہ اللہ تعالیٰ کے لئے صفات کا انکار کرتے ہیں؛ جب کہ ماترید یہ اللہ تعالیٰ کے لئے ۸ صفات ذاتیہ، علم، حیات، قدرت، ارادہ، سمع، بصر، کلام، اور تکوین کو ثابت کرتے ہیں۔

(۴) معتزلہ کے نزدیک قرآن مجید ازلی نہیں ہے، جب کہ ماترید یہ کے نزدیک اللہ تعالیٰ کا کلام نفسی قدیم، ازلی اور غیر مخلوق ہے۔

(۵) معتزلہ کے نزدیک انسان اپنے افعال کا خود خالق ہے، جب کہ ماترید یہ کے نزدیک افعال کا خلق اللہ تعالیٰ کی طرف سے ہوتا ہے اور کسب بندہ کی طرف سے۔

(۶) رویت باری کے معتزلہ قائل نہیں، ماترید یہ اس کے قائل ہیں۔

(۷) جنت دوزخ معتزلہ کے نزدیک نہ ابھی پیدا ہوئی ہیں اور نہ ابھی موجود ہیں؛

بلکہ قیامت میں پیدا کی جائیں گی، ماترید یہ کے نزدیک وہ پیدا ہو چکی ہیں۔

(۸) معتزلہ عذاب قبر، میزان، پل صراط اور اہل کبار کے لئے شفاعت کے قائل

نہیں، ماترید یہ ان سب کے قائل ہیں۔

- (۹) معتزلہ کرامات اولیاء کے قائل نہیں، ماتریدیہ قائل ہیں۔
- (۱۰) معتزلہ کے نزدیک ایمان تصدیق، اقرار اور عمل کا نام ہے، ماتریدیہ کے نزدیک اصل ایمان تصدیق بالقلب ہے۔
- (۱۱) معتزلہ کے نزدیک مرتکب کبیرہ دنیا میں کفر و ایمان کے درمیان ہے اور آخرت میں اس کی جگہ دوزخ ہے، جب کہ ماتریدیہ کے نزدیک وہ مومن ہے۔
- (۱۲) معتزلہ کے نزدیک مقلد کا ایمان معتبر نہیں، جب کہ ماتریدیہ کے نزدیک مقلد کا ایمان درست ہے؛ لیکن دلیل سے واقف نہ ہونا اس کی کوتاہی ہے۔
- (۱۳) معتزلہ کے نزدیک ایمان میں کمی و زیادتی ہوتی ہے، جب کہ ماتریدیہ کے نزدیک ایمان میں کمی و زیادتی نہیں ہوتی؛ اس لئے کہ اعمال ان کے نزدیک ایمان کا جزء نہیں ہیں۔

جن مسائل میں ماتریدیہ اور معتزلہ کا اتفاق ہے

ماتریدیہ جن باتوں میں معتزلہ کی موافقت کرتے ہیں، ان میں سے چند اہم امور یہ ہیں :

- (۱) عقل و فہم کا استعمال کر کے اللہ تعالیٰ کی معرفت حاصل کرنے اور ایمان لانے کا واجب ہونا، چاہے شارع کی نص انسان تک نہ پہنچی ہو۔
- (۲) یہ نقطہ نظر کہ اللہ تعالیٰ کا ہر فعل کسی نہ کسی حکمت اور علت پر مبنی ہوتا ہے۔
- (۳) کسی چیز کے حسن و قبح کو معلوم کرنے کا ایک ذریعہ عقل بھی ہے؛ البتہ معتزلہ کے یہاں عقل کی حیثیت حاکم کی ہے اور ماتریدیہ کے نزدیک وہ حکم الہی کے تابع ہے۔
- (۴) یہ بات کہ اللہ تعالیٰ ان چیزوں کا مکلف نہیں بناتے جو طاقت سے باہر ہوں۔
- (۵) عقائد میں تنہا خبر واحد کا معتبر نہیں ہونا؛ کیوں کہ خبر واحد ظنی الثبوت ہے اور عقائد کا تعلق ایمان و کفر سے ہے؛ اس لئے اس میں یقینی دلیل ہونی چاہئے۔

ماترید یہ اور اہل سنت کے دوسرے مسالک

اہل سنت والجماعت کے دوسرے مکاتب اور ماترید یہ کے طرز فکر میں جو فرق ہے، ان میں بعض تو وہی ہیں جن میں ماترید یہ نے معتزلہ کی موافقت کی ہے، یعنی عقل کے ذریعہ اللہ تعالیٰ کی معرفت کا ممکن ہونا اور ایمان کا واجب ہونا، حسن و قبح کا ایک ذریعہ عقل کو قرار دینا؛ لیکن اس کے علاوہ اصولی بات یہ ہے کہ ماترید یہ تاویل اور تفویض دونوں کے قائل ہیں اور تاویل کے قائل ہونے کی بنیاد پر وہ قرآن و حدیث کے الفاظ میں بعض جگہ معنی حقیقی کے بجائے معنی مجازی مراد لینے کو درست سمجھتے ہیں؛ اسی لئے ان کے یہاں تاویل معتزلہ سے کم اور اشاعرہ سے زیادہ ہے؛ کیوں کہ ان کا نقطہ نظریہ ہے کہ قرآن و حدیث میں بہت سے الفاظ وہ ہیں جن میں تاویل کے بغیر چارہ کار نہیں، مثلاً: اللہ تعالیٰ کا ارشاد ہے: ”نَنْسِفُكُمْ كَمَا نَسِيتُمْ لِقَاءَ يَوْمِكُمْ هَذَا“ (جاثیہ: ۳۴) اس میں اللہ تعالیٰ کی طرف بھولنے کی نسبت ہے، ظاہر ہے کہ اس کی تاویل کرنی ہوگی، یا جیسے رسول اللہ ﷺ نے فرمایا: ”ابن آدم کا قلب اللہ تعالیٰ کی انگلیوں میں سے دو انگلی کے درمیان ہے، تو کیا اس کو معنی حقیقی پر محمول کیا جائے گا کہ انسان کے جسم میں قلب کے دونوں طرف اللہ تعالیٰ کی دو انگلیاں ہیں؟ ظاہر ہے کہ اس کا معنی یہی ہو سکتا ہے کہ انسان کا دل اللہ تعالیٰ کے ارادہ اور قدرت میں ہے کہ وہ جس طرف چاہے اسے پھیر دے۔

حقیقت یہ ہے کہ ماترید یہ کا مذہب عقل و نقل دونوں سے ہم آہنگ ہے، اور وہ ایمانیات کی ایسی تشریح کرتا ہے جو کتاب و سنت سے متصادم بھی نہیں اور عقل سے ہم آہنگ بھی ہے؛ اسی لئے بعض اہل علم نے لکھا ہے کہ اہل سنت والجماعت میں ماترید یہ کا موقف سب سے زیادہ اسلامی روح کے مطابق ہے، اس مکتبہ فکر کی پیدائش تو ماوراء النہر کے علاقہ میں ہوئی؛ لیکن خلافت عثمانیہ کے اس کو اختیار کر لینے کی وجہ سے یہ اشاعرہ کے بعد سب سے بڑا اعتقادی مذہب بن گیا، ماضی قریب میں خضری بک، طاش کبری زادہ (متوفی: ۱۳۷۱ھ)، علامہ احمد

بن حسن بیاضیؒ (متوفی: ۱۰۹۸ھ)، علامہ زاہد الکوثریؒ (متوفی: ۱۷۱۳ھ)، اور مصطفیٰ صبریؒ (متوفی: ۱۷۳۳ھ) جیسے علماء کے اس کلامی مذہب سے وابستہ ہونے کی وجہ سے اس کو ایک نئی قوت حاصل ہوئی۔

حنابلہ

امام احمد بن حنبلؒ ائمہ متبوعین میں سے ایک ہیں، امام احمد بن حنبلؒ جہاں ایک بڑے محدث اور فقیہ تھے، وہیں انھوں نے اپنے زمانہ میں اہل سنت والجماعت کے خلاف اٹھنے والے افکار کا مقابلہ بھی کیا، خاص کر معتزلہ جن کو اس وقت سیاسی پشت پناہی حاصل تھی، کے خلاف انھوں نے بہت جرأت کے ساتھ اہل سنت کے نقطہ نظر کو پیش کیا، عام طور پر ان کا طرز فکر اور اسلوب استدلال وہی تھا، جو امام ابو حنیفہؒ، امام مالکؒ اور امام شافعیؒ یا دوسرے علماء کا ہے؛ چوں کہ ان کا سابقہ معتزلہ سے تھا اور معتزلہ نقل کے مقابلہ عقل کو زیادہ اہمیت دیتے تھے، اور اس کی وجہ سے بہت سی نصوص کی دوراز کار تاویل کرتے تھے؛ اس لئے انھوں نے عقل کے بجائے نقل کو اصل بنانے کی دعوت دی۔

امام احمد بن حنبلؒ کا اسم گرامی احمد، والد کا نام محمد، دادا کا حنبل اور کنیت ابو عبد اللہ تھی، ماں باپ دونوں کی طرف سے آپ کا نسب عرب کے قبیلہ ربیعہ کی شاخ شیبان سے ملتا ہے؛ اس لئے آپ شیبانی کہلاتے ہیں، آباء واجداد، مرو میں رہتے تھے، وہاں سے بغداد آئے، اور بغداد میں ہی ربیع الاول ۱۶۴ھ میں پیدا ہوئے، کوفہ، بصرہ، مکہ، مدینہ، شام اور یمن کے اسفار طلب علم کے لئے کئے، امام شافعیؒ، سفیان بن عیینہؒ وغیرہ، آپ کے اساتذہ میں ہیں، امام بخاری، امام مسلم جیسے اساطین علم نے آپ سے روایت لی ہے، حدیث و فقہ دونوں میں آپ کو نمایاں درجہ حاصل ہے، جہاں علم کی دنیا میں آپ کی خدمات کو قدر و منزلت کی نگاہ سے دیکھا جاتا ہے، وہیں دعوت و عزیمت اور حق پر استقامت کی تاریخ میں بھی آپ کی حیات نقش جاوداں کی حیثیت رکھتی ہے کہ ۲۱۸ھ تا ۲۴۳ھ میں آپ کو عباسی خلفاء (مامون، معتصم اور واثق) کی طرف سے سخت ابتلاؤں اور آزمائشوں سے گزرنا پڑا اور اس کوچہ امتحان کی آبلہ پائی میں کہیں

آپ کے قدم میں تزلزل پیدا نہیں ہوا، ۲۴۱ھ میں ماہ ربیع الاول ۲۴۱ھ ہی میں آپ کی وفات ہوئی۔

اس پر تمام اہل سنت کا اتفاق ہے کہ نصوص کو عقل پر تقدم حاصل ہے؛ لیکن امام احمدؒ کی اس فکر کو سمجھنے میں آگے چل کر ان لوگوں کی فکر یکساں نہیں رہی، جو اپنے آپ کو ان کی جانب منسوب کیا کرتے تھے؛ چنانچہ امام احمدؒ کی جانب اپنے آپ کو منسوب کرنے والوں میں تین قسم کے گروہ ہو گئے۔

(۱) وہ لوگ جن کا کلامی بحثوں میں عقلی دلائل کی طرف زیادہ جھکاؤ ہو گیا، انھوں نے اشاعرہ بلکہ بعض دفعہ معتزلہ کی آراء کو بھی اختیار کیا، جیسے حنابلہ بغداد کے شیخ ابن عقیلؒ، المعتمدؒ کے مصنف ابو یعلیٰؒ، ابن الجوزیؒ، جو عقائد میں مختلف کتابوں کے مولف ہیں وغیرہ، یہاں تک کہ ابن عقیل کو تو بعضوں نے ان کے اس رجحان کی وجہ سے اہل سنت والجماعت سے خارج قرار دیا ہے۔

(۲) دوسرا گروہ وہ تھا جس نے ظاہر نص کے التزام میں غلو اور تشدد سے کام لیا، جیسے اللہ تعالیٰ کے لئے جہت کے مسئلہ میں، اسی طرح انھوں نے اللہ تعالیٰ کے لئے ”وجہ، ید وغیرہ“ کے الفاظ کی ایسی تشریح کی، جو حشویہ اور مجسمہ کے قریب پہنچ گئی، علامہ نسفیؒ ان حضرات کا ”مستشفہ“ کے لفظ سے ذکر کرتے ہیں۔

(۳) تیسرا گروہ ان دونوں کے درمیان ہے جو نص کو پوری اہمیت دیتا ہے اور عقل کو بھی معطل قرار نہیں دیتا، اس گروہ کی ترجمانی ابن الزعفرانیؒ، ابن قدامہؒ کرتے ہیں، اور اس کے سب سے بڑے نمائندہ علامہ ابن تیمیہؒ ہیں۔

ماضی قریب میں شیخ محمد بن عبد الوہابؒ نے نجد و حجاز میں جو تحریک شروع کی، اس تحریک کی نسبت بھی امام احمد بن حنبلؒ کی طرف کی جاتی ہے؛ چوں کہ اشاعرہ اور ماتریدیہ کا مذہب پورے عالم اسلام پر حاوی رہا؛ اس لئے ایک کلامی مذہب کی حیثیت سے مذہب ”حنبلی“ کو زیادہ فروغ حاصل نہ ہو سکا؛ لیکن موجودہ دور میں چوں کہ سعودی حکومت نے اس مذہب کو

اختیار کر لیا ہے اور سرکاری طور پر اس کی تبلیغ و اشاعت ہوتی ہے؛ اس لئے اس کلامی دبستان فکر کا حلقہ بھی وسعت اختیار کر رہا ہے، خاص کر خلیجی ملکوں میں اب بڑی تعداد کا یہی مذہب ہے۔

اشاعرہ و ماتریدیہ اور حنابلہ کے درمیان اختلاف

حنابلہ اور اشاعرہ و ماتریدیہ کے درمیان جو اختلافات پائے جاتے ہیں، ان میں سے چند اہم نکات یہ ہیں :

(۱) اشاعرہ اور ماتریدیہ کے نزدیک ایمان 'تصدیق قلبی' کا نام ہے، اقرار باللسان اور عمل بالارکان ایمان کا جزء نہیں ہے؛ بلکہ ایمان کے آثار میں سے ہیں؛ لیکن حنابلہ کے نزدیک ایمان تصدیق، اقرار اور عمل کے مجموعہ کا نام ہے؛ تاہم اس پر ان کا بھی اتفاق ہے کہ قول یا عمل کے فوت ہونے کی وجہ سے انسان دائرہ ایمان سے باہر نہیں نکل جاتا۔

(۲) اللہ تعالیٰ کی معرفت کا ایک اہم ذریعہ ماتریدیہ کے نزدیک عقل ہے اور اشاعرہ میں بھی امام الحرمین علامہ عبدالملک جوینی، امام فخر الدین رازی، امام غزالی اور علامہ سیف الدین آمدی وغیرہ اسی کے قائل ہیں، حنابلہ کے نزدیک اللہ تعالیٰ کی معرفت میں عقل کا کوئی دخل نہیں ہے۔

(۳) اشاعرہ اللہ تعالیٰ کے لئے سات صفات ذاتیہ کے قائل ہیں، ماتریدیہ نے اس پر ایک آٹھویں صفت تکوین کا اضافہ کیا ہے، اور دوسری صفات استواء، علو، نزول وغیرہ کی تاویل کرتے ہیں؛ لیکن حنابلہ کے نزدیک یہ صفات بھی اپنے حقیقی معنی کے ساتھ اللہ تعالیٰ کے لئے ثابت ہیں۔

(۴) قرآن مجید تمام اہل سنت کے یہاں غیر مخلوق ہے؛ لیکن اس سے مراد اشاعرہ اور ماتریدیہ کے نزدیک کلام نفسی ہے، اس کی ترجمانی کرنے والے حروف و اصوات اشاعرہ و ماتریدیہ کے نزدیک قدیم نہیں ہیں؛ لیکن حنابلہ کے نزدیک یہ بھی قدیم ہیں، اور اللہ کے کلام کو سننے کا مطلب یہ ہے کہ اللہ تعالیٰ کے الفاظ و حروف کو براہ راست فرشتے سنتے ہیں، حضرت جبرئیل علیہ السلام نے سنا ہے اور حضرت موسیٰ علیہ السلام نے بھی اس کی سماعت کی ہے۔

(۵) اشاعرہ اور ماترید یہ بندوں کے افعال کا خالق اللہ کو مانتے ہیں؛ لیکن کہتے ہیں کہ انسان کو ارادہ کی قدرت دی گئی ہے اور اسی کا نام کسب ہے اور اسی کی وجہ سے ثواب و عقاب ہے؛ لیکن حنابلہ کہتے ہیں کہ یہ ارادہ بھی اللہ تعالیٰ ہی کی طرف سے ہے۔

(۶) اشاعرہ کہتے ہیں کہ اللہ تعالیٰ انسان کو ایسی چیز کا مکلف کر سکتے ہیں جو اس کی طاقت سے زیادہ ہو، حنابلہ کے نزدیک یہ درست نہیں ہے؛ کیوں کہ قرآن میں صاف کہا گیا ہے کہ اللہ تعالیٰ کسی انسان کو تکلیف مالا یطاق کا مکلف نہیں کرتے۔

(۷) اشاعرہ کہتے ہیں کہ حسن و قبح کو عقل سے نہیں جانا جاسکتا، نقل ہی سے جانا جاسکتا ہے؛ حنابلہ اس کو غلط قرار دیتے ہیں کہ یہ گویا اس بات کو تسلیم کرنا ہوا کہ اللہ تعالیٰ ایسی باتوں کا بھی حکم دیتے ہیں جو عقل کے اعتبار سے فبیح ہے۔

(۸) اشاعرہ کے نزدیک اسباب کا مسببات کے پائے جانے میں کوئی اثر نہیں ہے، مثلاً: آگ میں جلانے کی تاثیر نہیں ہے؛ بلکہ جب لکڑی کے ساتھ آگ کا اتصال ہوتا ہے تو اللہ تعالیٰ کی طرف سے جلانے کا حکم ہوتا ہے، اس کی وجہ سے لکڑی جلتی ہے، حنابلہ کہتے ہیں کہ ایسا نہیں ہے؛ بلکہ اللہ تعالیٰ نے ہی سبب اور مسبب کو پیدا کیا ہے، جب سبب کا تحقق ہوگا تو مسبب کا تحقق ہوگا، یہ اللہ تعالیٰ کی قدرت کے منافی نہیں ہے۔

(۹) اشاعرہ کہتے ہیں کہ اللہ تعالیٰ کے افعال کا حکمت و علت پر مبنی ہونا اللہ تعالیٰ پر لازم نہیں ہے، حنابلہ کہتے ہیں کہ اللہ تعالیٰ کے تمام افعال حکمت پر مبنی ہیں۔

(۱۰) رویت باری کے قائل تو اشاعرہ بھی ہیں اور ماترید یہ بھی؛ لیکن وہ رویت جہت اور مقابلہ سے منزہ ہوگی، یعنی جیسے عام طور پر جن اشیاء کو دیکھا جاتا ہے، وہ ایک مقررہ جہت میں ہوتی ہیں اور اس کا وجود دیکھنے والے کے مقابل ہوتا ہے، ایسا نہیں ہوگا؛ لیکن حنابلہ کے نزدیک اللہ تعالیٰ کی رویت جہت اور مقابلہ کے ساتھ ہوگی۔

اگرچہ کہ اشاعرہ، ماترید یہ اور حنابلہ کے درمیان بہت سے مسائل میں اختلاف رائے نظر آتا ہے؛ لیکن نتیجہ کے اعتبار سے یہ اختلاف اتنا شدید نہیں ہے جیسا کہ پیش کیا جاتا ہے،

بالخصوص آج کل اشاعرہ اور حنابلہ کے درمیان جس قسم کی آویزش پیدا ہو گئی ہے، وہ بے محل معلوم ہوتی ہے، حقیقت یہ ہے کہ یہ تینوں کلامی فرقے اہل سنت والجماعت میں داخل ہیں۔

آج کل حنابلہ کے یہاں ان کے مذہب کی ترجمان کی حیثیت سے جو کتاب سب سے زیادہ مقبول ہے اور اہل علم کا مرجع ہے وہ امام ابو جعفر احمد بن محمد الطحاوی حنفیؒ (مولود: ۲۳۹ھ، متوفی: ۳۲۲ھ) کی تالیف ”عقیدۃ الطحاوی“ اور قاضی ابوالحسن علی بن علاء الدین ابن العزدمشقی حنفیؒ کے قلم سے اس کی شرح ہے، یہی متن و شرح موجودہ خلیجی ممالک میں عقیدہ کی کتاب کی حیثیت سے سب سے زیادہ معتبر مانی جاتی ہے۔

تمرینی سوالات

- (۱) اہل سنت والجماعت کے اعتقادی مسالک کیا ہیں؟
- (۲) امام ابوالحسن اشعریؒ کے مذہب معتزلہ کو چھوڑنے کا کون سا واقعہ ہوا؟
- (۳) مسلک اشعری کو کن علماء کے ذریعہ فروغ حاصل ہوا؟
- (۴) امام ابوالحسن اشعریؒ نے توحید، عدل، اعمال صالحہ، اللہ تعالیٰ پر اعمال کے اعتبار سے ثواب و عذاب کا وجوب اور فاسق حکمرانوں کے خلاف بغاوت کے سلسلے میں معتزلہ کے مقابلہ کیا متعدل رائے اختیار کی ہے؟
- (۵) رویت باری تعالیٰ کے اور معجزات کے سلسلے میں معتزلہ اور اہل سنت کے درمیان کیا اختلاف ہے؟
- (۶) صفات باری تعالیٰ کے بارے میں اشاعرہ اور معتزلہ کا کیا اختلاف ہے؟
- (۷) اشاعرہ اور معتزلہ کے درمیان جن مسائل میں اختلاف پایا جاتا ہے، ان میں سے چند کا ذکر کیجئے؟
- (۸) مسلک ماتریدیہ کے مؤسس کون ہیں؟ نیز اس مسلک کی چند اہم شخصیتوں کے نام لکھئے؟

(۹) اشاعرہ اور ماتریدیہ کے درمیان جن اُمور میں اختلاف ہے، ان میں سے پانچ اُمور ذکر کیجئے؟

(۱۰) ماتریدیہ اور معتزلہ کے درمیان جن اُمور میں اختلاف ہے، ان پر اختصار کے ساتھ روشنی ڈالئے؟

(۱۱) تفویض اور تاویل سے کیا مراد ہے؟ اور اس سلسلے میں ماتریدیہ کا نقطہ نظر کیا ہے؟

(۱۲) کس مسئلہ کی وجہ سے عہد عباسی میں امام احمدؒ کو ابتلاء و آزمائش سے گزرنا پڑا؟

(۱۳) موجودہ دور میں اعتقادی اعتبار سے بعض علاقوں میں مسلک حنبلی کو کیوں فروغ حاصل ہوا؟

(۱۴) حنابلہ کا اشاعرہ اور ماتریدیہ سے جن مسائل میں اختلاف رہا ہے، ان میں سے پانچ کا ذکر کیجئے؟

(۱۵) آج کل کونسی کتاب مسلک حنبلی کی ترجمان سمجھی جاتی ہے؟



آسان علم کلام

چھٹا باب
اہل سنت والجماعت کے عقائد

ایمان کی حقیقت

ایمان ان تمام امور کو دل سے ماننے کو کہتے ہیں جن کا جزو دین ہونا دلیل قطعی سے ثابت ہو، جو بات اجمالی طور پر ثابت ہو، ان کو اجمالی طور پر تسلیم کرنا، اور جو بات تفصیل کے ساتھ ثابت ہو، ان کو تفصیل کے ساتھ ماننا ضروری ہے؛ چنانچہ علامہ آلوسیؒ فرماتے ہیں :

وأما في الشرع فهو : التصديق بما علم مجئ النبي
صلى الله عليه وسلم ضرورة ، تفصيلاً فيما علم
تفصيلاً ، وإجمالاً فيما علم إجمالاً ، وهذا مذهب
جہور المحققين - (۱)

دلیل قطعی سے یہ مراد ہے کہ وہ قرآن یا حدیث متواتر سے ثابت ہو، اور اپنے معنی پر اس کی دلالت واضح ہو، جیسے: نماز، روزہ، حج و زکوٰۃ کی فرضیت، سود و شراب کی حرمت، ختم نبوت وغیرہ :

والمراد حصول العلم الضروري بثبوته عن النبي
صلى الله عليه وسلم لا كون الثابت ضرورياً ، وهذا
العلم إنما يحصل بالتواتر - (۲)

تصدیق

یہ بات کہ ”ایمان دل سے تسلیم کرنے یعنی تصدیق قلبی کا نام ہے“ کی بہت سی دلیلیں ہیں، جن میں چند یہ ہیں :

(۲) فتح الملہم: ۱/۴۰۵۔

(۱) روح المعانی: ۱/۱۱۳۔

۱۔ اللہ تعالیٰ نے ایمان کی نسبت قلب کی طرف کی ہے اور قلب تصدیق ہی کا محل ہے نہ کہ اقرار اور عمل صالح کا؛ کہ اقرار کا محل زبان ہے، اور افعال کا محل اعضاء و جوارح ہیں؛ چنانچہ اللہ تعالیٰ کا ارشاد ہے :

أُولَٰئِكَ كَتَبَ فِي قُلُوبِهِمُ الْإِيمَانَ - (۱)

مِنَ الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِنْ قُلُوبُهُمْ - (۲)

۲۔ رسول اللہ ﷺ نے ارشاد فرمایا: ”يُخْرَجُ مِنَ النَّارِ مَنْ كَانَ فِي قَلْبِهِ

مِثْقَالُ ذَرَّةٍ مِنَ الْإِيمَانِ“ - (۳)

۳۔ حدیث جبریل (۴) جس میں آپ ﷺ نے ان چیزوں کو ایمان میں شامل فرمایا

ہے، جن کا تعلق دل کے یقین سے ہے۔

اقرار باللسان

اگرچہ ایمان قلب کی تصدیق کا نام ہے؛ لیکن جن باتوں پر ایمان لانا ضروری ہے، ان کا اقرار کرنے کی بھی بڑی اہمیت ہے؛ لہذا :

☆ اگر کوئی شخص اقرار تو کرے؛ لیکن دل اس پر مطمئن نہیں ہو تو آخرت کی نجات کے اعتبار سے وہ مومن شمار نہیں ہوگا، کافر ہوگا، اور اگر اسی حالت میں اس کی موت ہوگئی تو اس کا ٹھکانہ ہمیشہ کے لئے دوزخ ہوگا۔

☆ لیکن دنیا میں اس پر وہی احکام جاری ہوں گے، جو مسلمانوں کے ہیں، جیسا کہ رسول اللہ ﷺ کے زمانہ میں منافقین تھے۔

☆ اقرار باللسان عام حالات میں تو واجب نہیں ہے؛ لیکن عند الطلب واجب ہے؛

چنانچہ علامہ ابن ہمام فرماتے ہیں :

(۱) سورہ مجادلہ: ۲۲۔ (۲) سورہ مائدہ: ۴۱۔

(۳) سنن ترمذی، باب ماجاء فی الکبر، حدیث نمبر: ۱۹۹۹۔

(۴) صحیح البخاری، باب سوال جبریل النبی ﷺ، حدیث نمبر: ۵۰۔

... أن أهل القول الأول اتفقوا على أنه يلزم أن
يعتقد أنه متى طلب منه الإقرار أتى به ، فإن طوب
ولم يقر فهو كفر عناد - (۱)

☆ اگر کوئی شخص ارکان ایمان کی تصدیق کرتا ہو؛ لیکن اس نے زبان سے اقرار نہیں
کیا ہو تو وہ مومن ہی ہوگا :

قال بعضهم : الإقرار باللسان شرط الإيمان في حق
إجراء الأحكام فقط ، حتى إن من صدق الرسول
صلى الله عليه وسلم في جميع ما جاء به من عند الله
تعالى فهو مؤمن فيما بينه وبين الله تعالى ، وإن لم
يقر بلسانه ، وقال حافظ الدين النسفي : هو
المروى عن أبي حنيفة ، وإليه ذهب الأشعري في أصح
الروايتين ، وهو قول أبي منصور الباتريدي - (۲)

معرفت

☆ اگر کسی شخص کو امور ایمان کی معرفت تو ہو، وہ اپنی عقل اور تجربہ کی بنا پر اس کو
درست سمجھتا ہو؛ لیکن تسلیم نہیں کرتا ہو، تو یہ معرفت ایمان کے لئے کافی نہیں ہے، جیسا کہ اہل مکہ
آپ ﷺ کے نبی برحق ہونے کو جانتے تھے؛ لیکن مانتے نہیں تھے، اللہ تعالیٰ کا ارشاد ہے :

وَجَحَدُوا بِهَا وَاسْتَيْقَنَتْهَا أَنْفُسُهُمْ ظُلُمًا وَعُظْمًا - (۳)

اسی طرح اہل کتاب آپ کے نبی ہونے کو اچھی طرح جانتے تھے؛ لیکن تسلیم نہیں

کرتے تھے :

الَّذِينَ اتَيْنَهُمُ الْكِتَابَ يَعْرِفُونَهُ كَمَا يَعْرِفُونَ
أَبْنَاءَهُمْ - (۴)

(۲) فتح الملہم: ۱/۱۱۱۔

(۱) روح المعانی: ۱/۱۱۴۔

(۳) بقرہ: ۱۴۶۔

(۴) نمل: ۱۴۔

لہذا صرف معرفت کا حاصل ہونا مومن ہونے کے لئے کافی نہیں ہے؛ بلکہ تصدیق و تسلیم ضروری ہے؛ کیوں کہ معرفت ایک غیر اختیاری کیفیت ہے اور تصدیق قلب کا اختیاری فعل، اور ایمان لانے میں اختیار مطلوب ہے، علامہ زبیدیؒ فرماتے ہیں :

التصديق لغة هو : نسبة الصدق إلى القائل وهو

فعل ، والمعرفة ليست فعلاً ، إنما هو من قبيل

الكيف - (۱)

اعمالِ صالحہ

ایمان سے متعلق تیسری اہم چیز ہے: عمل، یہ ایمان کا جز نہیں ہے؛ اس لئے کہ :

● ایمان کا محل قلب ہے (جیسا کہ اوپر مذکور ہوا) اور عمل صالح کا محل اعضاء و جوارح

ہیں۔

● قرآن مجید میں متعدد مواقع پر عمل صالح کا ایمان پر عطف کیا گیا ہے، مثلاً :

إِلَّا الَّذِينَ آمَنُوا وَعَمِلُوا الصَّالِحَاتِ - (التین: ۶)

اور معطوف اور معطوف علیہ کے درمیان مغائرت ہوتی ہے۔

● قرآن مجید میں عمل صالح کے لئے ایمان کو شرط قرار دیا گیا ہے :

وَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ - (طہ: ۱۱۲)

اور شرط و مشروط میں مغائرت ہوتی ہے۔

البتہ اعمالِ صالحہ کی بھی بڑی اہمیت ہے، یہ ایمان کے ثمرات ہیں، قرآن و حدیث میں جہاں کہیں عمل پر ایمان کا اطلاق کیا گیا ہے، وہاں ثمرہ ایمان مراد ہے، اگر تصدیق نہ ہو تو انسان آخرت میں ہمیشہ کے لئے دوزخ میں ڈالا جائے گا، اور تصدیق ہو؛ لیکن عمل صالح مفقود ہو، یا اس میں کمی ہو اور اللہ تعالیٰ معاف نہ کریں تو وہ بھی دوزخ میں ڈالا جائے گا، مگر ہمیشہ کے لئے نہیں۔

ایمان اور اسلام

”ایمان“ سے قریب دوسری تعبیر ”اسلام“ ہے، ایمان نام ہے تصدیق کا، اور اسلام کہتے ہیں استسلام یعنی اطاعت و فرمانبرداری کو؛ چنانچہ امام غزالیؒ فرماتے ہیں :

والحق فيه أن الإيمان عبارة عن التصديق ...

والإسلام عبارة عن التسليم والاستسلام بالاذعان

والانقياد الخ - (۱)

نیز علامہ بزودئیؒ فرماتے ہیں :

الإيمان هو التصديق والإسلام هو الانقياد - (۲)

چنانچہ جب رسول اللہ ﷺ سے اسلام کی حقیقت دریافت کی گئی تو آپ نے فرمایا :

الإسلام أن تعبد الله ولا تشرك به ، وتقيم الصلاة ،

وتؤدى الزكاة المفروضة وتصوم رمضان - (۳)

جو منافقین ظاہری طور پر مومن ہونے کا اقرار کرتے تھے؛ لیکن حقیقت میں صاحب ایمان

نہیں ہوتے تھے، اللہ تعالیٰ نے ان کے بارے میں فرمایا :

قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا

وَلَمَّا يَدْخُلِ الْإِيمَانُ فِي قُلُوبِكُمْ - (حجرات: ۱۴)

لیکن چوں کہ ایمان و یقین کا اثر اطاعت و انقیاد کی صورت میں ظاہر ہوتا ہے، جس کے

دل میں ایمان ہوتا ہے، اس کے اندر اطاعت ہوتی ہے، اور جو اللہ اور اس کے رسول کا مطیع

و فرمانبردار ہوتا ہے، اس میں ایمان و یقین ہوتا ہے؛ اس لئے بعض دفعہ ایمان کی جگہ اسلام

یا اسلام کی جگہ ایمان کا لفظ استعمال ہوتا ہے اور قرآن و حدیث میں اس کی مثالیں موجود ہیں۔

(۱) قواعد العقائد للغزالی: ۲۳۶۔

(۲) أصول الدين: ۵۴۔

(۳) بخاری، کتاب الایمان، باب سوال جبرئیل الخ، حدیث نمبر: ۵۰۔

یوں تو دین کے تمام عملی احکام اسلام میں شامل ہیں؛ چاہے ان کا تعلق عبادات سے ہو یا معاملات سے، اور معاشرت سے ہو یا اخلاق سے، مگر اس کے چار بنیادی ارکان ہیں: نماز، روزہ، حج، زکوٰۃ۔

کفر

کفر کے معنی انکار کے ہیں، جن باتوں کا بالضرورۃ دین میں سے ہونا ثابت ہو، ان میں سے کسی بات کا انکار کرنا کفر ہے، اس سلسلہ میں دو باتیں اہم ہیں :

(الف) مومن ہونے کے لئے تو ان تمام باتوں کو تسلیم کرنا ضروری ہے، جو ثابت ہوں؛ لیکن کافر قرار پانے کے لئے تمام باتوں کا انکار ضروری نہیں ہے، اگر تمام باتوں کو مانتا ہو اور ایک کا بھی انکار کر دے تو وہ کافر ہو جائے گا؛ اسی لئے حضرت ابو بکر صدیقؓ نے مانعین زکوٰۃ سے جہاد فرمایا تھا؛ (۱) حالاں کہ وہ دوسرے ارکان اسلام کے منکر نہیں تھے۔

(ب) اگر کوئی شخص زبان سے ایمان کا اقرار کرتا ہو؛ لیکن عملی طور پر کفر کا مرتکب ہو تو وہ بھی کافر ہوگا، جیسے: کلمہ توحید پڑھتا ہو اور بت پرستی بھی کرتا ہو۔

ارکان ایمان

یوں تو ان تمام باتوں کو تسلیم کرنا ایمان میں شامل ہے، جو دلیل قطعی سے ثابت ہوں؛ لیکن اس کے چھ بنیادی ارکان ہیں :

- (۱) اللہ پر ایمان۔
- (۲) رسول پر ایمان۔
- (۳) آسمانی کتابوں پر ایمان۔
- (۴) ملائکہ پر ایمان۔
- (۵) آخرت پر ایمان۔
- (۶) تقدیر پر ایمان۔

(۱) صحیح البخاری، باب اخذ العتاق فی الصدقہ، حدیث نمبر: ۱۴۵۶۔

قرآن وحدیث میں ان امورستہ کا خاص طور پر ذکر فرمایا گیا ہے؛ چنانچہ ارشاد ہے :

وَلِكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ

وَالْكِتَابِ وَالنَّبِيِّينَ - (بقرہ: ۱۷۷)

اسی طرح کفر کا ذکر کرتے ہوئے فرمایا گیا :

وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ

الْآخِرِ فَقَدْ ضَلَّ ضَلَالًا بَعِيدًا - (نساء: ۱۳۶)

آخری رکن تقدیر کا ذکر دوسری آیات میں آیا ہے :

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي

كِتَابٍ مِنْ قَبْلِ أَنْ نَبْرَأَهَا - (حدید: ۲۲)

رسول اللہ ﷺ نے ان چھ ارکان کا ایک ساتھ ذکر فرمایا ہے :

الْإِيمَانُ أَنْ تَوْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ

وَالْيَوْمِ الْآخِرِ وَتَوْمِنَ بِالْقَدَرِ خَيْرُهُ وَشَرُّهُ مِنَ اللَّهِ

تَعَالَى - (۱)

تمرینی سوالات

- (۱) ایمان کی تعریف کیجئے؟
- (۲) دلیل قطعی سے کیا مراد ہے؟
- (۳) ایمان تصدیق قلبی کا نام ہے، قرآن وحدیث سے اس کی دلیل پیش کیجئے؟
- (۴) اقرار کب واجب ہے؟
- (۵) عمل ایمان کا جز نہیں ہے، اس کی کیا دلیل ہے؟
- (۶) ایمان اور اسلام ایک ہی ہے یا الگ الگ، وضاحت کیجئے۔
- (۷) کفر کسے کہتے ہیں؟
- (۸) ایمان کے چھ بنیادی ارکان کیا ہیں؟

اللہ تعالیٰ پر ایمان

اللہ تعالیٰ پر ایمان تین باتوں کو شامل ہے :

(۱) وجود باری۔

(۲) توحید۔

(۳) صفات باری۔

وجود باری

وجود باری سے اس بات کا یقین رکھنا مراد ہے کہ اگرچہ ہم اللہ کو اپنی آنکھوں سے نہیں دیکھتے ہیں؛ لیکن وہ موجود ہے، اسی نے پوری کائنات کو پیدا کیا ہے اور اسی کے حکم سے اس کا نظام جاری و ساری ہے۔

دلیل

اس کائنات کا ذرہ ذرہ اللہ کے وجود کی دلیل ہے؛ لیکن چند اہم دلیلیں یہ ہیں :

(الف) ہم دن و رات اپنی آنکھوں سے دیکھتے ہیں کہ کوئی چیز بنانے والے کے بغیر وجود میں نہیں آتی، سوئی سے لے کر جہاز تک ہر چیز کسی صانع کے ذریعہ وجود میں آتی ہے، اگر کوئی شخص کسی مکان کے بارے میں دعویٰ کرے کہ یہ از خود بن کر کھڑا ہو گیا ہے تو لوگ اسے پاگل سمجھیں گے، تو یہ وسیع و عریض کائنات کسی خالق کے بغیر کیسے وجود میں آسکتی ہے؟ قرآن مجید میں بار بار اس کی طرف اشارہ کیا گیا ہے، جیسے ارشاد ہے :

أَفِي اللَّهِ شَكٌّ فَاطِرِ السَّمٰوٰتِ وَالْأَرْضِ - (ابراہیم: ۱۰)

(ب) کائنات میں ہر لمحہ تغیر کا عمل جاری ہے، ہر دن کے بعد رات آتی ہے، اور رات

کے بعد دن آتا ہے، انسان بیمار پڑتا ہے، پھر صحت حاصل ہوتی ہے، بچہ بڑھ کر جوان اور پھر بوڑھا ہوتا ہے، مختلف مخلوقات پیدا ہوتی ہیں، پھر موت اور فنا سے دو چار بھی ہوتی ہیں، تبدیلی اور ترقی کسی محرک اور عامل کی محتاج ہوتی ہے، ایسا نہیں ہے کہ لکڑی کے تختے رکھ دیئے جائیں، وہ خود بخود ٹکڑے بن جائیں اور یہ ٹکڑے جڑ کر کرسی اور پلنگ کی صورت اختیار کر لیں، ہر تبدیلی کے پیچھے کارِ یگر کا عمل ہوتا ہے، یہ بھی اس بات کی دلیل ہے کہ کائنات جو مسلسل تغیر، حرکت و سکون اور ترقی کی منزل سے گزر رہی ہے، اس کے پیچھے ایک طاقت کا فرما ہے اور اسی طاقت کا نام اللہ ہے؛ چنانچہ اللہ تعالیٰ نے ارشاد فرمایا :

إِنَّ فِي خَلْقِ السَّمَوَاتِ وَالْأَرْضِ وَالاختلافِ اللَّيْلِ وَالنَّهَارِ
لَآيَاتٍ لِّأُولِي الْأَلْبَابِ - (آل عمران: ۱۹۰)

اس میں اللہ تعالیٰ نے خاص طور پر اختلافِ الیل والنہار کا ذکر فرمایا ہے۔

(ج) کائنات میں جو چیزیں پائی جاتی ہیں، وہ اپنے مقررہ کام میں مشغول ہیں، ان کے درمیان ایک خاص قسم کا توازن و ارتباط ہے، جیسے: فضا میں ہزاروں سیارے گردش کر رہے ہیں، انسان جن گاڑیوں کو چلاتا ہے، آئے دن ان میں ایکسیڈنٹ ہوتا رہتا ہے؛ لیکن کبھی سورج اور چاند میں کوئی تصادم نہیں ہوا اور نہ فضا میں تیرتے ہوئے ہزاروں ستاروں کے درمیان ایکسیڈنٹ کی نوبت آئی، جب تک کوئی ایسی ذات موجود نہ ہو جو حکمت کے ساتھ کائنات کی تمام مخلوقات کو کنٹرول میں رکھتے ہوئے ان سے کام لے، اس وقت تک یہ نظام برقرار نہیں رہ سکتا، خدا کے بغیر کائنات کے اس نظام کے چلتے رہنے کا دعویٰ کرنا ایسا ہی ہے، جیسا کوئی شخص کہے کہ جہاز اور ٹرین بغیر کسی کپتان اور ڈرائیور کے یا الیکٹرونک کنٹرول کے خود بخود چل رہے ہیں، اللہ تعالیٰ نے اپنی کتاب میں اس کی طرف اشارہ فرمایا ہے، جیسے فرمایا گیا :

● الشَّمْسُ وَالْقَمَرُ بِحُسْبَانٍ - (سورہ رحمن: ۵)

● وَالسَّمَاءَ رَفَعَهَا وَوَضَعَ الْبِيزَانَ - (سورہ رحمن: ۷)

● إِنَّا كُلَّ شَيْءٍ خَلَقْنَاهُ بِقَدَرٍ - (قمر: ۴۹)

● سُبْحَنَ الَّذِي خَلَقَ الْأَزْوَاجَ كُلَّهَا مِمَّا تُثْبِتُ الْأَرْضُ
وَمِنْ أَنْفُسِهِمْ وَمِمَّا لَا يَعْلَمُونَ ، وَإِنَّ لَهُمُ اللَّيْلُ
نَسْلَخُ مِنْهُ النَّهَارَ فَإِذَا هُمْ مُظْلِمُونَ ، وَالشَّمْسُ
تَجْرِي لِمُسْتَقَرٍّ لَهَا ذَلِكَ تَقْدِيرُ الْعَزِيزِ الْعَلِيمِ ،
وَالْقَمَرَ قَدَّرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ ،
لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ
النَّهَارِ وَكُلٌّ فِي فَلَكٍ يَسْبَحُونَ - (یسین: ۳۶-۴۰)

(د) انسان کا وجود بجائے خود اللہ تعالیٰ کے وجود کی دلیل ہے، ایک ہی ماں باپ سے کئی بچے پیدا ہوتے ہیں، ان کی شکل و صورت میں فرق ہوتا ہے، آواز میں فرق ہوتا ہے، مزاج اور رویہ میں فرق ہوتا ہے، ایک ہی مادہ اشتقاق سے تعلق رکھنے کے باوجود ان کے درمیان فرق کا پایا جانا کسی قادر مطلق اور حکیم و دانانتظم و مدبر کے بغیر نہیں ہو سکتا، اگر لکڑی سرخی مائل ہو تو اس سے جو چیز بنے گی، وہ اسی رنگ کی ہوگی، سونے سے جو چیز بھی بنائی جائے گی، وہ زرد ہوگی؛ لیکن انسان کی ذات میں غیر معمولی تنوع پایا جاتا ہے، یہ کسی حکم حاکم کے بغیر نہیں ہو سکتا؛ چنانچہ اللہ تعالیٰ کا ارشاد ہے :

وَمِنْ آيَاتِهِ خَلْقُ السَّمَوَاتِ وَالْأَرْضِ وَاخْتِلَافُ أَلْسِنَتِكُمْ
وَأَلْوَانِكُمْ إِنَّ فِي ذَلِكَ لَآيَاتٍ لِّلْعَالَمِينَ - (سورہ روم: ۲۲)

(ه) انسانی فطرت تقاضا کرتی ہے کہ وہ اس کائنات کے پیچھے خالق و مالک کے وجود کو تسلیم کرے؛ اسی لئے انسانی تاریخ میں ہمیشہ انسان کی غالب ترین اکثریت نے کسی نہ کسی صورت میں خدا کے وجود کو تسلیم کیا ہے، اگرچہ بہت سی قوموں نے اس کی ذات و صفات کی معرفت میں ٹھوکر کھائی ہے؛ چنانچہ تاریخ میں ہمیشہ خدا کا انکار کرنے والے بہت کم رہے ہیں، تمام مذہبی صحائف کے مطالعہ سے یہی بات معلوم ہوتی ہے اور آج بھی دنیا میں خدا کا انکار کرنے والوں کی تعداد بہت کم ہے۔

جو لوگ خدا کے وجود کو نہیں مانتے، ان کے پاس اپنے دعویٰ پر کوئی دلیل نہیں ہے، یہ

سمجھنا کہ چوں کہ خدا نظر نہیں آتا؛ اس لئے اس کا وجود نہیں ہے، ایسی بات ہے جس کو عقل سلیم قبول نہیں کر سکتی، دنیا میں کتنی ایسی چیزیں ہیں، جو نظر نہیں آتی ہیں، یا جن کو حواس خمسہ ظاہرہ سے محسوس نہیں کیا جاسکتا ہے؛ لیکن ہر شخص اس کے وجود کو تسلیم کرتا ہے، انسان کے اندر روح اور زندگی کا ہونا اور موت کے وقت اس کا نکل جانا سب کو تسلیم ہے؛ لیکن انسانی آنکھیں اس کا مشاہدہ نہیں کر سکتیں، فضا ہر وقت 'ہوا' سے معمور رہتی ہے؛ لیکن ہم اسے دیکھ نہیں سکتے اور جب تک اس کی حرکت بڑھ نہ جائے، اس وقت تک ہم اپنے حواس سے بھی محسوس نہیں کر سکتے، اللہ تعالیٰ نے انسان کو عقل و فہم کی دولت عطا فرمائی ہے، ہم انسان کے رویہ کو دیکھ کر اس کے اندر عقل کو تسلیم کرتے ہیں؛ لیکن ہم ہاتھ پاؤں کی طرح نہ اس کا ادراک کر سکتے ہیں اور نہ کسی پیمانے سے اس کی مقدار کو جانچ سکتے ہیں؛ اس لئے کسی چیز کا نظر نہ آنا یا حواس ظاہرہ کے ذریعہ اس کا ادراک نہ ہونا اس کے موجود نہ ہونے کی دلیل نہیں ہو سکتی۔

محدین اور خدا کے منکرین کائنات میں جاری حرکت و سکون کی توجیہ کرتے ہیں کہ یہ چیز اس کی فطرت میں رکھ دی گئی ہے اور فطرت کی بنا پر مسلسل ایسا ہو رہا ہے؛ لیکن یہ بھی ایک ایسا دعویٰ ہے جس پر کوئی دلیل نہیں ہے، اگر کسی چیز کو فعال رکھنے کے لئے فطرت کافی ہوتی تو ان کے درمیان یکسانیت ہونی چاہئے تھی، ہر پودا جو ایک طرح کی زمین میں لگایا جائے، اس کی نشوونما ایک ہی طرح پر ہوتی، ہر سیب کے سائز اور مٹھاس میں یکسانیت ہوتی، ہر شوہر و بیوی جن میں ماں باپ بننے کی صلاحیت ہے، ضرور ہی ماں باپ بنتے، انسان کے وجود میں جو اجزاء شامل ہیں، جیسے: لوہا، پتھر، چونا، پانی وغیرہ، اگر انسان ان سب کو ملا کر ایک پتلا بنا دیتا تو اس میں انسان ہی کی طرح بولنے، سننے، اور لکھنے پڑھنے کی صلاحیت پیدا ہو جاتی؛ لیکن ایسا نہیں ہے، اس سے معلوم ہوا کہ مادہ از خود کسی چیز کی تخلیق یا تشکیل نہیں کرتا؛ بلکہ کوئی ذات ہے جس کے حکم سے چیزیں وجود میں آتی ہیں اور وہ مختلف شکلیں اختیار کرتی ہیں، وہی حاکم خدا کی ذات ہے۔

توحید

اللہ تعالیٰ پر ایمان لانے میں یہ بات شامل ہے کہ اس کو ایک اور یکتا مانا جائے، اسی کو ’توحید‘ کہتے ہیں، اللہ تعالیٰ کا ایک ہونا نہ صرف قرآن مجید کا حکم ہے؛ بلکہ عقل کا تقاضا بھی ہے، خدا علیم و حکیم ہے اور کائنات کی تمام چیزوں کی تدبیر فرماتا ہے، اور جب کسی بات کا فیصلہ کرنا ایک سے زیادہ افراد کے اختیار میں ہو تو اختلاف رائے پیدا ہونا، پھر اس اختلاف کی وجہ سے نزاع کا پیدا ہونا، اور اس نزاع کا باعث فساد بننا بالکل ظاہر ہے، تو اگر کائنات کے کئی خدا ہوتے تو تسلسل اور نظم و ضبط کے ساتھ اس کا نظام قائم نہیں رہ پاتا، یہ کائنات فساد اور ٹوٹ پھوٹ کا شکار ہو جاتی؛ چنانچہ اللہ تعالیٰ کا ارشاد ہے :

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا - (الانبیاء: ۲۲)

جب ایک چھوٹے سے ملک کا دوسرے نہیں ہو سکتا، ایک ریاست کے دو وزیر اعلیٰ نہیں ہو سکتے، یہاں تک کہ انسانی خاندانی نظام کو دیکھیں کہ ایک انسان کے دو باپ نہیں ہو سکتے تو اتنی بڑی پُر پیچ کائنات — جس کے انتظام و انصرام میں قدم قدم پر اختلاف رائے ہو سکتا ہے — کو ایک سے زیادہ خدا مل کر کیسے چلا سکتا ہے؟

توحید کی دو قسمیں ہیں: توحید فی الالوہیت، توحید فی الربوبیت۔

توحید فی الالوہیت

توحید فی الالوہیت کا مطلب یہ ہے کہ اللہ ہی تنہا معبود ہے، اس کے سوا کوئی عبادت کے لائق نہیں، نہ فرشتہ، نہ جن، نہ کوئی بڑا سے بڑا انسان، نہ سورج، چاند، ستارے، نہ سمندر اور پہاڑ اور نہ کوئی درخت اور جانور؛ چنانچہ اللہ تعالیٰ کا ارشاد ہے :

• وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ - (البینہ: ۵)

• قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ، لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ - (انعام: ۱۶۲-۱۶۳)

لہذا :

☆ عقیدہ تثلیث جس میں اللہ تعالیٰ کے ساتھ ساتھ حضرت عیسیٰ علیہ السلام اور روح القدس کو بھی خدا مانا جاتا ہے، درست نہیں ہے؛ اگرچہ عیسائی اپنے آپ کو موحد کہتے ہیں؛ لیکن یہ صحیح نہیں ہے، یہ شرک ہے۔

☆ مجوسی دو خدا مانتے ہیں: یزداں اور اہرمٰن، ایک کو خالقِ خیر اور ایک کو خالقِ شر قرار دیتے ہیں، یہ توحید کے خلاف ہے۔

☆ ہندوستان میں آریہ سماجی ایک خدا کو ماننے کا دعویٰ کرتے ہیں؛ لیکن مورتیوں اور مختلف شخصیتوں کی پوجا بھی کرتے ہیں، یہ بھی توحید کے خلاف ہے۔

☆ سنان دھرم کے ماننے والے تین خداؤں کے قائل ہیں، برہما و شنو، شیو، یہ بھی توحید کے خلاف ہے۔

☆ بہت سی مشرک قومیں قدرت کے مختلف مظاہر اور مخلوقات کی پوجا کرتی ہیں، جیسے: آگ کی، سانپ کی، گائے کی، بعض دریاؤں کی، پہاڑوں اور درختوں کی، یہ بھی کھلے طور پر شرک کے مرتکب ہیں۔

☆ آج کل مغربی دنیا میں بعض ایسے گروہ پیدا ہوئے ہیں جو شیطان کی عبادت کرتے ہیں، یہ بھی مشرک ہیں۔

عبادت کی مختلف شکلیں

عبادت میں وہ تمام چیزیں شامل ہیں جو اپنی بندگی اور کسی کی معبودیت کے احساس کے ساتھ کیا جاتا ہو، ان میں سے چند یہ ہیں :

(۱) نماز: نماز صرف اللہ ہی کے لئے پڑھی جائے گی، جیسا کہ اللہ تعالیٰ نے فرمایا :

إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ - (۱)

(۲) غیبی مدد طلب کرنا: جس کو قرآن مجید میں استعانت سے تعبیر کیا گیا ہے؛ چنانچہ

ارشاد ہے :

إِيَّاكَ نَعْبُدُ وَإِيَّاكَ نَسْتَعِينُ - (۱)

حضرت ابن عباسؓ سے روایت ہے کہ رسول اللہ ﷺ نے فرمایا :

إِذَا سَأَلْتَ فَسَأَلَ اللَّهُ وَإِذَا اسْتَعَنْتَ فَاسْتَعَنَ بِاللَّهِ - (۲)

(۳) دُعاء: غیبی مدد طلب کرنے ہی کی ایک صورت دعا ہے، اسباب اور تدبیر کے

درجہ میں جو مدد کی جاتی ہے، وہ تو ایک انسان دوسرے انسان سے مانگ سکتا ہے، جیسے: کسی سے استعمال کے لئے سواری مانگ لینا، کسی سے کھانا طلب کر لینا؛ لیکن نصرت غیبی کا طلب کرنا

اللہ تعالیٰ کے لئے مخصوص ہے اور اسی کا نام دُعاء ہے؛ چنانچہ اللہ تعالیٰ کا ارشاد ہے :

● فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ - (۳)

● وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا - (۴)

● وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ

فَإِنْ فَعَلْتَ فَإِنَّكَ إِذَا مِنَ الظَّالِمِينَ - (۵)

(۴) قربانی: قربانی بھی ایک عبادت ہے؛ اس لئے قربانی اللہ ہی کے لئے کی جائے

گی: ”فَصَلِّ لِرَبِّكَ وَانْحَرْ“ - (۶)

(۵) جانور کو ذبح کرنا چوں کہ قربانی کا حصہ ہے، اس لئے اللہ ہی کے نام سے جانور

ذبح کیا جائے گا، اگر غیر اللہ کے نام پر ذبح کیا جائے تو جانور حرام ہو جائے گا اور یہ فعل شرک ہوگا :

لَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ - (۷)

(۲) ترمذی، حدیث نمبر: ۲۵۱۶۔

(۴) جن: ۱۸۔

(۶) کوثر: ۲۔

(۱) سورة الفاتحه: ۵۔

(۳) غافر مومن: ۱۴۔

(۵) یونس: ۱۰۶۔

(۷) الانعام: ۱۲۱۔

اور رسول اللہ ﷺ نے ارشاد فرمایا :

لعن اللہ من ذبح لغير اللہ - (۱)

(۶) اسی طرح غیر اللہ کے نام پر جانور چھوڑنا بھی توحید کے منافی ہے اور شرک میں داخل ہے؛ اسی لئے قرآن مجید میں اس کو حرام قرار دیا گیا ہے :

مَا أَهْلًا لِغَيْرِ اللَّهِ بِهِ - (المائدہ: ۳)

(۷) اسی طرح غیر اللہ کی تقدیس کے لئے کسی جگہ جانور ذبح کیا جاتا ہو، تو تقدیس و احترام کی نیت سے وہاں جانور ذبح کرنا بھی شرک میں داخل ہے: ”وَمَا ذُبِحَ عَلَى النُّصُبِ“ - (المائدہ: ۳)

(۸) سجدہ: سجدہ نماز کا ایک اہم رکن ہے، اور اللہ تعالیٰ کے سامنے کامل درجہ کا تذلل اور خضوع ہے؛ اسی لئے صرف اللہ کو سجدہ کیا جاسکتا ہے، غیر اللہ کو نہیں کیا جاسکتا؛ چنانچہ اللہ تعالیٰ کا ارشاد ہے :

لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي

خَلَقَهُنَّ إِن كُنتُمْ إِيَّاهُ تَعْبُدُونَ - (فصلت: ۳۷)

رسول اللہ ﷺ سے بعض صحابہ نے سجدہ کی اجازت چاہی تو آپ ﷺ نے منع کر دیا

اور فرمایا :

لَوْ كُنْتُ أَمْرًا أَنْ يَسْجُدَ لِأَحَدٍ لَأَمَرْتُ النِّسَاءَ أَنْ

يَسْجُدْنَ لِأَزْوَاجِهِنَّ - (۲)

(۹) استعاذہ: استعاذہ کے معنی ہیں غیبی طاقت سے مصیبت کے مقابلہ میں پناہ مانگنا

؛ چنانچہ اللہ تعالیٰ کا ارشاد ہے :

● فَاسْتَعِذْ بِاللَّهِ - (غافر: ۵۶)

● قُلْ أَعُوذُ بِرَبِّ الْفَلَقِ - (الفلق: ۱)

● قُلْ أَعُوذُ بِرَبِّ النَّاسِ - (الناس: ۱)

اللہ تعالیٰ کے سوا کسی اور سے پناہ طلب کرنا جائز نہیں۔

(۱۰) توکل: یعنی ظاہری اسباب سے ماوراء ہو کر کسی کو اپنا کارساز ماننا اور اس پر بھروسہ کرنا؛ چنانچہ اللہ تعالیٰ کا ارشاد ہے :

وَعَلَى اللَّهِ فَتَوَكَّلُوا إِن كُنْتُمْ مُؤْمِنِينَ - (المائدہ: ۲۳)

(۱۱) طواف: کسی مقام کا یہ سمجھ کر پھیرا لگانا کہ اس پر اجر و ثواب حاصل ہوگا، صرف بیت اللہ شریف ہی کا جائز ہے؛ کیوں کہ اس کی نسبت اللہ تعالیٰ سے ہے، اور اس کا مقصود اللہ تعالیٰ کی عبادت کرنا ہے، کسی اور جگہ کا طواف جائز نہیں۔

غرض کہ ”توحید الوہیت“ کا مطلب یہ ہے کہ جو بھی عمل عبادت کے دائرہ میں آتا ہو، اس کو اللہ تعالیٰ کے لئے مخصوص رکھا جائے۔

توحید ربوبیت

رب کے معنی ہیں کسی چیز کی لمحہ بہ لمحہ پرورش کرنے والا، اور توحید ربوبیت سے یہ مراد ہے کہ ایسا نہیں ہے کہ اللہ تعالیٰ نے کائنات کو پیدا کر دیا اور وہ اس سے بے تعلق ہو گیا، اکثر مشرک قومیں شرک میں اس لئے مبتلا ہوتی ہیں کہ وہ اللہ کو مانتی ہیں؛ لیکن سمجھتی ہیں کہ کائنات میں سارا تصرف براہ راست اللہ تعالیٰ نہیں کرتے؛ بلکہ اللہ تعالیٰ نے مختلف دیویوں اور دیوتاؤں کو الگ الگ کام سپرد کر دیئے ہیں، کسی کو رزق، کسی کو علم، کسی کو طاقت اور کسی کو اولاد وغیرہ، اللہ تعالیٰ ہی کے رب ہونے کا مطلب یہ ہے کہ اللہ ہی نے اس کائنات کو پیدا بھی فرمایا ہے اور وہی اس کائنات کے نظم کو چلا بھی رہا ہے؛ اس لئے ایسا نہیں ہو سکتا کہ عبادت تو اللہ کی کی جائے اور مرادیں دوسروں سے مانگی جائیں، اللہ تعالیٰ کا ارشاد ہے :

لَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ - (اعراف: ۵۴)

اللَّهُ خَالِقُ كُلِّ شَيْءٍ وَهُوَ عَلَى كُلِّ شَيْءٍ وَكِيلٌ - (زمر: ۶۲)

لَهُ مَقَالِيدُ السَّمَوَاتِ وَالْأَرْضِ يَبْسُطُ الرِّزْقَ لِمَنْ يَشَاءُ

وَيَقْدِرُ إِنَّهُ بِكُلِّ شَيْءٍ عَلِيمٌ - (شوری: ۱۲)

صفات باری

اللہ تعالیٰ کی ذات صفات سے خالی نہیں ہے؛ کیوں کہ صفات سے ذات کے کمالات ظاہر ہوتے ہیں، اور خالق کائنات سے بڑھ کر خوبیوں کا مالک کون ہو سکتا ہے؟ قرآن مجید میں اللہ تعالیٰ کی بہت سی صفات کا ذکر آیا ہے، اللہ تعالیٰ پر ایمان رکھنے میں یہ بات شامل ہے کہ اللہ کے لئے جو اسماء و صفات قرآن و حدیث سے ثابت ہیں، ان کو مانا جائے، نہ ان کا انکار کیا جائے اور نہ اللہ تعالیٰ کی صفات کو مخلوق کے مشابہ سمجھا جائے؛ بلکہ اللہ کی ذات کو ہر طرح کے نقص اور عیب سے منزہ سمجھا جائے۔

اللہ تعالیٰ کی صفات بنیادی طور پر دو قسم کی ہیں: صفات ذاتیہ، جن کو صفات لازمہ بھی کہا جاتا ہے، اور صفات فعلیہ، جن کو صفات اختیاریہ بھی کہا جاتا ہے۔

صفات ذاتیہ وہ صفات ہیں، جن سے اللہ تعالیٰ ہر وقت متصف ہوتے ہیں، اور اس کی برعکس صفت سے پاک ہیں، اشاعرہ کے نزدیک وہ صفات یہ ہیں: حیات، علم، قدرت، سمع، بصر، حکمت، علو، ماتریدیہ کے نزدیک صفت تکوین بھی صفات ذاتیہ میں ہے۔

صفات فعلیہ وہ ہیں جن کا ظاہر ہونا اللہ تعالیٰ کی مشیت سے متعلق ہو، اللہ تعالیٰ جب چاہتے ہیں اسے کرتے ہیں اور جب چاہتے ہیں نہیں کرتے ہیں، نیز اللہ تعالیٰ اس کی برعکس صفت سے بھی متصف ہوتے ہیں، صفات فعلیہ میں سے بعض یہ ہیں: نزول، غضب، فرحت، ضحک، مچھ، وغیرہ۔

بعض صفات میں دونوں جہتیں پائی جاتی ہیں، جیسے کلام کہ اپنی اصل کے اعتبار سے اللہ تعالیٰ کی ذاتی صفت ہے؛ لیکن کسی خاص مخلوق کے ساتھ تکلم کے اعتبار سے صفات فعلیہ میں سے ہے۔

متشابہات (تفویض و تاویل)

اللہ تعالیٰ کی بعض صفات متشابہات میں سے ہیں، یعنی ان کا لغوی معنی تو معلوم ہے؛

لیکن کیفیت معلوم نہیں ہے، جیسے: اللہ کے لئے ہاتھ، پاؤں، استواء علی العرش وغیرہ، ان صفات میں جو تعبیر وارد ہوئی ہے، اس سے بظاہر مخلوق سے مشابہت معلوم ہوتی ہے؛ کیوں کہ اللہ تعالیٰ نے مخلوق کے لئے ہاتھ پاؤں کی تخلیق فرمائی ہے اور اس کو جسم دیا ہے، جس کے ذریعہ نزول اور استواء وغیرہ کی کیفیت وجود میں آتی ہے، جب کہ اللہ تعالیٰ جسم اور اعضاء سے ماوراء ہیں اور خالق اور مخلوق میں کوئی مماثلت اور مشابہت نہیں ہو سکتی؛ چنانچہ اللہ تعالیٰ کا ارشاد ہے:

لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ - (شوری: ۱۱)

ان صفات کے بارے میں اہل سنت والجماعت کے نزدیک دو طریق ہیں: تفویض اور تاویل۔

تفویض سے مراد یہ ہے کہ اللہ تعالیٰ کے لئے ان صفات کو مانا جائے اور ان کی کیفیت متعین نہ کی جائے، اس کو اللہ کے حوالہ کر دیا جائے، محدثین نے زیادہ تر اسی طریقہ کو اختیار کیا ہے؛ چنانچہ جب امام مالکؒ سے ”علی العرش استوی“ کا معنی دریافت کیا گیا تو انھوں نے فرمایا:

الاستواء معلوم والكيف مجهول والإيمان به واجب

والسؤال عنه بدعة - (۱)

محدثین اور حنابلہ نے عام طور پر تفویض کو ترجیح دی ہے۔

تاویل سے مراد یہ ہے کہ جن صفات سے بظاہر تشبیہ (مخلوق کی مشابہت)، تجسیم (ذی جسم ہونا)، یا جہت یا صورت کا مفہوم ظاہر ہوتا ہو، جو اللہ تعالیٰ کے شایان شان نہیں ہے، تو اس سے مجازی معنی مراد لیا جائے، جیسے: ”ید“ سے مراد طاقت، جیسا کہ رسول اللہ ﷺ نے ارشاد فرمایا: ”ید اللہ علی الجماعة“ (۲) ”کان“ سے مراد سمع، عین سے مراد رؤیت اور نزول سے مراد توجہ وغیرہ، اشاعرہ اور ماتریدیہ نے عام طور پر تاویل کو ترجیح دی ہے۔

تفویض کا مطلب یہ نہیں ہے کہ اللہ تعالیٰ کو ذی جسم مانا جائے، جیسا کہ مجسمہ اور مشبہہ کہا کرتے تھے، اور نہ تاویل کا مقصد صفات باری کا انکار ہے، دونوں کا مقصد ایک ہی ہے کہ

(۱) الفواکہ الدوانی، باب ما تنطق به الالسنہ: ۵۱/۱ - (۲) سنن نسائی، کتاب تحریم الدم، حدیث نمبر: ۴۰۲۰۔

اللہ تعالیٰ کے لئے اس کے شایان شان صفات جمیلہ کو مانا جائے اور اللہ تعالیٰ کی طرف کسی ایسی چیز کی نسبت نہیں کی جائے جو اس کی شان کے خلاف ہو۔

تاویل کی بھی اہمیت ہے؛ کیوں کہ اس بات سے انکار نہیں کیا جاسکتا کہ قرآن مجید میں بہت سے الفاظ مجازی معنی میں استعمال ہوئے ہیں، اور صحابہ سے بھی ایسی تفسیر منقول ہے جو تاویل پر مبنی ہے، جیسے: ”والسماں بنیناھا بأید“ کی تفسیر میں حضرت عبداللہ بن عباسؓ نے ”بأید“ کی تفسیر بالقوة سے کی ہے، (۱) یا ”وسع کرسیہ السموات والأرض“ میں کرسی کی تفسیر علم سے کی ہے، (۲) نیز رسول اللہ ﷺ نے حضرت عبداللہ بن عباسؓ کو فہم قرآن کی دُعاء دی، تو اس میں تاویل ہی کا لفظ استعمال فرمایا: ”اللہم فقہہ فی الدین وعلہ التأویل“۔ (۳)

غرض کہ تفویض اور تاویل دونوں درست ہیں اور دونوں کا مقصد ایک ہی ہے؛ اس لئے ان میں سے کسی کو گمراہ نہیں کہا جاسکتا؛ چنانچہ امام نوویؒ تفویض کا ذکر کرتے ہوئے فرماتے ہیں:

إِعلم أن لأهل العلم في أحاديث الصفات وآيات الصفات قولين: أحدهما: وهو مذهب معظم السلف أو كلهم أنه لا يتكلم في معناها۔ (۴)

اور دوسرے طریق ’تاویل‘ کے بارے میں فرماتے ہیں:

والثاني مذهب أكثر المتكلمين وجماعات من السلف وهو محكي هنا عن مالك والأوزاعي أنها تتأول على ما يليق بها بحسب موطنها۔ (۵)

انسانی زندگی پر عقیدہ توحید کا اثر

عقیدہ توحید جہاں ایک حقیقت کا اعتراف ہے اور اس سے آخرت کی نجات متعلق ہے،

(۱) تفسیر طبری: ۲۷/۷۔ (۲) تفسیر طبری: ۹/۳۔

(۳) صحیح ابن حبان، حدیث نمبر: ۷۰۵۵۔ (۴) شرح مسلم للنووی، کتاب الایمان: ۱۹/۳۔

(۵) شرح مسلم للنووی، کتاب صلاة المسافرين: ۳۶/۶۔

وہیں اس دنیا میں بھی اس کے گہرے اثرات مرتب ہوتے ہیں، اس کا سب سے بڑا فائدہ یہ ہے کہ تمام انسانوں کے درمیان برابری اور اخوت کا جذبہ پروان چڑھتا ہے، انسانوں کا ایک گروہ دوسرے گروہ کو حقارت کی نظر سے نہیں دیکھتا اور تکبر میں مبتلا نہیں ہوتا؛ کیوں کہ جب وہ سمجھتا ہے کہ ایک ہی خدا نے تمام مخلوق کو پیدا کیا ہے تو جیسے ایک باپ سے پیدا ہونے والی تمام اولاد پیدائشی طور پر سب بھائی بہنوں کو برابر سمجھتی ہے، اسی طرح انسان کے اندر یہ یقین پیدا ہوتا ہے کہ تمام بنی نوع انسان برابر ہیں، کوئی انسان پیدائشی طور پر بڑا یا چھوٹا نہیں ہوتا؛ اسی لئے اسلام میں تمام انسانوں کو بحیثیت انسان برابر مانا گیا ہے۔

عقیدہ توحید کا دوسرا فائدہ یہ ہے کہ اس سے جذبہ تحقیق کی حوصلہ افزائی ہوتی ہے، جب انسان مخلوق کو خدا نہیں سمجھتا، وہ یقین کرتا ہے کہ سورج اور چاند سے لے کر چیونٹی اور مچھر تک سب اللہ کی مخلوق ہیں تو اس کو کسی بھی مخلوق پر ریسرچ کرنے میں کوئی جھجک محسوس نہیں ہوتی، اگر انسان بعض مخلوقات کو خدا تصور کرنے لگے تو یہ تصور تحقیق میں رکاوٹ بن جاتا ہے؛ کیوں کہ جو چیز قابل تعظیم اور لائق احترام ہو، وہ تحقیق و تفتیش سے ماوراء ہوتی ہے، یہی وجہ ہے کہ رسول اللہ ﷺ کے دنیا میں تشریف لانے کے بعد انسانیت نے جس تیزی سے علم و تحقیق کا سفر طے کیا، اس سے پہلے ایسا نہیں ہو سکا، یہاں تک کہ کلیسا کے دور اقتدار میں سائنسی تحقیق کو بدترین جرم قرار دے دیا گیا تھا، اسلام کے تصور توحید نے سائنسدانوں کی حوصلہ افزائی کی اور مسلمان سائنسدانوں نے کئی صدیوں تک علم و تحقیق کے کاموں کو آگے بڑھایا اور اسی کا نتیجہ ہے کہ وہ عظیم صنعتی انقلاب آیا جس کا تیز رفتار سفر اب بھی جاری ہے۔

تمرینی سوالات

(۱) اللہ تعالیٰ کے موجود ہونے کی کیا دلیل ہے؟

(۲) توحید الوہیت سے کیا مراد ہے؟

(۳) عبادت کی مختلف شکلیں جو اللہ کے لئے مخصوص ہیں، ان پر روشنی ڈالئے؟

(۴) توحید ربوبیت سے کیا مراد ہے؟

(۵) اللہ تعالیٰ کی صفات ذاتیہ سے کیا مراد ہے اور یہ کون کونسی ہیں؟

(۶) صفات فعلیہ سے کیا مراد ہے؟

(۷) اللہ تعالیٰ کی جو صفات تشابہات کے دائرہ میں آتی ہیں، ان کے سلسلے میں

اہل سنت نے دو طریقے اختیار کئے ہیں، وہ کیا ہیں؟ مثالوں سے واضح کریں۔



انبیاء پر ایمان

اللہ تعالیٰ نے جن چیزوں پر ایمان لانے کا حکم دیا ہے، ان میں ایک انبیاء و رسل ہیں؛ چنانچہ ارشاد ہے :

وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ
وَالْكِتَابِ وَالنَّبِيِّينَ - (بقرہ: ۱۷۷)

جیسے اللہ تعالیٰ کا انکار کفر ہے، اسی طرح نبی کی نبوت کا انکار بھی کفر ہے؛ چنانچہ ارشاد ہے :

وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ
الْآخِرِ فَقَدْ ضَلَّ ضَلَالًا بَعِيدًا - (النساء: ۱۳۶)

نبوت کی ضرورت

نبی کا بھیجا جانا انسان کے لئے اللہ کی بہت بڑی رحمت ہے، آخرت کی زندگی سے متعلق حقائق پر وہ غیب میں ہیں، اس کے بارے میں ہمیں سب کچھ انبیاء اور ان کے ذریعہ آنے والی کتابوں ہی سے معلوم ہوتا ہے، دنیا میں کس طرح خوشگوار اور مامون زندگی گزاری جائے، اس کے لئے بھی ہمیں انبیاء کی تعلیمات کی ضرورت ہے؛ کیوں کہ انسان کے اندر تین ایسی چیزیں پائی جاتی ہیں، جن کی وجہ سے اس کی قوت فیصلہ متاثر ہو جاتی ہے اور وہ اپنے اعضاء و جوارح کا اور اپنے گرد پھیلی ہوئی کائنات کا کس طرح استعمال کرے؟ اس کا درست فیصلہ نہیں کر پاتا، ایک: جہالت و لاعلمی، دوسرے: غلبہ شہوت، تیسرے: ظلم و نا انصافی۔

چنانچہ انسان بہت سی ایسی چیزیں کھاتا رہا ہے یا کھا رہا ہے، جس کے نقصان دہ ہونے سے وہ واقف نہیں ہے، وحی کے ذریعہ ان کا حرام ہونا معلوم ہوا، اب موجودہ سائنس نے بھی اس حقیقت سے پردہ اٹھایا ہے کہ یہ چیزیں انسان کے لئے نقصان دہ ہیں۔

اسی طرح بعض چیزوں کو وہ نقصان دہ سمجھتا ہے؛ لیکن پھر بھی غلبہ شہوت کی وجہ سے وہ اسے کرنا چاہتا ہے، جیسے شراب اور زنا؛ کہ صحت انسانی کے لئے ان کا نقصان دہ ہونا اطباء کے نزدیک متفق علیہ ہے؛ لیکن پھر بھی جب قانون کی لگام انسان کے ہاتھ میں ہوتی ہے تو وہ غلبہ شہوت کی وجہ سے اس کی اجازت دے دیتا ہے۔

تیسرے: انسانی معاشرہ میں عدل کے بغیر امن و سکون قائم نہیں ہو سکتا، اور عدل و انصاف اسی وقت قائم ہوگا، جب تمام انسانوں کو برابر سمجھتے ہوئے زندگی کے اصول بنائے جائیں، اگر انسان کو زندگی کے نظام بنانے کا حق دیا جائے تو چوں کہ وہ خود کسی نہ کسی گروہ سے متعلق ہوگا؛ اس لئے اس بات کی بہت کم توقع ہے کہ وہ اپنے گروہ کے ساتھ ترجیحی سلوک نہ کرے، انسانی تاریخ اس تجربہ سے پُر ہے، جس میں مردوں نے عورتوں کے ساتھ، گوروں نے کالوں کے ساتھ، اور ایک نسل کے لوگوں نے دوسری نسل کے لوگوں کے ساتھ امتیازی سلوک کیا اور ظلم و جور کو روا رکھا۔

نبی کے ذریعہ انسان کے پاس اللہ تعالیٰ کا مقرر کیا ہوا قانون زندگی آتا ہے، اللہ تعالیٰ انسان کی ذات سے بھی واقف ہیں کہ انسان کو اپنے جسم سے کس طرح کام لینا چاہئے جو اس کے لئے مفید ہوگا، اور کس بات سے بچنا چاہئے جو اس کے لئے نقصان دہ ہوگا؟ اللہ تعالیٰ کے فیصلہ میں غلبہ شہوت کا کوئی امکان نہیں، وہ انسان کا خالق ہے اور خوب واقف ہے کہ اس کی کون سی خواہشات لائق تکمیل ہیں اور کون سی خواہشات قابل ترک ہیں؟ اور چوں کہ تمام انسان اللہ تعالیٰ کی مخلوق ہیں، کسی گروہ انسانی کو پیدائشی طور پر اللہ تعالیٰ سے خصوصی قربت حاصل نہیں ہے؛ اس لئے وہ جو حکم دے گا، وہ عدل و انصاف پر مبنی ہوگا؛ اس لئے نبی کے ذریعہ آئی ہوئی تعلیمات میں آخرت کی بھی کامیابی ہے اور دنیا کی بھی۔

ہم دنیا میں بھی دیکھتے ہیں کہ جب کوئی مشین بنتی ہے تو مشین بنانے والا اپنے گاہکوں کی دو طریقہ پر رہنمائی کرتا ہے، ایک تو مشین کی ٹکنالوجی سے واقف اپنے نمائندہ کو بھیجتا ہے، جو اس کو اس کے استعمال کا طریقہ بتائے، دوسرے: تعارفی کتابچہ بھی دیتا ہے؛ تاکہ لوگ اس

مشین کے طریقہ استعمال اور کارکردگی کو اچھی طرح سمجھ لیں، اگر غور کیا جائے تو یہ کائنات لاکھوں مشینوں کا مجموعہ ہے؛ بلکہ خود انسان کا جسم کتنی ہی پیچیدہ اور نازک مشینوں سے بنا ہوا ہے، آنکھ ایک مشین ہے، کان ایک مشین ہے، دل و دماغ اور گردہ و جگر الگ الگ مشینیں ہیں، اس لئے انسان کو اس بات کی شدید ضرورت تھی کہ اس کے خالق و مالک کی طرف سے اس کی رہنمائی ہو؛ اسی لئے اللہ تعالیٰ نے انبیاء بھیجے اور انبیاء پر کتابیں نازل فرمائیں۔

نبی اور رسول

اللہ تعالیٰ نے جن برگزیدہ شخصیات کو اپنا پیغام لے کر بھیجا ہے، ان کے لئے دو الفاظ استعمال کئے گئے ہیں: نبی اور رسول۔

”نبأ“ کے معنی سچی خبر کے ہیں، اسی سے فعلیل کے وزن پر نبی کا لفظ ہے، جس کے معنی ہیں سچی خبر دینے والا۔ (۱)

اصطلاح میں نبی کی تعریف شیخ عبدالقادر بغدادیؒ نے اس طرح کی ہے :

كل من نزل عليه الوحي من الله عز وجل على لسان
أحد الملائكة ، وكان مؤيداً بنوع من الكرامات
الناقضة للعادات - (۲)

رسالت کے معنی پیغام کے ہیں، اسی سے رسول کا لفظ مشتق ہے، یعنی پیغام پہنچانے والا، رسول کی تعریف بعض اہل علم نے اس طرح کی ہے :

الرسول في الشرع : إنسان بعثه الله تعالى إلى الخلق
لتبليغ الأحكام - (۳)

بنیادی باتوں میں نبی اور رسول دونوں شامل ہوتے ہیں، دونوں پر اللہ کی طرف سے

(۱) لسان العرب: ۱/۱۶۲۔

(۲) الموسوعة الفقهية: ۴۰/۴۰۔

(۳) التعريفات للبحر جانی: ۱۱۰۔

وحی نازل ہوتی ہے، دونوں اللہ کے بندوں کی اصلاح کے لئے بھیجے جاتے ہیں، دونوں معصوم ہوتے ہیں؛ اسی لئے بعض دفعہ ایک ہی شخصیت کو قرآن میں نبی اور رسول دونوں سے تعبیر فرمایا گیا ہے، جیسے ارشاد ہے :

وَ اذْكُرْ فِي الْكِتَابِ مَوْسَىٰ إِنَّهُ كَانَ مُخْلَصًا وَ كَانَ رَسُولًا
نَّبِيًّا۔ (مریم: ۵۱)

نبی اور رسول میں کیا فرق ہے؟ قرآن وحدیث میں اس سلسلہ میں کوئی واضح بات ذکر نہیں کی گئی ہے؛ علماء نے قرآن کے اشارات کو سامنے رکھ کر تین فرق بیان کئے ہیں اور تینوں کے لحاظ سے نبی عام ہے اور رسول خاص، وہ فرق یہ ہیں :

(۱) جس پر اللہ کی طرف سے وحی آتی ہو اور اسے تبلیغ کا حکم نہیں دیا گیا ہو، وہ نبی ہے، اور جس کو تبلیغ کا بھی حکم دیا گیا ہو، وہ رسول ہے۔

(۲) جس کو نئی شریعت نہیں دی گئی ہو، جو شریعت پہلے سے موجود تھی، اسی پر عمل کی دعوت کے لئے اسے مبعوث کیا گیا ہو، وہ نبی ہے اور نئی شریعت بھی دی گئی ہو تو وہ رسول ہے۔

(۳) جس پیغمبر کو کفار و مشرکین اور دین حق کے مخالفین کی طرف بھیجا گیا ہو، وہ رسول ہے، اور جو مخالفین کی طرف نہ بھیجا گیا ہو، وہ نبی ہے۔

اس آخری بات کی تائید قرآن کے بیان سے بھی ہوتی ہے؛ چنانچہ اللہ تعالیٰ کا ارشاد ہے :

• كَذَلِكَ مَا آتَى الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مُجْنُونٌ۔ (الذاریات: ۵۲)

• مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ۔ (۱)

تمام انبیاء پر ایمان

انبیاء پر ایمان کا مطلب یہ ہے کہ ہم تمام انبیاء کے اللہ کی طرف سے نبی ہونے کا

یقین رکھیں، اگر کوئی شخص رسول اللہ ﷺ پر ایمان رکھے اور کسی بھی ایک نبی — جس کا ذکر قرآن مجید میں آیا ہو — کا انکار کر دے تو وہ مومن نہیں ہو سکتا، جن انبیاء کا ذکر قرآن مجید میں آیا ہے، ان کی شخصیت پر بالتعین ایمان رکھنا ضروری ہے اور جن پیغمبروں کے نام قرآن مجید میں ذکر نہیں کئے گئے ہیں، ان پر اجمالی ایمان رکھنا ضروری ہے، یعنی یہ عقیدہ رکھا جائے کہ اللہ کی طرف سے جتنے انبیاء آئے، جس قوم میں آئے اور جس زبان میں ان پر آسمانی کتابیں نازل ہوئیں، ہم ان پر ایمان رکھتے ہیں؛ چنانچہ ارشاد ہے :

وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ
نَقْصُصْهُمْ عَلَيْكَ - (نساء: ۱۶۴)

البتہ جن شخصیات کا ذکر بحیثیت نبی قرآن میں نہیں آیا ہے؛ لیکن ان کی تعلیمات میں توحید، آخرت اور عمل صالح کا ذکر آتا ہے اور ان کی تعلیمات سابق انبیاء کی تعلیمات سے ملتی جلتی ہیں جیسا کہ ہندو برادران وطن کے بعض بزرگوں کی تعلیمات ہیں، ان کے بارے میں بدرجہ امکان یہ بات تو کہی جاسکتی ہے کہ شاید وہ اپنے زمانہ میں نبی رہے ہوں اور ان کی بعض ہدایات کو لوگوں نے بدل دیا ہو، نیز ان کا ذکر تو احترام کے ساتھ کیا جائے گا؛ لیکن ان کو نبی قرار دینا درست نہیں ہوگا؛ کیوں کہ ایمان لانے کا حکم ان چیزوں پر ہے جو یقینی طور پر ثابت ہوں، ایسی چیزوں پر نہیں جن کا ثبوت یقینی نہ ہو؛ بلکہ امکان کے درجہ میں ہو۔

قرآن مجید میں کل (۲۵) پچیس انبیاء کرام کا ذکر آیا ہے، ذیل میں ان کے نام اور کتنی بار صراحت کے ساتھ ان کے نام ذکر کئے گئے ہیں، لکھے جاتے ہیں :

- ۱- حضرت آدم علیہ السلام : ۲۵ بار
- ۲- حضرت نوح علیہ السلام : ۴۳ بار
- ۳- حضرت صالح علیہ السلام : ۹ بار
- ۴- حضرت لوط علیہ السلام : ۲۷ بار
- ۵- حضرت اسحاق علیہ السلام : ۱۷ بار

۶-	حضرت ایوب علیہ السلام	:	۲۷	بار
۷-	حضرت یونس علیہ السلام	:	۴	بار
۸-	حضرت موسیٰ علیہ السلام	:	۱۳۶	بار
۹-	حضرت داؤد علیہ السلام	:	۱۶	بار
۱۰-	حضرت الیاس علیہ السلام	:	۲	بار
۱۱-	حضرت زکریا علیہ السلام	:	۷	بار
۱۲-	حضرت عیسیٰ علیہ السلام	:	۲۵	بار
۱۳-	حضرت ادريس علیہ السلام	:	۲	بار
۱۴-	حضرت ہود علیہ السلام	:	۱۰	بار
۱۵-	حضرت ابراہیم علیہ السلام	:	۶۹	بار
۱۶-	حضرت اسماعیل علیہ السلام	:	۱۲	بار
۱۷-	حضرت یعقوب علیہ السلام	:	۱۶	بار
۱۸-	حضرت ذوالکفل علیہ السلام	:	۲	بار
۱۹-	حضرت شعیب علیہ السلام	:	۱۱	بار
۲۰-	حضرت ہارون علیہ السلام	:	۱۹	بار
۲۱-	حضرت سلیمان علیہ السلام	:	۱۷	بار
۲۲-	حضرت یسوع علیہ السلام	:	۲	بار
۲۳-	حضرت یحییٰ علیہ السلام	:	۵	بار
۲۴-	حضرت یوسف علیہ السلام	:	۲۷	بار
۲۵-	حضرت محمد مصطفیٰ ﷺ	:	۴	بار

قرآن مجید میں اگرچہ صراحتاً رسول اللہ ﷺ کا اسم گرامی چار جگہ ”محمد“ کے لفظ سے اور ایک جگہ ”احمد“ کے لفظ سے آیا؛ لیکن نام کی صراحت کے بغیر سینکڑوں جگہ آیا ہے؛ کیوں کہ

بہت سی آیات میں اللہ تعالیٰ نے رسول اللہ ﷺ کو مخاطب بنایا ہے، بہت سی جگہ آپ کے کسی قول یا فعل کو ذکر فرمایا گیا ہے، بعض دفعہ کفار و مشرکین آپ پر جو معاندانہ الزام لگاتے تھے، ان کی بات پر رد فرمایا گیا ہے، ان سب میں اسم ضمیر یا حاصل مضمون کے طور پر آپ کا ذکر خیر آیا ہے۔



انبیاء کی بعض خصوصیات

۱- عصمت

انبیاء کو پوری اُمت کے لئے نمونہ بنا کر بھیجا گیا ہے کہ وہ اپنی پوری زندگی میں ان کے طریقہ کو اختیار کریں؛ اس لئے اللہ تعالیٰ نے ان کو معصوم بنایا ہے، عصمت کی تعریف اہل علم نے اس طرح کی ہے :

ہی ملکہ إلیہیة تمنع الإنسان من فعل المَعْصِیَةِ
والمیل إلیہا مع القدرة علیہا۔ (۱)

انسان جو غلطیاں کرتا ہے، وہ تین طرح کی ہیں: کبائر (بڑے گناہ)، صغائر (چھوٹے گناہ)، زلات (لغزشیں)، انبیاء ان میں سے کن باتوں سے معصوم ہوتے ہیں؟ اس میں فرق باطلہ کا اختلاف تو ہے ہی، اہل سنت والجماعت کے درمیان بھی اختلاف رائے ہے؛ علامہ بزدویؒ نے اہل سنت والجماعت کا مسلک اس طرح نقل کیا ہے، جو رائج ہے :

قال أهل السنة والجماعة : إن الأنبياء والرسل
معصومون من الكبائر من الذنوب والصغائر
بطريق القصد ، أما الزلات فغير معصومين عنها ،
وهو ما يقع من الذنوب منهم خطأ أو نسياناً۔ (۲)

انبیاء سے پیش آنے والی مختلف لغزشوں کا خود قرآن مجید میں ذکر آیا ہے؛ چنانچہ :

☆ حضرت آدم علیہ السلام کے بارے میں فرمایا گیا :

عَصَىٰ آدَمُ رَبَّهُ فَغَوَىٰ۔ (طہ: ۱۲۱)

☆ حضرت داؤد علیہ السلام کے بارے میں قرآن نے نقل کیا ہے :

قَالَ لَقَدْ ظَلَمَكَ بِسُؤَالِ نَعَجْتِكَ إِلَىٰ نِعَاجِهِ وَإِنَّ كَثِيرًا
مِّنَ الْخُلَطَاءِ لَيَبْغِي بَعْضُهُمْ عَلَىٰ بَعْضٍ إِلَّا الَّذِينَ
آمَنُوا وَعَمِلُوا الصَّالِحَاتِ وَقَلِيلٌ مَّا هُمْ وَظَنَّ دَاوُدُ أَنَّمَا
فَتَنُّهُ فَاسْتَغْفَرَ رَبَّهُ وَخَرَّ رَاكِعًا وَأَنَابَ ، فَغَفَرْنَا لَهُ
ذَلِكَ وَإِنَّ لَهُ عِندَنَا لَزُلْفَىٰ وَحُسْنَ مَّآبٍ - (ص: ۲۴-۲۵)

☆ حضرت یونس علیہ السلام سے اپنی اُمت کے سلسلہ میں جو اجتہادی لغزش پیش آئی،

قرآن نے اس کا بھی ذکر کیا ہے، اور ان کے توبہ و اعتراف کو نقل فرمایا ہے :

لَا إِلَهَ إِلَّا أَنْتَ سُبْحَنَكَ إِنِّي كُنْتُ مِنَ الظَّالِمِينَ - (انبیاء: ۸۷)

☆ رسول اللہ ﷺ ایک موقع پر ان شاء اللہ کہنا بھول گئے تو اللہ تعالیٰ کی طرف سے

اس پر تنبیہ فرمائی گئی :

وَلَا تَقُولَنَّ لِشَايٍ إِنِّي فَاعِلٌ ذَٰلِكَ غَدًا ، إِلَّا أَنْ يَشَاءَ
اللَّهُ وَادْكُرْ رَبَّكَ إِذَا نَسِيتَ وَقُلْ عَسَىٰ أَنْ يَهْدِيَنِي رَبِّي
لَأَقْرَبَ مِنْ هَٰذَا رَشْدًا - (۱)

صغائر کے ارتکاب کے سلسلہ میں ایک اور وضاحت ضروری ہے، جو علامہ ابن تیمیہ نے

جمہور کے نقطہ نظر کی حیثیت سے پیش کیا ہے، وہ فرماتے ہیں :

والجمہور الذین یقولون بجواز الصغائر علیہم

یقولون : إنہم معصومون من الإقرار علیہا - (۲)

یعنی انبیاء سے جو بھی چوک ہوتی ہے، وہ اس پر قائم نہیں رہتے۔

۲- دعوت توحید

انبیاء کا بنیادی کام انسانیت کو اللہ تعالیٰ کی وحدانیت کی طرف دعوت دینا ہے؛ چنانچہ

ارشاد خداوندی ہے :

(۱) کہف: ۲۳-۲۴، نیز دیکھیے: التفسیر المنیر: ۱۵/۲۱۵- (۲) منہاج السنۃ النبویہ: ۲/۴۰۰۔

وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِيْهِ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ - (انبیاء: ۲۵)

۳- اطاعت و فرمانبرداری

ہر نبی کا اس کی اُمت پر حق ہے کہ اس کی اطاعت و فرمانبرداری کی جائے: ”وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ“ (نساء: ۶۴) بلکہ رسول چوں کہ اللہ ہی کا پیغام پہنچاتا ہے؛ اس لئے اس کی اطاعت اللہ ہی کی اطاعت ہے :

مَنْ يُطِيعِ الرَّسُولَ فَقَدْ أَطَاعَ اللَّهَ - (نساء: ۸۰)

۴- بشریت

نبی و رسول بھی بشر ہی ہوتے ہیں؛ البتہ ان پر اللہ کی طرف سے وحی نازل ہوتی ہے، یہ کہنا کہ رسول اللہ ﷺ یا کوئی اور نبی بشر نہیں تھے، درست نہیں ہے، اکثر انبیاء کی اُمتوں نے اسی لئے ایمان لانے سے انکار کیا کہ نبی بھی ایک انسان ہیں :

قَالُوا إِنْ أَنْتُمْ إِلَّا بَشَرٌ مِّثْلُنَا تُرِيدُونَ أَنْ تَصْذُونَا
عَبَا كَانِ يَعْبُدُ آبَاؤُنَا - (ابراہیم: ۱۰)

خود رسول اللہ ﷺ سے کہلایا گیا :

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ
وَاحِدٌ - (کہف: ۱۱۰)

فقہاء نے بھی یہ بات لکھی ہے کہ حضور ﷺ کی بشریت کو تسلیم کرنا ضروری ہے؛ چنانچہ علامہ ولی الدین عراقیؒ سے سوال کیا گیا :

هل العلم بكونه صلى الله عليه وسلم بشرا ومن
العرب شرط في صحة الإيمان أو من فروض الكفاية -
توانھوں نے جواب دیا :

إنه شرط صحة الإيمان ثم قال : فلو قال شخص :

أومن برسالة محمد صلى الله عليه وسلم إلى جميع
الخلق لكن لا أدري هل هو من البشر أو من
الملائكة أو من الجن أو لا أدري هل هو من العرب أو
من العجم ؟ فلا شك في كفره لتكذيبه القرآن
وجده ما تلقته قرون الإسلام خلفاً عن السلف
وصار معلوماً بالضرورة - (۱)

علامہ ابن ہمام اہل سنت والجماعۃ کے عقائد کو بیان کرتے ہوئے لکھتے ہیں :
النبی انسان بعثه الله لتبليغ ما أوحى إليه وكذا
الرسول - (۲)
علامہ نسفی فرماتے ہیں :

وقد أرسل الله تعالى رسلاً من البشر إلى البشر
مبشرين لأهل الإيمان والطاعة بالجنة والثواب
ومنذرين لأهل الكفر والعصيان بالنار والعقاب - (۳)
حقیقت یہ ہے کہ انبیاء کا بشر ہونا ضروری تھا؛ کیوں کہ نبی انسانیت کے لئے نمونہ عمل
ہے اور یہ اسی وقت ممکن ہے؛ جب کہ اس میں بشری ضرورتیں اور انسان کو بحیثیت انسان پیش
آنے والے مختلف حالات پیش آتے ہوں، اگر فرشتہ یا کسی اور مخلوق کو نبی بنایا جاتا تو یہ مقصد
حاصل نہیں ہو پاتا۔

اسی لئے اگرچہ انبیاء گناہ سے معصوم ہیں؛ لیکن بشری ضرورتیں اور تقاضے ان کے اندر
بھی پائے جاتے ہیں، جیسے: بھوک، پیاس، طبعی حالات، بیماری، نیند، کسی اچھی بات سے خوش
ہونا، تکلیف دہ بات سے رنجیدہ ہونا، اولاد کی محبت وغیرہ، ان ہی بشری صفات میں سے ایک

(۱) روح المعانی: ۲/۳۲۵۔

(۲) المسایرة فی علم الکلام: ۱۲۷۔

(۳) شرح عقائد نسفی: ۱۳۳۔

سہو و نسیان بھی ہے؛ چنانچہ آپ ﷺ نے فرمایا: ”إِنَّمَا أَنَا بَشَرٌ مِّثْلُكُمْ أَنَسِيَ كَمَا تَنْسُونَ فَإِذَا نَسِيتَ تَذَكَّرُونِي“ (۱) جیسے ایک بار آپ ﷺ کو نماز میں سہو پیش آیا اور حضرت ذوالیدینؓ نے اس کی طرف توجہ دلائی، (۲) حضرت خضر علیہ السلام کے ساتھ سفر کرتے ہوئے حضرت موسیٰ علیہ السلام مچھلی کے زندہ ہو کر پانی میں جانے کا تذکرہ کرنا بھول گئے، (الکھف: ۶۰-۶۸) حضرت موسیٰ علیہ السلام نے حضرت خضر علیہ السلام سے وعدہ کیا کہ اب کوئی سوال نہیں کروں گا؛ لیکن پھر سوال کر گزرے، (الکھف: ۷۱) اسی طرح رسول اللہ ﷺ کی نماز نیند کے غلبہ کی وجہ سے فوت ہو گئی اور آپ نے اس کی قضا فرمائی۔ (۳)

البتہ انبیاء سے تبلیغ دین کے معاملہ میں سہو و نسیان نہیں ہو سکتا؛ کیوں کہ اگر ایسا ہو تو اس کا لایا ہوا دین پورا کا پورا مشکوک ہو جائے گا، ہاں یہ ہو سکتا ہے کہ حکمت الہی کے تحت اس کے ذاتی فعل میں بھول ہو گئی ہو؛ کیوں کہ اس بھول کی وجہ سے امت کو سجدہ سہو کا حکم اور اس کا طریقہ معلوم ہوا، باجماعت نماز فوت ہو جانے کی وجہ سے چھوٹی ہوئی نماز کو ادا کرنے کا حکم معلوم ہوا۔

ان ہی بشری خصوصیات میں یہ ہے کہ جیسے دوسرے انسانوں کو جسمانی تکلیف پہنچائی جاسکتی ہے، اس کو زخمی یا قتل کیا جاسکتا ہے یا اس پر جادو کا اثر ہو سکتا ہے، اسی طرح نبی کو بھی تکلیف پہنچائی جاسکتی ہے؛ چنانچہ حضرت یحییٰ علیہ السلام کو قتل کر دیا گیا، رسول اللہ ﷺ زخمی کر دیئے گئے، آپ پر مدینہ میں ایک یہودی نے سحر کیا اور اسی سلسلہ میں آپ پر معوذتین نازل ہوئیں، (۴) یہ نبوت کے منافی نہیں ہیں؛ البتہ نبی پر سحر کا ایسا اثر نہیں ہو سکتا جس سے کار نبوت میں خلل پڑ جائے۔

۵- عبدیت

انبیاء اپنے تمام کمالات اور اللہ سے قربت کے باوجود اللہ کے بندہ ہی ہوتے ہیں؛

(۱) بخاری، حدیث نمبر: ۴۰۱۔ (۲) صحیح مسلم، باب السہو فی الصلاۃ، حدیث نمبر: ۵۷۳۔

(۳) مسند بزار، حدیث نمبر: ۹۷۶۶۔ (۴) مسند عبد بن حمید، حدیث نمبر: ۲۷۱۔

بلکہ ان کی زندگی عبدیت اور بندگی کا اعلیٰ ترین نمونہ ہوتی ہے، نہ وہ فرشتہ ہوتا ہے اور نہ اس کو خدا کی طرح کائنات میں تصرف کا اختیار ہوتا ہے؛ اسی لئے قرآن مجید میں مختلف انبیاء کا ذکر کرتے ہوئے خاص طور پر ان کے ”عبدالہی“ ہونے کا ذکر کیا گیا ہے؛ چنانچہ حضرت ایوب علیہ السلام کے بارے میں ارشاد ہوا :

وَ اذْکُرْ عَبْدَنَا اَيُّوبَ - (ص: ۴۰)

ایک موقع پر کئی انبیاء کا ذکر کرتے ہوئے ارشاد ہے :

وَ اذْکُرْ عَبْدَنَا اِبْرٰهٖمَ وَ اسْحٰقَ وَ یَعْقُوبَ اُولِی الْاٰیٰتِ
وَ الْاَبْصَارِ - (ص: ۴۵)

حضرت عیسیٰ علیہ السلام کی نبوت کے بارے میں عیسائیوں کو دھوکہ ہوا اور وہ آپ کو خدا قرار دینے لگے، اس پس منظر میں فرمایا گیا :

اِنَّ هُوَ اِلَّا عَبْدٌ اَنْعَمْنَا عَلَیْهِ وَ جَعَلْنٰهُ مَثَلًا لِّبَنٰی
اِسْرَآءِیْلَ - (زخرف: ۵۹)

رسول اللہ ﷺ کو معراج عطا فرمائی گئی، اس علو مقام کی وجہ سے کم فہم لوگوں کو خیال ہو سکتا تھا کہ آپ عبدیت سے ماوراء ہیں، تو اس واقعہ کو ذکر کرتے ہوئے خاص طور پر آپ کے عبد ہونے کی صراحت فرمائی گئی :

سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ
اِلَی الْمَسْجِدِ الْاَقْصٰی - (بنی اسرائیل: ۱)

عبادت اور دعاء عبدیت کا مظہر ہوتی ہے، اللہ تعالیٰ نے انبیاء کرام کے عبادت کرنے اور دعاء کرنے کا پوری وضاحت کے ساتھ ذکر فرمایا دیا ہے؛ چنانچہ حضرت زکریا علیہ السلام نے اولاد کے لئے دعاء کی، (آل عمران: ۳۸-۴۰) اور حضرت آدم علیہ السلام نے اپنے لئے عفو و درگزر کی دعاء فرمائی، (بقرہ: ۳) اسی طرح اکثر انبیاء کی دعائیں قرآن مجید میں نقل کی گئی ہیں۔

۶- منصب نبوت وہی ہے نہ کہ کسی

نبوت کا تعلق کسب سے نہیں ہے، یعنی جب نبوت کا سلسلہ جاری تھا، تب بھی ایسا نہیں

تھا کہ ایک شخص اپنی صلاحیت اور عبادت کے ذریعہ ترقی کرتے کرتے نبی ہو جائے؛ بلکہ یہ خالصتاً اللہ تعالیٰ کا انتخاب ہے؛ چنانچہ ارشاد ہے :

اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ إِنَّ اللَّهَ سَمِيعٌ بَصِيرٌ - (ج: ۷۵)

انبیاء کے مخاطب بعض دفعہ اعتراض کرتے کہ تم ہماری ہی طرح انسان ہو، انسانی ضرورتیں تمہارے ساتھ بھی لگی ہوئی ہیں، اور دولت و سرداری کے اعتبار سے بھی ہم سے بڑے نہیں ہو، پھر اللہ نے اپنی نبوت کے لئے تمہارا انتخاب کیوں فرمایا؟ اللہ تعالیٰ نے اس کا جواب دیا :

قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَىٰ مَنْ يَشَاءُ مِنْ عِبَادِهِ - (ابراہیم: ۱۱)

ایک اور موقع پر ارشاد ہوا :

اللَّهُ أَعْلَمُ حَيْثُ يَجْعَلُ رِسَالَتَهُ - (انعام: ۱۲۴)

اسی لئے نبی کو خود بھی اس کی خبر نہیں ہوتی تھی کہ اسے نبوت کی ذمہ داری ملنے والی ہے، قرآن مجید میں حضرت موسیٰ علیہ السلام کا واقعہ ذکر کرتے ہوئے فرمایا گیا ہے کہ وہ تو آگ سمجھ کر آگے بڑھے، مگر جب قریب پہنچے تو ان پر وحی نازل ہوئی :

فَلَمَّا قَضَىٰ مُوسَى الْأَجَلَ وَسَارَ بِأَهْلِهِ آنَسَ مِنْ جَانِبِ الطُّورِ نَارًا قَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي آتِيكُمْ مِنْهَا بِخَبَرٍ أَوْ جَذْوَةٍ مِنَ النَّارِ لَعَلَّكُمْ تَصْطَلُونَ ، فَلَمَّا أَتَاهَا نُودِيَ مِنْ شَاطِئِ الْوَادِ الْأَيْمَنِ فِي الْبُقْعَةِ الْمُبَارَكَةِ مِنَ الشَّجَرَةِ أَنْ يُمُوسَى إِنِّي أَنَا اللَّهُ رَبُّ الْعَالَمِينَ - (قصص: ۲۹-۳۰)

اسی طرح رسول اللہ ﷺ غار حرا میں تھے، جب حضرت جبریل علیہ السلام آئے اور پہلی وحی نازل فرمائی تو آپ گھبرا گئے اور اسی حالت میں اپنے دولت خانہ کو واپس ہوئے،

حضرت خدیجہؓ نے آپ کو تسلی دی، اور پھر حضرت ورقہ بن نوفل کے پاس لے گئیں، تب آپ ﷺ کو اطمینان ہوا۔ (۱)

معجزہ

انبیاء چوں کہ عام انسانوں کی طرح ایک انسان ہوتے ہیں؛ اس لئے جب وہ اللہ کی طرف سے نبی ہونے کا دعویٰ کرتے ہیں تو اپنے مدعو کو مطمئن کرنے کے لئے ان کے سامنے کوئی ایسی چیز پیش کرنی پڑتی ہے، جس کو پیش کرنے سے اس کے مخاطب عاجز ہوں، اسی کو معجزہ کہتے ہیں :

المعجزة أثر تظهر بخلاف العادة على يد مدعي النبوة مع تحديه قومه بها ومع عجز قومه عن معارضيه لمثلها - (۲)

لہذا معجزہ سے مراد نبوت کا دعویٰ کرنے والوں کے ہاتھوں پر کسی سبب ظاہری کے بغیر ایسے خارق عادت امور کا ظاہر ہونا ہے جو انسان کی طاقت سے باہر ہو؛ اس لئے یہ یقین کرنا بھی انبیاء پر ایمان میں داخل ہے کہ انبیاء کے معجزات حق ہیں۔

قرآن مجید میں مختلف انبیاء کے معجزات ذکر کئے گئے ہیں؛ چنانچہ حضرت موسیٰ علیہ السلام نے فرعون کے دربار میں دو معجزات پیش فرمائے :

قَالَ إِنْ كُنْتَ جِئْتَ بِآيَةٍ فَأْتِ بِهَا إِنْ كُنْتَ مِنَ الصّٰدِقِیْنَ ، فَأَلْقَىٰ عَصَاهُ فَإِذَا هِيَ ثُعْبَانٌ مُّبِينٌ ، وَنَعَّ يَدَهُ فَإِذَا هِيَ بَيْضَاءُ لِلنُّظْرِیْنَ - (اعراف: ۱۰۶-۱۰۸)

حضرت عیسیٰ علیہ السلام کے معجزات کا ذکر کرتے ہوئے ارشاد ہوا :

إِذْ قَالَ اللَّهُ يُعِيسَى ابْنَ مَرْيَمَ اذْكُرْ نِعْمَتِي عَلَيْكَ وَعَلَىٰ وَالدَّتِكَ إِذْ أَيَّدْتُكَ بِرُوحِ الْقُدُسِ تُكَلِّمُ النَّاسَ فِي الْمَهْدِ وَكَهْلًا وَإِذْ عَلَّمْتُكَ الْكِتَابَ وَالْحِكْمَةَ وَالتَّوْرَةَ

وَالْأُنْجِيلَ وَ إِذْ تَخْلُقُ مِنَ الطِّينِ كَهَيْئَةِ الطَّيْرِ بِإِذْنِي
فَتَنْفُخُ فِيهَا فَتَكُونُ طَيْرًا بِإِذْنِي وَ تُبْرِئُ الْأَكْمَهَ
وَالْأَبْرَصَ بِإِذْنِي وَ إِذْ تُخْرِجُ الْمَوْتَى بِإِذْنِي وَ إِذْ كَفَفْتُ
بَنِي إِسْرَآءِيلَ عَنْكَ إِذْ جِئْتَهُمْ بِالْبَيِّنَاتِ فَقَالَ الَّذِينَ
كَفَرُوا مِنْهُمْ إِنَّ هَذَا إِلَّا سِحْرٌ مُبِينٌ - (مائدہ: ۱۱۰)

اسی طرح قرآن مجید میں متعدد پیغمبروں کے معجزات ذکر کئے گئے ہیں، رسول اللہ ﷺ کو بھی متعدد معجزات دیئے گئے ہیں، جیسے روم و ایران کے بارے میں پیشین گوئی یا فتح مکہ کی پیشین گوئی، جن کا ذکر قرآن مجید میں موجود ہے، حدیث میں بھی مختلف معجزات کا ذکر آیا ہے؛ لیکن سب سے بڑا معجزہ قرآن مجید ہے، قرآن نے چیلنج کیا کہ اگر تم اس کتاب کو اللہ کی طرف سے نہیں سمجھتے تو ایسی ہی ایک کتاب لے آؤ، (اسراء: ۸۸) پھر فرمایا گیا کہ اگر پورا قرآن نہ لاسکو تو دس سورتیں ہی لے آؤ، (ہود: ۱۳) جب وہ اس کا بھی جواب نہیں دے سکے تو قرآن نے کہا :

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ
مِّثْلِهِ وَادْعُوا شُهَدَاءَكُمْ مِّنْ دُونِ اللَّهِ إِنْ كُنْتُمْ
صَادِقِينَ - (بقرہ: ۲۳)

قرآن کے اس چیلنج کو قبول کرنے کا محرک بھی موجود تھا؛ کیوں کہ اہل مکہ آپ ﷺ کے نبی ہونے کا انکار کرتے تھے اور آپ کی مخالفت میں انھوں نے کوئی کسر نہیں چھوڑی تھی، حالاں کہ یہ بات ان کے لئے بہت آسان تھی کہ وہ اس چیلنج کو قبول کرتے ہوئے لوگوں کو قرآن مجید پر ایمان لانے سے روکتے، اس چیلنج کے قبول کرنے میں کوئی مانع بھی نہیں تھا؛ کیوں کہ ان کی زبان بھی عربی تھی اور وہ اپنی فصاحت و بلاغت اور زبان و بیان پر ناز کرتے تھے، مگر وہ اس چیلنج کا جواب نہیں دے سکے، اس سے یہ بات واضح ہو گئی کہ قرآن مجید کا معجزہ ہے۔

انبیاء کو معجزات ان کے زمانہ کے لحاظ سے عطا کئے گئے، حضرت موسیٰ علیہ السلام کے زمانہ میں سحر اور جادوگری کا غلبہ تھا؛ اس لئے ان کو ایسا معجزہ عطا فرمایا گیا کہ جادو کے ذریعہ اس

کا جواب دینے سے ان کی قوم قاصر ہو گئی، حضرت عیسیٰ علیہ السلام کے عہد میں طب و علاج کی طرف لوگوں کی توجہ تھی، تو انھیں اسی انداز کا معجزہ دیا گیا، جیسے: نابینا کا بینا ہونا، یا مُردہ کا زندہ ہوا اٹھنا، رسول اللہ ﷺ جس معاشرہ میں پیدا ہوئے، اس کو اپنی زبان و بیان پر ناز تھا اور وہ اپنے مقابلہ میں پوری دنیا کو گونگا تصور کرتے تھے؛ اسی لئے آپ کو قرآن مجید کی شکل میں ایک دائمی معجزہ عطا فرمایا گیا۔

زمانہ کے لحاظ سے معجزہ عطا کئے جانے کی طرف حدیث میں بھی اشارہ آیا ہے؛ چنانچہ حضرت ابو ہریرہؓ سے روایت ہے کہ رسول اللہ ﷺ نے فرمایا :

مَا مِنَ الْأَنْبِيَاءِ نَبِيٍّ إِلَّا أُعْطِيَ مَا مِثْلُهُ ، آمَنَ عَلَيْهِ
الْبَشَرُ ، وَإِنَّمَا كَانَ الَّذِي أُوتِيَتْ وَحِيًّا أَوْحَاهُ اللَّهُ إِلَيَّ ،
فَأَرْجُو أَنْ أَكُونَ أَكْثَرَهُمْ تَابِعًا يَوْمَ الْقِيَامَةِ - (۱)

البتہ معجزات کے ظاہر ہونے میں نبی کے ارادہ یا طاقت کا کوئی دخل نہیں ہوتا تھا، یہاں تک کہ اکثر دفعہ انبیاء کو خود اس بات کی اطلاع نہیں ہوتی تھی کہ اللہ تعالیٰ ان کے ہاتھوں پر کوئی معجزہ ظاہر کرنے والے ہیں، حضرت ابراہیم علیہ السلام کو آگ میں ڈالا گیا اور وہ آگ ٹھنڈی ہو گئی، حضرت موسیٰ علیہ السلام کو ید بیضاء اور سانپ بن جانے والا عصا عطا کیا گیا، رسول اللہ ﷺ کو سفر معراج پر لے جایا گیا، قرآن کے بیان سے معلوم ہوتا ہے کہ خود ان انبیاء کرام کو پہلے سے اس کی خبر نہیں تھی؛ چنانچہ متعدد مواقع پر انبیاء کی زبان سے یہ بات کہلائی گئی ہے کہ معجزہ لانا ہمارے اختیار میں نہیں ہے، مثلاً ارشاد ہے :

وَمَا كَانَ لَنَا أَنْ نَأْتِيَكُمْ بِسُلْطٰنٍ إِلَّا بِإِذْنِ اللَّهِ وَ عَلَى
اللَّهِ فَلْيَتَوَكَّلِ الْمُؤْمِنُونَ - (ابراہیم: ۱۱)

مادہ پرست حضرات معجزات کے قائل نہیں ہیں، ان کا خیال ہے کہ کائنات میں کوئی چیز خلافِ عادت نہیں ہو سکتی، آگ کا کام جلانا ہے اور پانی کا کام وزنی چیزوں کو ڈبونا ہے، تو یہ

کیسے ممکن ہے کہ آگ جلانا چھوڑ دے اور پانی کی فطرت میں جوڈبونے کی صلاحیت رکھی گئی ہے، وہ بدل جائے؟ بعض مسلمان دانشور بھی ان کی اس دلیل سے متاثر ہو جاتے ہیں، وہ قرآن سے بھی اس دعویٰ کا جواز تلاش کرتے ہیں اور کہتے ہیں کہ اللہ تعالیٰ نے فرمایا: ”وَلَنْ تَجِدَ لِسُنَّةِ اللَّهِ تَبْدِيلًا“۔ (الفق: ۲۳)

لیکن یہ غلط ہے، مخلوق کی عادت اللہ کی بنائی ہوئی ہے، اور صانع اپنی مصنوعات میں تبدیلی کر سکتا ہے، ہم لوگ دنیا میں شب و روز اس کی مثالیں دیکھتے رہتے ہیں؛ اس لئے معجزات مخلوق کے لحاظ سے خارق عادت ہیں، مخلوق خود اس میں کوئی تبدیلی نہیں لاسکتی؛ لیکن اللہ تعالیٰ اگر اس میں تبدیلی لائیں تو اس میں کوئی استحالہ نہیں ہے، اور قرآن نے جو اللہ تعالیٰ کی سنت کے تبدیل نہ ہونے کی بات فرمائی گئی ہے، اس میں خالق کی عادت کا ذکر ہے نہ کہ مخلوق کی عادت کا، اللہ تعالیٰ اپنی سنت کو تبدیل نہیں فرماتے، جیسے نیکی پر جزاء، یہ اللہ تعالیٰ کی سنت ہے، اس میں اللہ کوئی تبدیلی نہیں فرماتے؛ لیکن مخلوق کے لئے عام حالات میں جو شکل بنائی گئی ہے، خدائے قادر مطلق اس میں ضرورت تبدیلی کر سکتا ہے۔

کرامات

جیسے انبیاء کرام کے ذریعہ اللہ تعالیٰ کے حکم سے بعض خارق عادت واقعات پیش آتے ہیں؛ اسی طرح اللہ کے نیک بندوں کے ذریعہ بھی بعض دفعہ خلاف عادت واقعات ظاہر ہوتے ہیں، ان میں سے بعض کا ذکر تو خود قرآن مجید میں آیا ہے، جیسے حضرت سلیمان علیہ السلام کا تخت پلک جھپکنے سے پہلے ایک شخص کا لے آنا، (نمل: ۳۸-۴۲) حضرت مریم علیہا السلام کا کسی مرد سے اتصال کے بغیر حضرت عیسیٰ علیہ السلام کی ماں بننا اور ان کے سامنے بے موسم کے پھلوں کا موجود رہنا، (مریم: ۲۳-۲۵) اگر حضرت خضر فرشتہ یا نبی نہ ہوں، صرف ولی ہوں تو ان کا مستقبل میں پیش آنے والے تکوینی واقعات سے واقف ہونا، (کہف: ۶۵-۸۲) یا اصحاب کہف کا تین سو سال تک سویا رہنا وغیرہ، (کہف: ۲۵) اس لئے اولیاء کے ہاتھوں پر کرامات کا ظاہر ہونا حق ہے :

والکرامات للاولیاء حق۔ (الفقہ الاکبر: ۷۹)

البتہ انبیاء کے معجزات اکثر تحدی (چیلنج) کے ساتھ ہوتے ہیں؛ کیوں کہ یہ ان کی نبوت کی دلیل ہوتی ہے، اور اللہ کی طرف سے ان کو اس کا علم ہوتا ہے، اور ولایت ایسی چیز نہیں ہے، جس کا دعویٰ کیا جائے اور اس پر ایمان لانا ضروری ہو؛ بلکہ یہ بھی ضروری نہیں کہ خود ولی کو اپنے مقام کی اطلاع ہو؛ اسی لئے معجزات صاحب معجزات کے نبی ہونے کی دلیل ہوتی ہے، کرامت دلیل ولایت نہیں ہے؛ کیوں کہ بعض بے دین لوگوں کے ہاتھ بھی بعض دفعہ خارقِ عادت اُمور ظاہر ہوتے ہیں، کسی شخص کی ولایت کے لئے اصل معیار ہے: شریعت کی اطاعت اور سنت کی اتباع۔

استدراج

بعض دفعہ اللہ تعالیٰ کی قدرت اور ڈھیل کی وجہ سے کافرو فاسق لوگوں کے ہاتھ بھی خارقِ عادت اُمور ظاہر ہو جاتے ہیں، جو زیادہ تر سحر، جادو، اور شعبدہ بازی کے ذریعہ ہوتا ہے، اس کو 'استدراج' کہتے ہیں، خود حدیث میں دجال کے سلسلہ میں یہ بات آئی ہے کہ اس کے پاس جنت و دوزخ ہوگی اور وہ ایک انسان کو مار کر زندہ کر دے گا؛ البتہ نبی کے معجزات کے مقابلہ استدراج کامیاب نہیں ہو سکتا جیسا کہ حضرت موسیٰ علیہ السلام کے معجزات کے مقابلہ ساحروں کا سحر بے اثر ہو گیا تھا :

مبٰلَا یَکُونُ مَقْرُونًا بِالْإِیْمَانِ وَالْعَمَلِ الصَّالِحِ یَکُونُ
استدراجاً سواء صدر عن کافر أو عن مؤمن فاسق - (۱)

تمرینی سوالات

(۱) انسان کو نبی کی تعلیمات کی ضرورت کیوں ہے؟

(۲) نبی کی تعریف کیجئے؟

(۳) نبی اور رسول میں کیا فرق ہے؟

- (۴) قرآن مجید میں کتنے انبیاء کے صراحتاً نام ذکر کئے گئے ہیں۔
- (۵) انبیاء کی ایک خصوصیت معصوم ہونا ہے، اس سے کیا مراد ہے؟
- (۶) بعض حضرات نبی کو بشر نہیں مانتے، کیا یہ نقطہ نظر درست ہے؟
- (۷) منصب نبوت کے وہی ہونے سے کیا مراد ہے؟
- (۸) معجزہ سے کیا مراد ہے اور رسول اللہ ﷺ کے بعض معجزات کا ذکر کیجئے؟
- (۹) کرامت اور استدراج کا فرق بتائیے اور قرآن مجید سے کرامات کے ممکن ہونے کا ثبوت پیش کیجئے۔

نبوتِ محمدی

اللہ تعالیٰ نے ہر قوم میں اپنے نبی بھیجے ہیں، بعض ضعیف حدیثوں میں ایک لاکھ چوبیس ہزار انبیاء کی تعداد ذکر کی گئی ہے، (۱) پہلے نبی حضرت سیدنا آدم علیہ السلام تھے، جو پہلے انسان اور پوری انسانیت کے جد امجد تھے، نبوت کا یہ سلسلہ جناب محمد عربی پر مکمل ہو گیا؛ اس لئے آپ ﷺ کی نبوت پر ایمان لانا ایمان کا بنیادی حصہ ہے، اگر کوئی آپ سے پہلے کے پیغمبروں پر ایمان رکھتا ہو، اور آپ پر ایمان نہیں رکھتا ہو تو وہ مومن نہیں ہو سکتا، جیسے: یہود و نصاریٰ، اسی طرح اگر کوئی شخص آپ ﷺ کو بلند پایہ مفکر، عظیم مصلح، قابل حکمراں اور انقلابی شخصیت مانتا ہو، جیسا کہ بہت سے مستشرقین یا دنیا کے دوسرے مفکرین کہتے ہیں؛ لیکن آپ کو نبی تسلیم نہیں کرتا ہو، تو وہ صاحب ایمان نہیں ہو سکتا۔

دلیل نبوت

آپ ﷺ کے نبی ہونے کی دلیل یہ ہے کہ :

- آپ کی صدق و راستی اور امانت و دیانت تمام اہل مکہ کو تسلیم تھی، یہاں تک کہ لوگ آپ کو صادق اور امین کہا کرتے تھے؛ چنانچہ آپ پر سب سے پہلے وہ لوگ ایمان لائے جو

آپ ﷺ کے قریب ترین لوگ تھے اور آپ کے حالات سے بخوبی واقف تھے، جیسے: بیوی، جگری دوست، اور غلام، یہ آپ کے اپنے دعویٰ میں صادق ہونے کی دلیل ہے۔

● اگر کوئی انسان جھوٹ اور دھوکہ سے کام لیتا ہے تو اس کے تین ہی مقاصد ہو سکتے ہیں: اقتدار کا حصول، دولت کا حصول اور عورت کا حصول، آپ کو دعوتِ حق سے باز رکھنے کے لئے اہل مکہ نے ان تینوں چیزوں کی پیشکش کی، اگر نعوذ باللہ آپ جھوٹے مدعی نبوت ہوتے تو ضرور اس سے فائدہ اٹھاتے؛ لیکن آپ نے ان تینوں چیزوں کی پیشکش کو مسترد فرما دیا۔ (۱)

● اگر جزیرۃ العرب میں قریبی زمانہ میں کسی نے نبوت کا دعویٰ کیا ہوتا تو سوچا جاسکتا تھا کہ شاید آپ نے اس کی نقل کی ہو؛ لیکن ایسا بھی نہیں تھا، عرب کی سر زمین میں حضرت اسماعیل علیہ السلام کے بعد کسی نے نبوت کا دعویٰ نہیں کیا، اور ان کا زمانہ آپ سے ہزاروں سال پہلے کا ہے۔

● پھر آپ ﷺ نے ایک ایسی کتاب پیش کی، جس کی مثال لانے کا بار بار اہل مکہ کو چیلنج دیا گیا اور وہ اہل زبان ہونے اور آپ سے سخت عناد رکھنے کے باوجود اس کا کوئی جواب نہیں دے سکے۔

● آپ ﷺ نے متعدد پیشین گوئیاں فرمائیں، جو اس وقت ناممکن محسوس ہوتی تھیں، جیسے: روم کی شکست فاش کے بعد دوبارہ ان کے فتیاب ہونے کی پیشین گوئی، (روم: ۲، ۳) یا جس وقت آپ ﷺ مسلمانوں کے ساتھ بے سہارا ہو کر مکہ سے نکلنے پر مجبور ہوئے، اس وقت یہ پیشین گوئی کہ آپ ﷺ پھر مکہ واپس آئیں گے؛ (۲) لیکن یہ پیشین گوئیاں حرف بہ حرف درست ثابت ہوئیں۔

یہ سب باتیں آپ کے دعویٰ نبوت کے درست اور سچ ہونے کی واضح دلیل ہیں۔



نبوتِ محمدی کی خصوصیات

رسول اللہ ﷺ کو بحیثیت نبی بعض خصوصیات عطا فرمائی گئی ہیں :

۱۔ ختم نبوت

پہلی اور سب سے اہم خصوصیت یہ ہے کہ آپ آخری نبی ہیں، آپ پر نبوت کا دروازہ بند کر دیا گیا ہے؛ چنانچہ اللہ تعالیٰ کا ارشاد ہے :

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ
وَاخْتَمَ النَّبِيُّنَ وَكَانَ اللَّهُ بِكُلِّ شَيْءٍ عَلِيمًا۔ (احزاب: ۴۰)

رسول اللہ ﷺ نے اس کو ایک مثال کے ذریعہ سمجھایا ہے :

مثلی ومثل الأنبياء ، كمثل رجل بنى بنيانا
فأحسنه وأجمله إلا موضع لبنة من زاوية من زواياه
فجعل الناس يطوفون به ، ويعجبون له ، ويقولون
هلا وضعت هذه اللبنة قال : فأنا اللبنة وأنا خاتم

النبیین - (۱)

آپ پر نبوت ختم ہو جانے کے سلسلہ میں ڈھیر ساری حدیثیں مروی ہیں، جو تو اتر کے درجہ کو پہنچی ہوئی ہیں، خاتم النبیین کے معنی یہ ہیں کہ سلسلہ نبوت کو آپ کے بعد بند کر دیا گیا ہے، آپ کے بعد کوئی نبی نہیں آ سکتا، خود رسول اللہ ﷺ نے خاتم النبیین کے مفہوم کو واضح کرتے ہوئے فرمایا :

الا أنه لا نبی بعدی أنا خاتم النبیین لا نبی بعدی - (۲)

(۱) السنن الکبریٰ للنسائی، حدیث نمبر: ۱۱۳۵۸۔ (۲) سنن ابی داؤد، باب ذکر الفتن والاعلماء، حدیث نمبر: ۴۲۵۲۔

آپ ﷺ کے بعد کسی بھی طرح کی نبوت باقی نہیں رہی، آپ نے حضرت عمرؓ کے بارے میں فرمایا :

لو کان بعدی نبیا لکان عمر - (۱)

اور جب آپ ﷺ حضرت علیؓ کو غزوہ تبوک کے موقع سے مدینہ میں چھوڑ کر تشریف لے گئے تو حضرت علیؓ سے فرمایا :

أنت منی بمنزلة هارون من موسى - (۲)

تو اگر کسی درجہ کی نبوت باقی رہتی تو حضرت عمرؓ اور حضرت علیؓ کو نبوت مل سکتی تھی، مگر ایسا نہیں ہوا؛ لہذا آپ ﷺ کے بعد کسی طرح کی نبوت باقی نہیں رہی، نہ تشریعی اور نہ غیر تشریعی۔ یہاں تک کہ امام ابوحنیفہؒ نے فرمایا کہ آپ ﷺ کے بعد کسی مدعی نبوت سے معجزہ طلب کرنا بھی کفر ہے :

من طلب منه علامة فقد كفر لقوله صلى الله عليه

وسلم : لا نبی بعدی ... - (۳)

غرض اس پر اُمت کا اجماع ہے کہ آپ کے بعد کوئی نبی نہیں آ سکتا اور جو نبوت کا دعویٰ کرے، وہ جھوٹا اور کافر ہے، اور جو ایسے شخص کی تصدیق کرے، وہ بھی کافر ہے، لہذا :

(الف) رسول اللہ ﷺ پر ایمان لانے میں یہ بات داخل ہے کہ وہ نبی ہونے کے ساتھ ساتھ آپ کے آخری نبی ہونے کا اقرار کرتا ہو، اگر کوئی شخص آپ کو نبی تسلیم کرتا ہو؛ لیکن آخری نبی نہیں مانتا ہو، آپ کے بعد کسی اور نبی کی آمد کا عقیدہ رکھتا ہو، یا کسی اور مدعی نبوت کو سچا جانتا ہو، وہ مسلمان نہیں ہے۔

(ب) مرزا غلام احمد قادیانی جس نے نبی ہونے کا اور مسیح و مہدی ہونے کا دعویٰ کیا ہے

(۱) المعجم الكبير للطبرانی، حدیث نمبر: ۸۲۲۔

(۲) صحیح مسلم، باب من فضائل علی بن ابی طالب، حدیث نمبر: ۲۴۰۴۔

(۳) روح البیان: ۱۸۸/۷۔

اور اس کے علاوہ بھی کئی عجیب و غریب دعوے کئے ہیں، وہ بھی اور اس کی تصدیق کرنے والے بھی کافر ہیں، قادیانیوں کا لاہوری گروپ بھی اس میں شامل ہے؛ کیوں کہ وہ ایک کذاب مدعی نبوت کو مجدد اور مہدی مانتا ہے۔

(ج) ایران میں ایک فرقہ بابی ہے، جو سید علی محمد باب (۱۸۲۰-۱۸۵۰ء) کو نبی مانتا ہے، یہ بھی کافر ہے؛ کیوں کہ یہ ختم نبوت کا منکر ہے۔

(د) ایران میں ایک فرقہ بہائی ہے، جو مرزا حسین علی نوری، معروف بہ: بہاء اللہ (۱۸۱۷-۱۸۹۲ء) کو نبی مانتا ہے، اس کے ماننے والے ہندوستان میں بھی پائے جاتے ہیں، یہ بہاء اللہ کے نبی ہونے اور اس کے اندر خدا کے حلول ہونے کے قائل ہیں، اس لئے یہ بھی کافر ہیں۔

۲۔ بعثت عامہ

رسول اللہ ﷺ سے پہلے جو نبی آئے، وہ ایک قبیلہ یا ایک علاقہ کی طرف مبعوث کئے گئے؛ چنانچہ قرآن مجید میں مختلف انبیاء کا ذکر اس طرح فرمایا ہے :

• إِنَّا أَرْسَلْنَا نُوحًا إِلَىٰ قَوْمِهِ - (۱)

• وَإِلَىٰ عَادٍ أَخَاهُمْ هُودًا - (۲)

• وَإِلَىٰ ثَمُودَ أَخَاهُمْ صَالِحًا - (۳)

• وَإِلَىٰ مَدْيَنَ أَخَاهُمْ شُعَيْبًا - (۴)

لیکن رسول اللہ ﷺ کو تمام انسانیت کی طرف نبی بنا کر بھیجا گیا ہے، قرآن مجید میں متعدد مواقع پر اس کا ذکر موجود ہے :

• قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا - (۵)

• وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا - (۶)

(۱) نوح: ۱- (۳) اعراف: ۷۳-

(۲) ہود: ۵۰-

(۶) سبا: ۲۸-

(۵) اعراف: ۱۵۸-

(۴) اعراف: ۸۵-

• وَمَا أَرْسَلْنَاكَ إِلَّا رَحْمَةً لِّلْعَالَمِينَ - (۱)

اس مضمون کی اور بھی متعدد آیات موجود ہیں، قرآن اس بات کی بھی صراحت کرتا ہے کہ جو لوگ آپ ﷺ کی زندگی میں موجود تھے، آپ کی بعثت صرف ان ہی کے لئے نہیں تھی؛ بلکہ آپ کے بعد والوں کے لئے بھی تھی :

وَأَوْحَىٰ إِلَىٰ هَٰذَا الْقُرْآنُ لِتُنذِرَ كُمْ بِهِ وَمَنْ بَلَغَ - (۲)

نیز یہ کہ آپ ﷺ کی بعثت انسانوں کی طرح جنوں کی طرف بھی تھی، جیسا کہ اللہ تعالیٰ کا ارشاد ہے :

تَبَارَكَ الَّذِي نَزَّلَ الْفُرْقَانَ عَلَىٰ عَبْدِهِ لِيَكُونَ لِلْعَالَمِينَ نَذِيرًا - (۳)

امام طحاویؒ نے امام ابو حنیفہؒ اور صاحبینؒ کا نقطہ نظر ان الفاظ میں بیان کیا ہے :

وهو المبعوث إلى عامة الجن وكافة الوری بالحق والهدى وبالنور والضياء - (۴)

۳۔ افضل المخلوقات

اللہ تعالیٰ نے انبیاء میں بھی فرق مراتب رکھا ہے، اور بعض کو بعض پر فضیلت دی ہے؛ چنانچہ آپ ﷺ کو تمام انبیاء پر فضیلت دی گئی ہے؛ لہذا آپ ﷺ انبیاء کرام کے بہ شمول تمام مخلوقات اور پوری انسانیت سے افضل ہیں، خود نبی کریم ﷺ نے ارشاد فرمایا :

أنا سيد ولد آدم يوم القيامة وأول من يشق عنه
القبر وأول شافع وأول مشفع - (۵)

ایک اور روایت میں ہے :

أنا سيد الناس يوم القيامة ... - (۶)

(۲) انعام: ۱۹۰۔

(۱) انبیاء: ۱۰۷۔

(۴) أصول الدین عند الامام ابی حنیفہ: ۴۹۰۔

(۳) فرقان: ۱۔

(۵) صحیح مسلم، باب تفضیل نبیائے ﷺ، حدیث نمبر: ۲۲۷۸۔ (۶) بخاری عن ابی ہریرہ، حدیث: ۳۳۶۱۔

۴- مقام محمود

آپ ﷺ کو قیامت کے دن مقام محمود عطا ہوگا؛ چنانچہ اللہ تعالیٰ نے ارشاد فرمایا :

عَسَىٰ أَنْ يَبْعَثَكَ رَبُّكَ مَقَامًا مَّحْمُودًا - (بنی اسرائیل: ۷۹)

مقام محمود سے یہ مراد ہے کہ آپ کو قیامت کے دن گناہگاروں کے لئے شفاعت کا حق دیا جائے گا؛ (۱) چنانچہ امام ابوحنیفہؒ نے رسول اللہ ﷺ کے حق شفاعت کا بطور عقیدہ ذکر فرمایا ہے :

وشفاعۃ نبینا علیہ الصلاۃ والسلام للمؤمنین
المذنبین ولأهل الكبائر منهم المستوجب العقاب
حق ثابت - (۲)

آپ کے اس امتیاز کو ”مقام محمود“ اس لئے کہا جاتا ہے کہ مختلف انبیاء کی اُمتیں اپنے اپنے نبی کے پاس شفاعت کے لئے جائیں گی؛ لیکن اللہ تعالیٰ کی شان جلالی کے سامنے کسی کو زبان کھولنے کی ہمت نہیں ہوگی، یہاں تک کہ سب لوگ رسول اللہ ﷺ کی خدمت میں حاضر ہوں گے، آپ ﷺ سفارش فرمائیں گے؛ چنانچہ اس موقع پر سبھوں کی طرف سے آپ کی تعریف و توصیف کی جائے گی، یہ ایک طویل حدیث ہے جو حدیث شفاعت کے نام معروف ہے۔ (۳)

رسول اللہ ﷺ کو دو مرحلوں میں شفاعت کی اجازت دی جائے گی، پہلے مرحلہ میں پوری انسانیت کے لئے، اس کو ”شفاعت کبریٰ“ کہتے ہیں، جب پوری انسانیت میدانِ حشر میں جمع ہوگی، لوگ گرمی کی شدت سے پریشان ہوں گے، اور نفسی نفسی کا عالم ہوگا، اس وقت مختلف اُمتیں اپنے اپنے پیغمبروں سے درخواست کریں گی کہ وہ اللہ تعالیٰ سے عرض کریں کہ جلد حساب و کتاب شروع ہو؛ تاکہ لوگوں کو اس مصیبت سے نجات حاصل ہو، ایک نبی دوسرے نبی کا

(۱) دیکھئے تفسیر طبری، آیت مذکورہ۔ (۲) الفقہ الاکبر: ۶۱۔

(۳) دیکھئے: بخاری، حدیث نمبر: ۲۲۲۲، مسلم، حدیث نمبر: ۲۴۲۲۔

حوالہ دیں گے اور کوئی بھی اللہ تعالیٰ سے عرض کرنے کی جرأت نہیں پائے گا، بالآخر لوگوں کی یہ گزارش آپ ﷺ تک پہنچے گی، اور آپ اللہ تعالیٰ سے درخواست کریں گے، اللہ تعالیٰ اسے قبول فرمائیں گے اور حساب و کتاب کا آغاز ہو جائے گا، یہ شفاعت چوں کہ پوری انسانیت کے لئے ہوگی؛ اس لئے اس کو 'شفاعت کبریٰ' کہتے ہیں، حدیث میں اس کا تفصیل سے ذکر آیا ہے۔ (۱)

شفاعت کا دوسرا مرحلہ وہ ہوگا جو آپ ﷺ اہل توحید کے لئے فرمائیں گے، جن کو ان کے گناہوں کی وجہ سے دوزخ یا اعراف میں رکھا گیا ہوگا، آپ کی سفارش سے بالآخر ایک ایک صاحبِ ایمان جنت میں داخل ہو سکے گا۔ (۲)

اس دوسری قسم کی شفاعت کا حق اللہ تعالیٰ دوسرے نیک بندوں جیسے انبیاء کرام، حفاظ، اور شہداء وغیرہ کو بھی دیں گے، حدیث میں اس کی تفصیل موجود ہے؛ لیکن یہ شفاعت بھی اللہ تعالیٰ کی اجازت ہی سے ہوگی، جیسا کہ ارشاد ہے :

مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ - (بقرہ: ۲۵۵)



(۱) صحیح البخاری، کتاب احادیث الانبیاء، حدیث نمبر: ۳۳۲۰۔

(۲) صحیح البخاری، حدیث نمبر: ۷۴۱۰۔

بعض مبالغہ آمیز خیالات

رسول اللہ ﷺ کی عظمت و فضیلت کا قائل ہونا ایمان کی بنیاد ہے؛ لیکن آپ بہر حال اللہ کے بندے تھے، صفات الوہیت آپ کے اندر نہیں پائی جاتی تھیں؛ چنانچہ :

علم غیب

آپ ﷺ یا کوئی بھی پیغمبر عالم الغیب نہیں تھے، قرآن مجید میں بار بار اس کی صراحت فرمائی گئی ہے :

● قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ
وَمَا يَشْعُرُونَ أَيَّانَ يُبْعَثُونَ - (۱)

● وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي
الْبَرِّ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٍ
فِي ظُلْمَتِ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ
مُبِينٍ - (۲)

● إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ
مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا
تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ - (۳)

خود رسول اللہ ﷺ کے سامنے ایک کم عمر لڑکی نے نظم پڑھی اور اس نے کہا :

”فینا نبی یعلم ما فی غد“ تو آپ ﷺ نے اس سے منع فرما دیا۔ (۴)

(۲) انعام: ۵۹۔

(۱) نمل: ۶۵۔

(۳) صحیح البخاری، کتاب المغازی، حدیث نمبر: ۴۰۰۱۔

(۴) لقمان: ۳۴۔

اُم المؤمنین حضرت عائشہ صدیقہؓ نے فرمایا :

ومن زعم أنه يخبر بما يكون في غد فقد أعظم على
الله الفرية ، والله يقول : ”قُلْ لَا يَعْلَمُ مَنْ فِي
السَّمَوَاتِ وَالْأَرْضِ الْغَيْبَ إِلَّا اللَّهُ“ - (۱)

محدثین اور فقہاء نے بھی اس کی صراحت کی ہے، ملا علی قاریؒ رقم طراز ہیں :

ذكر الحنفية تصريحاً بالتكفير باعتقاد أن النبي
صلى الله عليه وسلم يعلم الغيب لمعارضة قوله
تعالى : ”قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ
إِلَّا اللَّهُ“ - (۲)

حاضر و ناظر

ہر جگہ موجود ہونا اللہ تعالیٰ کی شان ہے، اللہ تعالیٰ کا ارشاد ہے :

● إِنَّ اللَّهَ كَانَ عَلَى كُلِّ شَيْءٍ شَهِيدًا - (نساء: ۳۳)

● إِنَّهُ كَانَ بِعِبَادِهِ خَبِيرًا بَصِيرًا - (بنی اسرائیل: ۳۰)

اس لئے رسول اللہ ﷺ یا کسی بھی نبی یا ولی کو ہر جگہ حاضر و ناظر یقین کرنا جائز

نہیں ہے، فقہاء نے اس کو باعث کفر قرار دیا ہے، مشہور فقیہ حسن بن منصور امام فخر الدین قاضی خاںؒ
فرماتے ہیں :

رجل تزوج امرأة بغير شهود ، فقال الرجل والمرأة :
خدا را و پیغمبر را گواہ کر دیم ، قالوا : یکون کفرا ؛
لأنه اعتقد أن الرسول صلى الله عليه وسلم يعلم
الغيب ، وهو ما كان يعلم الغيب حين كان في الأحياء
فكيف بعد الموت - (۳)

(۱) نمل: ۶۵، صحیح مسلم: ۲۸۷ - (۲) شرح الفقہ الاکبر لملا علی قاری: ۱/۲۵۳ -

(۳) قاضی خاں: ۴/۴۶۹-۴۶۸، نیز دیکھئے: البحر الرائق: ۲/۱۵۵، فتاویٰ ہندیہ: ۲/۲۸۸ -

مختار گل ہونا

حلال و حرام کرنے کا یا کائنات میں تصرف کا اختیار اللہ تعالیٰ ہی کو ہے، رسول اللہ ﷺ یا کسی اور نبی یا بڑے سے بڑے ولی کو بھی اس کا اختیار نہیں ہے، حضور ﷺ نے ایک خاص موقع پر شہد نہ کھانے کی قسم کھائی تھی، اللہ تعالیٰ نے اس سلسلہ میں آپ کی تنبیہ فرمائی :

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ
أَزْوَاجِكَ - (۱)

اسی طرح فرمایا گیا کہ اللہ تعالیٰ کا قانون لائق اطاعت ہے :

إِنِ الْحُكْمُ إِلَّا لِلَّهِ - (۲)

ایک اور موقع پر فرمایا گیا :

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ
ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ
كُونُوا رَبَّيْنَ - (۳)

اللہ کے ساتھ کسی کی عبادت کرنا ہی شرک نہیں ہے؛ بلکہ کسی اور کے بارے میں یہ سمجھنا کہ اس کو حلال و حرام کرنے کا حق ہے، بھی شرک کی ہی ایک صورت ہے؛ چنانچہ اللہ تعالیٰ کا ارشاد ہے :

وَلَا يُشْرِكْ فِي حُكْمِهِ أَحَدًا - (۴)

خود رسول اللہ ﷺ نے ارشاد فرمایا :

وَإِنِّي لَسْتُ أَحْرَمُ حَلَالًا وَلَا أَحِلُّ حَرَامًا - (۵)

(۱) تحریم: ۱۔

(۲) یوسف: ۴۰۔

(۳) آل عمران: ۷۹۔

(۴) کہف: ۲۶۔

(۵) صحیح البخاری، کتاب فرض الخمس، حدیث نمبر: ۳۱۱۰۔

اور مسند احمد کی روایت میں ہے :

إِنَّهُ لَيْسَ لِي تَحْرِيمٌ مَّا أَحَلَّ اللَّهُ - (۱)

اسی طرح کسی کی مغفرت کرنا بھی اللہ تعالیٰ کا حق ہے، کوئی نبی یا اللہ کا نیک بندہ اس کا اختیار نہیں رکھتا کہ وہ کسی کا گناہ معاف کر دے؛ چنانچہ اللہ تعالیٰ کا ارشاد ہے :

إِنَّ اللَّهَ لَا يَغْفِرُ أَنْ يُشْرَكَ بِهِ وَ يَغْفِرُ مَا دُونَ ذَلِكَ لِمَنْ يَشَاءُ - (۲)

خود پیغمبر اسلام ﷺ سے فرمایا گیا کہ آپ کی بھول چوک کو اللہ نے معاف کر دیا ہے :

عَفَا اللَّهُ عَنْكَ لِمَ أَذْنُتَ لَهُمْ حَتَّى يَتَبَيَّنَ لَكَ الَّذِينَ صَدَقُوا وَ تَعْلَمَ الْكَذِبِينَ - (۳)

یہاں تک کہ غزوہ اُحد کے موقع سے آپ ﷺ نے بعض حضرات کے لئے بددعا کی کہ اے اللہ! فلاں پر لعنت فرما، تو آپ ﷺ سے فرمایا گیا :

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ - (۴)

بلکہ رسول اللہ ﷺ کی زبان مبارک سے کہلایا گیا :

قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ - (۵)

یہاں تک کہ آپ کو جس مقصد کے لئے مبعوث فرمایا گیا تھا، یعنی لوگوں کی ہدایت، اس کا اختیار بھی آپ کے ہاتھوں میں نہیں رکھا گیا :

لَا تَهْدِي مَنْ أَحْبَبْتَ - (۶)

(۱) مسند احمد عن ابی سعید خدری، حدیث نمبر: ۱۱۰۸۴۔

(۲) نساء: ۱۱۶۔

(۳) توبہ: ۴۳۔

(۴) آل عمران: ۱۲۸، بخاری: کتاب المغازی۔

(۵) زمر: ۱۳۔

(۶) القصص: ۵۶۔

تمرینی سوالات

- (۱) محمد رسول اللہ ﷺ کے نبی برحق ہونے کی کیا دلیل ہے؟
- (۲) ختم نبوت کی چند دلیلیں قرآن و حدیث سے پیش کیجئے؟
- (۳) مرزا غلام احمد قادیانی، سید علی محمد باب، مرزا علی حسین نووی اور ان کے ماننے والوں کا کیا حکم ہے؟
- (۴) رسول اللہ ﷺ کو مقام محمود عطا فرمایا گیا ہے، اس سے کیا مراد ہے؟
- (۵) کیا رسول اللہ ﷺ عالم الغیب تھے، دلائل کی روشنی میں واضح کریں؟
- (۶) بعض لوگ آپ ﷺ کو حاضر و ناظر تصور کرتے ہیں، کیا یہ درست ہے؟
- (۷) رسول اللہ ﷺ مختار کل نہیں تھے، اس کی کیا دلیل ہے؟



منصب نبوت

نبوت چوں کہ بہت اعلیٰ منصب ہے، ہر نبی بہ مقابلہ دوسرے انسانوں اور دیگر مخلوقات کے افضل ہوتا ہے اور رسول اللہ ﷺ تو تمام انبیاء سے افضل ہیں؛ اس لئے اللہ کے انبیاء و رسل کے کچھ خاص حقوق ہیں، پہلا حق تو ان پر ایمان لانا ہے، جس کا ذکر اوپر آچکا، دوسرا حق انبیاء کی تعظیم و توقیر ہے؛ اسی لئے اللہ تعالیٰ نے اس بات سے بھی منع فرمایا کہ پیغمبر کے سامنے اونچی آواز میں بات کی جائے، اللہ تعالیٰ کا ارشاد ہے :

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ
النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ
أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ ، إِنَّ الَّذِينَ
يَغْضُونَ أَصْوَاتَهُمْ عِنْدَ رَسُولِ اللَّهِ أُولَئِكَ الَّذِينَ
امْتَحَنَ اللَّهُ قُلُوبَهُمْ لِيَتَّقُوا لَهُمْ مَغْفِرَةً وَ أَجْرٌ
عَظِيمٌ ، إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ
أَكْثَرُهُمْ لَا يَعْقِلُونَ - (الحجرات: ۲-۴)

علامہ ابوبکر جصاص رازیؒ اس آیت کے ذیل میں فرماتے ہیں :

فيه أمر بتعظيم النبي صلى الله عليه وسلم وتوقيره - (۱)

یہاں تک کہ صحابہ رسول اللہ ﷺ کی توجہ اپنی جانب مبذول کرانے کے لئے عرض کیا کرتے تھے: ”راعنا“ اس میں ایک مذموم معنی بھی نکلتا تھا، یا یہود لہجہ کو بدل کر وہ مذموم معنی پیدا کر دیتے تھے، قرآن مجید نے اس سے بھی منع فرمادیا اور ارشاد ہوا :

لَا تَقُولُوا رَاعِنَا وَقُولُوا انْظُرْنَا۔ (بقرہ: ۱۰۴)

اس لئے اگر کوئی شخص رسول اللہ ﷺ یا کسی بھی پیغمبر کی اہانت کرے تو یہ باعث کفر ہے، اللہ تعالیٰ کا ارشاد ہے :

وَلَيْن سَأَلْتَهُمْ لَيَقُولُنَّ إِنَّمَا كُنَّا نَخُوضُ وَ نَلْعَبُ قُلْ أَبِاللَّهِ وَآيَاتِهِ وَرَسُولِهِ كُنْتُمْ تَسْتَهْزِءُونَ ، لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ إِنَّ نَعْفَ عَنْ طَائِفَةٍ مِّنْكُمْ يُعَذِّبُ طَائِفَةٌ بِأَنَّهُمْ كَانُوا مُجْرِمِينَ۔ (توبہ: ۶۵-۶۶)

مفسرین نے ”قَدْ كَفَرْتُمْ بَعْدَ إِيمَانِكُمْ“ کی تشریح کرتے ہوئے فرمایا ہے :

قد أظهرتم الكفر بإيذاء الرسول والطعن فيه۔ (۱)

ایک اور موقع پر ارشاد ہوا :

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا۔ (احزاب: ۵۷)

اسی بنیاد پر یہ بات متفق علیہ ہے کہ جو شخص رسول اللہ ﷺ کی شان میں بے ادبی کرے، وہ واجب القتل ہے، امام مالکؒ سے منقول ہے :

من سب رسول الله أو شتمه أو عابه قتل، مسلماً كان أو كافراً، ولا يستتاب۔ (۲)

البتہ اس میں اختلاف ہے کہ اگر کوئی مسلمان اس کا مرتکب ہو تو قتل کرنا بطور حد کے ہے یا بطور کفر کے؟ جن لوگوں کے نزدیک کفر کی وجہ سے ہے، ان کے یہاں اگر وہ تائب ہو جائے تو قتل کی سزا ساقط ہو جائے گی، اور جن کے نزدیک بطور حد شرعی کے ہے، ان کے یہاں اس کی توبہ قبول نہیں کی جائے گی، احناف کے یہاں اس سلسلہ میں اختلاف ہے؛ لیکن رائج یہی ہے کہ اسے بطور حد قتل کیا جائے گا، علامہ ابن نجیم مصریؒ فرماتے ہیں :

(۱) تفسیر بیضاوی: ۱۵۳/۳، نیز دیکھئے: تفسیر ابی السعود: ۸۰/۴، روح المعانی: ۱۰/۱۳۱۔

(۲) الصارم المسلول علی شاتم الرسول لابن تیمیہ: ۵۷۲/۳۔

يَقْتُلُ عِنْدَنَا حَدًّا ، فَلَا تَقْبَلُ تَوْبَتَهُ فِي إِسْقَاطِهِ

القتل - (۱)

اور یہ حکم صرف رسول اللہ ﷺ ہی کی شان میں گستاخی کا نہیں ہے؛ بلکہ ہر نبی کے ساتھ گستاخی کا یہی حکم ہے؛ چنانچہ علامہ علاء الدین حصکفی فرماتے ہیں کہ جو شخص کسی نبی کی شان میں گستاخی کی وجہ سے کافر ہوا، اسے قتل کیا جائے گا اور اس کی توبہ قبول نہیں ہوگی :

الْكَافِرُ بِسَبِّ نَبِيٍّ مِنَ الْأَنْبِيَاءِ فَإِنَّهُ يُقْتَلُ حَدًّا وَلَا

تَقْبَلُ تَوْبَتَهُ - (۲)

تاہم قتل کا فیصلہ مسلم ملک کی عدالت کو کرنے کا حق ہے، وہی اس فیصلہ کو نافذ کرے گی، عوام کو اپنے طور پر فیصلہ کرنے اور سزا نافذ کرنے کا حق نہیں ہے۔

حُب رسول

رسول اللہ ﷺ کی اطاعت و اتباع اور تعظیم و توقیر کے ساتھ ساتھ یہ بھی ضروری ہے کہ اس کے دل میں سب سے بڑھ کر آپ ﷺ محبت ہو، یہ مدار ایمان ہے؛ چنانچہ اللہ تعالیٰ کا ارشاد ہے :

الَّذِي أُولَىٰ بِالْمُؤْمِنِينَ مِنْ أَنْفُسِهِمْ وَأَزْوَاجُهُ أُمَّهَاتُهُمْ - (۳)

ایک اور موقع پر ارشاد ہوا :

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ
وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ
تَخْشَوْنَ كَسَادَهَا وَمَسْكِنٌ تَرْضَوْنَهَا أَحَبُّ إِلَيْكُمْ مِّنَ
اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّىٰ يَأْتِيَ اللَّهُ
بِأَمْرٍ - (۴)

(۱) البحر الرائق: ۵/۱۳۶ - (۲) الدر المختار: ۴/۲۳۱-۲۳۲ -

(۳) الاحزاب: ۶ - (۴) توبہ: ۲۴ -

رسول اللہ ﷺ نے اس حقیقت کو بہت واضح الفاظ میں بیان فرمایا ہے؛ چنانچہ حضرت ابو ہریرہؓ سے روایت ہے کہ رسول اللہ ﷺ نے فرمایا :

فَوَالَّذِي نَفْسِي بِيَدِهِ لَا يُؤْمِنُ أَحَدُكُمْ حَتَّىٰ أَكُونَ
أَحَبَّ إِلَيْهِ مِنْ وَالِدِهِ وَوَلَدِهِ - (۱)

حجیت حدیث

نبی کی حیثیت صرف قاصد اور اپیلچی کی نہیں ہوتی کہ وہ اللہ کا پیغام سنا دے اور بس؛ بلکہ وہ احکام الہی کا شارح اور ترجمان بھی ہوتا ہے؛ اس لئے وہ الفاظ وحی کے علاوہ جو کچھ کہے، وہ بھی حجت ہے؛ چنانچہ اللہ تعالیٰ کا ارشاد ہے :

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ
وَلَعَلَّهُمْ يَتَفَكَّرُونَ - (۲)

ایک اور موقع پر ارشاد ہوا :

وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي
اخْتَلَفُوا فِيهِ - (۳)

یعنی تلاوت کتاب کے ساتھ تبیین کتاب بھی رسول کی ذمہ داری ہے اور اس کو بھی قبول کرنا واجب ہے، رسول اللہ ﷺ کے ارشادات کو یہ نہ سمجھنا چاہئے کہ یہ حکم بطور امیر وقت کے ہے، جیسا کہ منکرین حدیث کہتے ہیں؛ اس لئے آپ ﷺ کے بعد آپ کا ارشاد حجت نہیں ہے؛ کیوں کہ اللہ تعالیٰ نے فرمایا :

مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا - (۴)

یہ اور اس طرح کی آیات سے واضح ہے کہ آپ کے احکام پر عمل کرنا اور آپ کی منع کی ہوئی باتوں سے بچنا بحیثیت ”رسول“ واجب ہے، اور ظاہر ہے کہ آپ کی نبوت و رسالت قیامت

(۱) صحیح بخاری، باب حب الرسول ﷺ، حدیث نمبر: ۱۴ - (۲) نخل: ۴۴ -

(۳) نخل: ۶۴ - (۴) حشر: ۷ -

تک کے لئے ہے؛ اس لئے جیسے آپ کی حیات طیبہ میں آپ کا فرمان حجت تھا، اسی طرح آپ کے بعد بھی حجت ہے؛ چنانچہ آپ نے ارشاد فرمایا کہ میں تمہارے درمیان دو ایسی چیزیں چھوڑ کر جا رہا ہوں کہ اگر تم ان کو پکڑے رہو گے تو گمراہ نہ ہو گے: ”کتاب اللہ و سنتی“۔ (۱)

اور ایک موقع پر آپ نے فتنہ انکار حدیث کی پیشین گوئی کرتے ہوئے اور حجیت حدیث کو واضح کرتے ہوئے فرمایا :

لا ألفین أحدکم متکئاً علی أریکتہ یأتیہ الأمر من
أمری مما أمرت به أو نهیت عنه فیقول لا ندري ما
وجدنا فی کتاب الله اتبعناه۔ (۲)

اگر کوئی شخص حدیث کو حدیث جانتے ہوئے قبول کرنے سے انکار کر دے تو وہ دائرہ ایمان سے باہر ہو جائے گا؛ چنانچہ امام اسحاق بن راہویہ فرماتے ہیں :

من بلغه عن رسول الله صلى الله عليه وسلم خبر
یقر بصحته ثم رده بغیر تقیة فهو کافر۔ (۳)

علامہ جلال الدین سیوطی لکھتے ہیں :

إعلموا رحمکم الله ، أن من أنکر کون حدیث النبی
صلى الله عليه وسلم قولاً کان أو فعلاً بشرطه
المعروف فی الأصول حجة کفر ، وخرج عن دائرة
الإسلام وحشر مع اليهود والنصارى أو من شاء من
فرق الکفرة۔ (۴)

علامہ ابن وزیر فرماتے ہیں :

التکذیب لحدیث رسول الله صلى الله عليه وسلم مع
العلم أنه حدیثه کفر صریح۔ (۵)

(۱) مسند بزار، حدیث نمبر: ۸۹۹۳۔ (۲) سنن ابی داؤد، باب فی لزوم السنة، حدیث نمبر: ۴۶۰۵۔

(۳) مفتاح الجنة فی الاحتجاج بالسنة: ۱۴۔ (۴) مفتاح الجنة فی الاحتجاج بالسنة: ۱۴۔

(۵) العواصم والقواصم: ۲/۲۷۴۔

لیکن یہ حکم اس صورت میں ہے، جب کوئی شخص سرے سے حدیث کو حجت نہ مانتا ہو؛ لیکن جو شخص کسی خاص حدیث کو حجت نہ مانتا ہو تو اس سلسلہ میں تفصیل ہے کہ حدیث متواتر کا انکار تو کفر ہے اور حدیث مشہور کا انکار ضلالت و گمراہی :

الفرق بین الخبر المتواتر والخبر المشهور أن
 جاحد الخبر المتواتر كافر باتفاق ، و جاحد الخبر
 المشهور مختلف فيه ، فقال الجرجاني : يكفر ، وهو
 ما نقله الكمال بن الهمام عن الجصاص ، بينما
 نقل ابن عبد الشكور وصدر الشريعة عنه أنه لا
 يكفر ، وقال ابن عبد الشكور : والاتفاق على أن
 جاحده لا يكفر بل يضل - (۱)

أصول فقہ کی مشہور نصابی کتاب ”أصول الشاشی“ میں حدیث کی تینوں قسم خبر متواتر،
 خبر مشہور اور خبر واحد کا حکم اور اس کے پس منظر پر بہتر روشنی ڈالی گئی ہے :

ثم المتواتر يوجب العلم القطعي ويكون رده كفراً ،
 والمشهور يوجب علم الطمانينة ويكون رده بدعة ،
 ولا خلاف بين العلماء في لزوم العمل بهما ، وإنما
 الكلام في الأحاد ، فنقول خبر الواحد هو ما نقله
 واحد عن واحد أو واحد عن جماعة أو جماعة عن
 واحد ، ولا عبرة للعدد إذا لم تبلغ حد المشهور ،
 وهو يوجب العمل به في الأحكام الشرعية - (۲)

البتہ اگر کوئی شخص حدیث کو حجت مانتا ہو؛ لیکن کسی حدیث کے الفاظ میں ایک سے
 زیادہ معنی مراد لینے کی گنجائش ہو اور وہ اس میں سے کوئی ایک معنی مراد لے، چاہے وہ ظاہر

اور متبادر معنی سے ہٹا ہوا ہو تو یہ انکار حدیث نہیں ہے؛ بلکہ اپنے اپنے اجتہاد کے مطابق حدیث کی تاویل ہے، جیسے رسول اللہ ﷺ نے فرمایا :

البيعان بالخيار ما لم يتفرقا - (۱)

اس میں تفرق اقوال کا معنی بھی ہو سکتا ہے اور تفرق ابدان کا بھی، اب بعض فقہاء نے تفرق اقوال کا معنی مراد لیا، یعنی: جب تک ایجاب کے بعد قبول نہ ہو جائے، معاملہ کو ختم کرنے کا اختیار ہے، اور بعض نے تفرق ابدان کا معنی مراد لیا، یعنی: ایجاب و قبول ہونے کے بعد بھی جب تک مجلس نہ بدل جائے، کسی بھی فریق کو معاملہ کے ختم کر دینے کا اختیار ہے، اسی طرح رسول اللہ ﷺ نے کسی بات کو امر کے صیغہ سے طلب فرمایا، اب بعض فقہاء نے اس کو وجوب پر محمول کیا اور بعض نے کسی قرینہ کی بنا پر استحباب یا اباحت پر محمول کیا، تو یہ حدیث کا انکار نہیں ہے؛ بلکہ اس کی تاویل ہے۔

صحابہ

صحبت کے معنی ساتھ ہونے کے ہیں، اسی سے صحابی ہے، جس کے معنی ساتھی کے ہیں؛ لیکن ”صحابی“ کی اصطلاح رسول اللہ ﷺ کے رفقاء کے ساتھ خاص ہے، جس شخص نے ایمان کی حالت میں آپ ﷺ کو دیکھا ہو یا آپ ﷺ نے اسے دیکھا ہو اور پھر ایمان ہی کی حالت میں اس کی وفات ہوئی ہو، اس کو صحابی کہتے ہیں :

ثم أهل الحديث على أن الصحاب من رأى النبي صلى
الله عليه وسلم أو رآه النبي صلى الله عليه وسلم
كالمكوفين مسلماً ثم مات على الإسلام - (۲)

صحابہ ہی کے ذریعہ قرآن و حدیث اور دین ہم تک پہنچا ہے، اور خود اللہ تعالیٰ نے ان کی تعریف کی ہے؛ اس لئے ان کو ایک خاص اہمیت و عظمت حاصل ہے :

وَالسَّبِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ
اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ

وَ أَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا
أَبَدًا ذَلِكَ الْفَوْزُ الْعَظِيمُ - (التوبة: ۱۰۰)

صحابہ پوری اُمت سے افضل ہیں، آپ ﷺ کا ارشاد ہے :

خير الناس قرني ، ثم الذين يلونهم ، ثم الذين
يلونهم ، ثم يجيء أقوام تسبق شهادة أحدهم
ببينه ، ويبينه شهادته - (۱)

اور اس بات پر اتفاق ہے کہ تمام صحابہ عادل ہیں :

الصحابة كلهم عدول مطلقاً لظواهر الكتاب وسنة
وإجماع من يعتد به - (۲)

اور علامہ بدرالدین عینیؒ فرماتے ہیں :

ليس في الصحابة من يكذب وغير ثقة - (۳)

صحابہ سب کے سب مخلص مسلمان تھے، نہ کوئی کافر تھا اور نہ کوئی منافق، اللہ تعالیٰ کا
ارشاد ہے :

أُولَئِكَ هُمُ الْمُؤْمِنُونَ حَقًّا - (انفال: ۴)

بلکہ صحابہ کے ایمان کو دوسروں کے مومن ہونے کے لئے معیار قرار دیا گیا ہے :

فَإِنْ آمَنُوا بِبِشْرٍ مَّا آمَنْتُمْ بِهِ فَقَدْ اهْتَدَوْا - (بقرہ: ۱۳۷)

جو مسائل اجتہاد پر مبنی ہیں، ان میں صحابی کی رائے سے اختلاف کیا جاسکتا ہے، جیسا کہ

فقہاء نے بہت سے مسائل میں کیا ہے؛ لیکن صحابہ پر طعن اور ان کی شان میں گستاخی کرنا جائز
نہیں ہے؛ چنانچہ آپ ﷺ نے فرمایا :

ولا تسبوا أصحابي ، فلو أن أحدكم أنفق مثل أحد

ذهباً ما بلغ مد أحدهم ولا نصيفه - (۴)

(۱) صحیح بخاری عن عبد اللہ بن مسعود، حدیث نمبر: ۲۲۵۲ - (۲) مرقاة: ۵/۵۱۷۔

(۳) عمدة القاری: ۲/۱۰۵ - (۴) صحیح بخاری، عند ابی سعید خدری، حدیث: ۷۳۳۶۔

اس لئے اگر کوئی شخص حضرت ابوبکرؓ کی صحابیت کا قائل نہ ہو، یا حضرت عائشہؓ پر تہمت لگاتا ہو، یا حضرت علیؓ کے اندر الوہیت کا دعویٰ کرتا ہو، جیسا کہ بعض روافض کا مذہب ہے، یا جو حضرت علیؓ اور اہل بیت کو صحابی نہیں مانتا ہو، جیسا کہ ناصبیہ کا مذہب ہے تو وہ اسلام سے باہر ہے؛ چنانچہ علامہ ابن عابدین شامیؒ فرماتے ہیں :

نعم لا شك في تكفير من قذف السيدة عائشة رضي
الله عنها أو أنكر صحبة الصديق أو اعتقد الألوهية
في علي رضي الله عنه أو أن جبرئيل غلط في الوحي أو
نحو ذلك من الكفر الصريح المخالف للقرآن،
ولكن لو تاب تقبل توبته - (۱)

صحابہ میں بھی فرق مراتب ہے، سب سے اعلیٰ درجہ خلفاء راشدین اور ان میں بھی حضرت ابوبکر صدیقؓ اور ان کے بعد حضرت عمر فاروقؓ کا ہے، پھر بقیہ عشرہ مبشرہ یعنی حضرت طلحہ، حضرت زبیر، حضرت عبدالرحمن بن عوف، حضرت سعد بن ابی وقاص، حضرت سعید بن زید اور حضرت ابو عبیدہ بن جراح — رضی اللہ عنہم — کا درجہ ہے۔ (۲)

پھر ان مہاجرین و انصار کا، جو ہجرت سے پہلے ایمان لائے، ان کو سابقون اولون کہا جاتا ہے :

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ
وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا
عَنْهُ وَاعْدَدَ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ
فِيهَا أَبَدًا ذَلِكَ الْفَوْزُ الْعَظِيمُ - (التوبة: ۱۰۰)

اس کے بعد ان صحابہ کا درجہ ہے جو غزوہ بدر میں شامل ہوئے؛ چنانچہ رسول اللہ ﷺ نے اصحاب بدر کے بارے میں ارشاد فرمایا :

إنه شهد بدرًا وما يدريك؟ لعل الله عز وجل اطلع
على أهل بدر، فقال: إعملوا ما شئتم، فقد غفرت
لكم۔ (۱)

ان کے بعد وہ حضرات ہیں جو بیعت رضوان میں شامل ہوئے؛ چنانچہ ارشاد ہے :

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ
الشَّجَرَةِ فَعَلِمَ مَا فِي قُلُوبِهِمْ۔ (فتح: ۱۸)

آخری درجہ میں وہ لوگ ہیں جو فتح مکہ کے بعد مسلمان ہوئے :

أَجْمَعَ أَهْلُ السَّنةِ وَالْجَمَاعَةِ عَلَى أَنَّ أَفْضَلَ الصَّحَابَةِ
أَبُو بَكْرٍ فَعِمْرُ فَعَثْمَانُ فَعَلِيٌّ، فَبَقِيَّةُ الْعَشْرَةِ الْمَبْشُورَةِ
بِالْجَنَّةِ، فَأَهْلُ بَدْرٍ، فَبَاقِي أَهْلِ أَحَدٍ فَبَاقِي أَهْلِ بَيْعَةِ
الرَّضْوَانِ بِالْحَدِيثِيَّةِ ... وَبِالْجَمَلَةِ فَالسَّابِقُونَ
الْأَوَّلُونَ مِنَ الْمُهَاجِرِينَ وَالْأَنْصَارِ أَفْضَلُ مِنْ غَيْرِهِمْ
لِقَوْلِهِ تَعَالَى: ”لَا يَسْتَوِي مِنْكُمْ مَنْ أَنْفَقَ مِنْ قَبْلِ
الْفَتْحِ وَقَاتَلَ، أُولَئِكَ أَعْظَمُ دَرَجَةً مِنَ الَّذِينَ أَنْفَقُوا
مِنْ بَعْدِ وَقَاتَلُوا وَكَلَّا وَعَدَ اللَّهُ الْحَسَنَى“۔ (۲)

خلافت راشدہ کی مدت تیس سال ہے؛ چنانچہ حضرت سفینہؓ سے مروی ہے کہ رسول

اللہ ﷺ نے ارشاد فرمایا :

خِلاَفَةُ النَّبِيِّ ثَلَاثُونَ سَنَةً، ثُمَّ يُؤْتِي اللَّهُ الْمَلِكَ أَوْ
مَلِكَةً مِنْ يَشَاءُ، قَالَ سَعِيدٌ قَالَ لِي سَفِينَةُ: أَمْسِكْ
عَلَيْكَ أَبَا بَكْرٍ سَنَتَيْنِ وَعِمْرَ عَشْرًا، وَعُثْمَانَ اثْنَتَيْ
عَشْرَةَ، وَعَلِيَّ كَذَا، قَالَ سَعِيدٌ: قُلْتُ: لِسَفِينَةَ إِنْ

(۱) بخاری، حدیث نمبر: ۳۸۹۰۔

(۲) شرح الفقہ الاکبر للسمرقندی: ۶۸۔

هؤلاء يزعمون أن علياً عليه السلام لم يكن
بخليفة قال : كذبت أستاہ بنی الزرقاء یعنی بنی
مروان - (۱)

خلافت راشدہ کی اس تیس سالہ مدت میں پہلے خلیفہ حضرت ابوبکر صدیقؓ کو صحابہ نے
بہ اتفاق رائے منتخب کیا، وہ بڑوں میں سے سب سے پہلے اسلام قبول کرنے والے صحابی ہیں
اور ہجرت کے نازک اور پُرخطر موقع پر غار ثور میں آپ کے ساتھ رہے، آپ ﷺ نے ان
کے بارے میں ارشاد فرمایا :

لو كنت متخذاً من أمتي خليلاً لا تخذت أبابكر
ولكن أخي وصاحبي - (۲)

دوسرے خلیفہ راشد حضرت عمر فاروقؓ ہیں، جن کے ایمان لانے کے بعد پہلی دفعہ
مسلمانوں نے صحن کعبہ میں اعلانیہ نماز ادا کی، (۳) وہ مزاج نبوت کے ایسے رمز شناس تھے کہ
آپ ﷺ نے فرمایا :

لو كان بعدى نبى لكان عمر - (۴)

حضرت ابوبکرؓ نے صحابہ کے مشورہ سے انھیں خلافت کے لئے نامزد فرمایا اور پھر تمام
مہاجرین و انصار نے آپ کے ہاتھ پر بیعت کی۔

تیسرے خلیفہ حضرت عثمان غنیؓ ہیں، جن کے نکاح میں آپ نے اپنی دو صاحبزادیاں
دیں، اور جن کی مالی قربانیوں کا اسلام کے فروغ میں بڑا حصہ ہے، حضرت عمرؓ نے اپنی وفات
سے پہلے چھ حضرات کا نام دیا تھا کہ ان میں سے کسی کو خلیفہ منتخب کر لیا جائے، بہر حال اخیر میں
حضرت عثمان ذوالنورینؓ کے نام پر اتفاق ہو گیا۔

(۱) سنن ابی داؤد، حدیث: ۴۶۴۶۔

(۲) صحیح بخاری، حدیث: ۳۶۵۶۔

(۳) سیرت ابن ہشام: ۳۴۲/۱۔

(۴) المعجم الکبیر للطبرانی، حدیث نمبر: ۸۲۲۔

چوتھے خلیفہ حضرت علی مرتضیٰؑ ہیں، جو حضرت خدیجہؓ کے بعد سب سے پہلے اسلام لانے والوں میں ہیں، رسول اللہ ﷺ کی نظر میں ان کے مقام و مرتبہ کا اندازہ اس سے لگایا جاسکتا ہے کہ آپ ﷺ نے حضرت علیؑ سے محبت اور بغض کو مسلمان اور منافق کے درمیان معیار قرار دیا :

لا یحب علیاً إلا مؤمن ولا یبغضه إلا منافق - (۱)
ایک موقع پر صحابہ کے جمع غفیر کے درمیان آپ ﷺ نے ارشاد فرمایا :
من کنت مولاه فهذا علی مولاه - (۲)

حضرت عثمان غنیؓ کی شہادت کے بعد مہاجرین و انصار نے حضرت علیؑ سے اصرار کیا کہ وہ ان کے ہاتھ پر بیعت کریں گے، آپ اس کے لئے تیار نہیں تھے؛ لیکن ان کے اصرار پر آمادہ ہوئے اور مسجد نبوی میں مہاجرین و انصار نے آپ کے ہاتھ پر بیعت کی اور اس طرح بہ اتفاق رائے آپ چوتھے خلیفہ منتخب ہوئے۔

حضرت علیؑ کی شہادت پر تقریباً ساڑھے اسی سال مکمل ہوتے ہیں، اس کے بعد مہاجرین و انصار نے بہ اصرار حضرت حسن بن علیؑ کے ہاتھ پر بیعت کی، یہ حضور ﷺ کے دو محبوب نواسوں میں سے ایک تھے، اور آپ نے ان کے بارے میں پیشین گوئی کی تھی کہ وہ اُمت کے دو گروہوں کے درمیان صلح کا ذریعہ بنیں گے :

ابنی هذا سید ولعل الله أن یصلح بین فعتین من
المسلمین - (۳)

چنانچہ انھوں نے چند ہی ماہ بعد اُمت کو اختلاف سے بچانے کے لئے حضرت معاویہؓ کے حق میں دستبردار ہو کر صلح کر لی، حضرت حسنؓ کی دستبرداری پرتیس سال پورے ہوتے ہیں؛ اس لئے ان کا دور بھی خلافت راشدہ میں شامل ہے؛ چنانچہ حافظ ابن حجرؒ فرماتے ہیں :

(۱) المعجم الکبیر للطبرانی، حدیث نمبر: ۸۸۶ - (۲) مسند احمد، حدیث نمبر: ۱۹۳۰۲ -

(۳) بخاری، باب مناقب الحسن والحسین، حدیث نمبر: ۳۷۶۶ -

الخلافة بعدى ثلاثون سنة ثم تكون ملكاً ؛ لأن

الثلاثين سنة لم يكن فيها إلا الخلفاء الأربعة

وأيام الحسن بن علي - (۱)

اور علامہ عینی کہتے ہیں :

وتكملة الثلاثين بخلافة الحسن بن علي رضي الله

عنهما نحواً من ستة أشهر - (۲)

لیکن چوں کہ ان کی خلافت کی مدت کم رہی اور وہ خلافت سے دستبردار ہو گئے تھے، اس لئے مستقل طور پر خلفاء راشدین میں ان کا نام نہیں ذکر کیا جاتا ہے۔

اہل بیتؑ

صحابہ میں ایک اہم مقام رسول اللہ صلی اللہ علیہ وسلم سے خصوصی نسبت کی وجہ سے اہل بیت کا ہے،

اہل بیت سے تین گروہ مراد ہیں :

(۱) حضرت علیؑ، حضرت فاطمہؑ اور حضرت حسنؑ و حسینؑ؛ چنانچہ اُم المؤمنین حضرت

عائشہؑ سے مروی ہے :

خرج النبي صلى الله عليه وسلم غداة وعليه مرط

مرجل ، من شعر أسود ، فجاء الحسن بن علي

فأدخله ، ثم جاء الحسين فدخل معه ، ثم جاءت

فاطمة فأدخلها ، ثم جاء علي فأدخله ثم قال : ”إِنَّمَا

يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ

وَيُطَهِّرَكُمُ تَطْهِيرًا“ - (۳)

(۱) فتح الباری: ۱۳/۲۱۲۔

(۲) عمدة القاری: ۶/۱۷۴۔

(۳) احزاب: ۳۳، صحیح مسلم، حدیث: ۲۴۲۴۔

یہ حدیث اُم المومنین حضرت اُم سلمہؓ سے بھی منقول ہے، جس میں آپ ﷺ نے ان پانچوں حضرات کو جمع کر کے فرمایا: ”اللّٰهُمَّ هَوِّلاءِ اهل بيتي وخاصتي“ حضرت اُم سلمہؓ کی روایت دو وجہ سے بڑی اہمیت کی حامل ہے، ایک یہ کہ جب اُم المومنین حضرت اُم سلمہؓ نے ان پانچوں کے ساتھ شامل ہونا چاہا تو آپ ﷺ نے فرمایا کہ تم بھی خیر پر ہو؛ لیکن اس موقع پر آپ ﷺ نے ان کو شریک کرنا ضروری نہیں سمجھا؛ چنانچہ روایت کے الفاظ اس طرح ہیں :

عن ام سلمة : أن النبي صلى الله عليه وسلم جلّ على الحسن والحسين وعلى وفاطمة كساء ، ثم قال : اللهم هَوِّلاءِ اهل بيتي وخاصتي ، أذهب عنهم الرجس وطهرهم تطهيراً ، فقالت ام سلمة : وأنا معهم يا رسول الله ، قال : إنك إلى خير - (۱)

دوسرے: یہ آیت: ”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“ (احزاب: ۳۳) جس وقت نازل ہوئی، اس وقت آپ ﷺ کا قیام حضرت اُم سلمہؓ ہی کے مکان میں تھا، جیسا کہ طبرانی کی روایت میں ہے :

فی بيتي نزلت إنما يريد الله إلى آخره - (۲)

نیز حضرت ابوسعید خدریؓ سے منقول ہے :

نزلت یعنی هذه الآية في خمسة : النبي صلى الله عليه وسلم وعلى وفاطمة والحسن والحسين - (۳)

اور حضرت انسؓ سے مروی ہے :

إن رسول الله صلى الله عليه وسلم كان يمر بباب

(۱) ہذا حدیث حسن صحیح، رواہ الترمذی، عن اُم سلمہؓ، حدیث نمبر: ۳۸۷۱۔

(۲) المعجم الكبير للطبرانی، حدیث نمبر ۶۲۔

(۳) مجمع الزوائد، کتاب المناقب، باب فی فضل اہل البیت، حدیث نمبر: ۱۴۹۷۶۔

فاطمة ستة أشهر إذا خرج إلى صلاة الفجر ، يقول :

الصلاة يا أهل البيت - (۱)

خود حضرت حسن بن علیؑ نے بھی خطبہ دیتے ہوئے فرمایا :

ایہا الناس ! من عرفنی فقد عرفنی ، ومن لم
يعرفنی فأنا الحسن بن علی وأنا ابن الوصي وأنا ابن
البشير وأنا ابن النذير وأنا ابن الداعي إلى الله
بأذنه وأنا ابن السراج المنير وأنا من أهل البيت
الذي كان جبرئيل إلینا ، ويصعد من عندنا ، وأنا
من أهل البيت الذين أذهب الله عنهم الرجس
وطهرهم تطهيراً ، وأنا من أهل البيت الذي افترض الله
مودتهم على كل مسلم - (۲)

اسی طرح جب آپ ﷺ نے وفد بنو نجران کو مباہلہ کی دعوت دی ، اور یہ آیت
نازل ہوئی :

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ
ثُمَّ قَالَ لَهُ كُنْ فَيَكُونُ ، أَلْحَقُّ مِنْ رَبِّكَ فَلَا تَكُنْ مِّنَ
الْمُتَبَرِّينَ - (آل عمران: ۵۹-۶۰)

رسول اللہ ﷺ نے ان ہی چاروں حضرات کو جمع فرمایا :

دعا رسول الله صلى الله عليه وسلم علياً و فاطمة
وحسن وحسيناً فقال : اللهم هؤلاء أهلي - (۳)

پس اس روایت میں بھی آپ ﷺ نے ان حضرات کو اپنا اہل بیت قرار دیا ، آپ کی

(۱) مسند احمد ، حدیث نمبر : ۱۴۰۴۰ ، ترمذی ، حدیث نمبر : ۳۲۰۶۔

(۲) متدرک حاکم ، حدیث نمبر : ۴۸۰۲۔

(۳) مسلم ، عن سعد بن ابی وقاصؓ ، حدیث نمبر : ۲۴۰۴ ، مسند احمد ، حدیث نمبر : ۱۶۰۸۔

دوسری صاحبزادیوں — حضرت زینبؓ، حضرت رقیہؓ اور حضرت اُم کلثومؓ — کی اس سے پہلے ہی وفات ہو چکی تھی اور حضرت ابراہیمؓ اگرچہ زندہ تھے؛ لیکن بہت چھوٹے تھے؛ اس لئے آپ ﷺ نے اس موقع پر ان کو نہیں بلایا۔ (۱)

آپ ﷺ کو حضرت علیؓ حضرت فاطمہؓ اور حضرات حسنینؓ سے کس درجہ محبت تھی، اس کا اندازہ اس روایت سے کیا جاسکتا ہے :

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَعَلَى وَفَاطِمَةَ
وَالْحَسَنِ وَالْحُسَيْنِ : أَنَا حَرْبٌ لِمَنْ حَارَبْتَهُمْ وَسَلَّمٌ
لِمَنْ سَالَمْتَهُمْ - (۲)

رسول اللہ ﷺ کا خاندان حضرت حسنؓ اور حضرت حسینؓ ہی کے ذریعہ آگے بڑھا :

وَلَمْ يَكُنْ لِرَسُولِ اللَّهِ صَلَّى اللَّهُ عَلَيْهِ وَسَلَّمَ عَقْبٌ إِلَّا
مِنْ ابْنَتِهِ فَاطِمَةَ فَانْتَشَرَ نَسْلُهُ الشَّرِيفُ مِنْهَا فَقَطْ ،
مِنْ جِهَةِ السَّبْطَيْنِ أَعْنَى الْحُسَيْنَيْنِ - (۳)

حضرت فاطمہؓ کو آپ ﷺ نے خواتین جنت کا سردار قرار دیا ہے :

فَاطِمَةُ سَيِّدَةُ نِسَاءِ أَهْلِ الْجَنَّةِ - (۴)

نیز ارشاد فرمایا :

فَاطِمَةُ بَضْعَةٌ مِنِّي مِنْ أَذَاهَا فَقَدْ أَذَانِي - (۵)

(۲) اہل بیت میں دوسرا گروہ تمام بنو ہاشم کا ہے؛ چنانچہ حضرت زید بن ارقمؓ کی ایک

روایت میں اہل بیت کے منصب و مقام کا بھی ذکر فرمایا گیا ہے اور پھر خود حضرت زیدؓ نے واضح فرمایا ہے کہ اہل بیت سے کون حضرات مراد ہیں؛ چنانچہ روایت ہے :

(۱) منہاج السنۃ لابن تیمیہ: ۴/۱۲۹ - (۲) سنن ترمذی من زید بن ارقم، حدیث نمبر: ۳۸۷۰۔

(۳) شرح فقہ اکبر لملا علی قاری: ۲۲۵ - (۴) سنن ترمذی، حدیث نمبر: ۳۷۸۱۔

(۵) السنن الکبریٰ للبیہقی، حدیث نمبر: ۲۰۸۶۲۔

أما بعد ، ألا أيها الناس ؛ فإنما أنا بشر يوشك أن يأتي رسول ربي فأجيب ، وأنا تارك فيكم ثقلين ، أولهما كتاب الله فيه الهدى والنور فخذوا بكتاب الله ، واستمسكوا به فحث على كتاب الله ورغب فيه ، ثم قال : وأهل بيتي ، أذكركم الله في أهل بيتي ، أذكركم الله في أهل بيتي ، أذكركم الله في أهل بيتي ، فقال له حصين : ومن أهل بيته يا زيد ؟ أليس نساءه من أهل بيته ؟ قال : نساءه من أهل بيته ولكن أهل بيته من حرم الصدقة بعده ، قال : من هم ؟ قال : هم آل علي وآل عقيل وآل جعفر وآل عباس ، قال : كل هؤلاء ، حرم الصدقة ؟ قال : نعم - (۱)

اس سے معلوم ہوا کہ نسبی اعتبار سے تمام بنو ہاشم اہل بیت میں شامل ہیں، نیز آپ ﷺ نے ارشاد فرمایا: ”بنو ہاشم اور بنو مطلب ایک ہی چیز ہیں“ (۲) اسی لئے حارثہ بن عبدالمطلب بھی اس میں شامل ہیں؛ اسی لئے ان سب کے لئے زکوٰۃ حرام کی گئی ہے، جیسا کہ مذکور ہوا، ان ہی میں عم رسول حضرت عباسؓ بھی ہیں، جن کے بارے میں آپ ﷺ نے فرمایا :
العباس مني وأنا منه - (۳)

(۳) اہل بیت کا تیسرا گروہ ازواج مطہراتؓ کا ہے، جن کا آپ کے اہل میں ہونا ظاہر ہے؛ کیوں کہ از روئے لغت بیوی پر اہل کا اطلاق ہوتا ہے؛ (۴) قرآن مجید میں حضرت ابراہیم علیہ السلام کی بیوی حضرت سارہ علیہا السلام کے لئے حضرت ابراہیم علیہ السلام کے ’اہل بیت‘ کی تعبیر اختیار کی گئی ہے :

(۱) صحیح مسلم، حدیث: ۲۴۰۸ - (۲) بخاری، عن جبیر بن مطعم وعن عثمان بن عفان، حدیث نمبر:

۳۱۴۰، نسائی، عن جبیر بن مطعم وعن عثمان بن عفان، حدیث نمبر: ۴۱۳۷ -

(۳) المغرب فی ترتیب العرب: ۳۱/۱ - (۴) ترمذی، حدیث نمبر: ۳۷۵۹ -

قَالُوا اتَّعَجِبِينَ مِنْ أَمْرِ اللَّهِ رَحِمَتُ اللَّهِ وَ بَرَكَتُهُ
عَلَيْكُمْ أَهْلَ الْبَيْتِ - (۱)

حضرت موسیٰ علیہ السلام کی بیوی کا ذکر ان کے اہل سے فرمایا گیا ہے :
إِذْ رَأَىٰ نَارًا فَقَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي
أَتِيكُمْ مِنْهَا بِقَبَسٍ أَوْ أَجْدُ عَلَى النَّارِ هُدًى - (۲)

حضرت ایوب علیہ السلام کی بیوی کے لئے بھی ”اہل“ کا لفظ آیا ہے :
فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ وَ أَتَيْنَاهُ أَهْلَهُ
وَمِثْلَهُمْ مَعَهُمْ رَحْمَةً مِّنْ عِنْدِنَا وَ ذِكْرًا لِلْعَبِيدِينَ - (۳)

خود سورہ احزاب کی آیت نمبر: ۳۲-۳۳ کا بھی آغاز ازواج مطہرات کو خطاب کرتے ہوئے ہوا ہے، اس سے صاف طور پر معلوم ہوا کہ ازواج مطہرات بھی اہل بیت میں شامل ہیں؛ البتہ اس موقع پر رسول اللہ ﷺ کا صرف حضرت علیؓ، حضرت فاطمہؓ، حضرت حسنؓ اور حضرت حسینؓ کو بلانا اور ان کو اپنی چادر میں داخل کرنا اس لئے تھا کہ وہ آپ کے گھر (بیت) میں نہیں رہتے تھے، الگ مکان میں رہتے تھے اور ازواج مطہرات کا قیام تو تھا ہی آپ کے گھر میں اور ان کا آپ کے اہل بیت میں ہونا ظاہر تھا؛ اس لئے آپ نے خاص طور پر ان چاروں حضرات کو بلایا؛ تاکہ ان کا بھی اہل بیت میں سے ہونا واضح ہو جائے؛ البتہ ازواج مطہرات ان لوگوں میں شامل نہیں تھیں، جن کے لئے زکوٰۃ حرام قرار دی گئی ہے۔ (۴)

رسول اللہ ﷺ کی ازواج مطہرات گیارہ ہیں، ان کے علاوہ آپ کے حرم میں تین باندیاں بھی تھیں، ازواج کے نام اس طرح ہیں :

(۱) ہود: ۷۳۔

(۲) طہ: ۱۰۔

(۳) الانبیاء: ۸۴۔

(۴) فیض الباری: ۱۵۷/۳۔

- (۱) حضرت خدیجہ بنت خویلدؓ۔
- (۲) حضرت سودہ بنت زمعہؓ۔
- (۳) حضرت عائشہ صدیقہ بنت ابوبکر صدیقؓ۔
- (۴) حضرت حفصہ بنت عمر فاروقؓ۔
- (۵) حضرت زینب بنت خزیمہؓ۔
- (۶) حضرت اُم سلمہؓ بنت اُمیہ۔
- (۷) حضرت زینب بنت جحشؓ۔
- (۸) حضرت جویریہؓ بنت حارث۔
- (۹) حضرت اُم حبیبہؓ بنت ابی سفیانؓ۔
- (۱۰) حضرت صفیہؓ بنت حی۔
- (۱۱) حضرت میمونہؓ بنت حارثہ۔

باندیوں کے نام اس طرح ہیں :

- (۱) حضرت ماریہ قبطیہؓ۔
- (۲) حضرت ریحانہؓ بنت شمعون۔
- (۳) حضرت نفیسہؓ۔ (۱)

ازواج مطہرات سب کی سب اُمت کی مائیں ہیں، اللہ تعالیٰ کا ارشاد ہے :

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ - (۲)

ان سبھی کا بہت بلند مقام ہے اور اسلام کی دعوت و اشاعت میں ان کی نصرت کا بڑا حصہ ہے؛ البتہ ان میں بھی حضرت خدیجہ الکبریٰؓ اور حضرت عائشہ صدیقہؓ کا خصوصی درجہ ہے، نبوت ملنے کے بعد سب سے پہلے آپؐ پر حضرت خدیجہؓ ایمان لائیں، مکہ کی پُر ابتلاء زندگی میں

(۱) سیر اعلام النبلاء: ۱/۲۲۵-۲۲۸۔

(۲) احزاب: ۶۔

ان کی غم گساری اور قربانی نے آپ کو ظاہری سہارا فراہم کیا، آپ کی تمام اولاد سوائے حضرت ابراہیمؑ کے ان ہی کے بطن مبارک سے ہوئیں اور آپ ﷺ نے ان کے بارے میں فرمایا :

خیر نسائھا خدیجۃ بنت خویلد - (۱)

حضرت عائشہ صدیقہؓ آپ کو بہت محبوب تھیں، وفات کے وقت آپ کا سر مبارک ان کے سینہ پر تھا، (۲) ان کے ذریعہ ۲۲۱۰ احادیث منقول ہیں، وہ تفسیر و حدیث اور فقہ و فتاویٰ میں اعلیٰ مقام رکھتی تھیں اور اکابر صحابہ ان سے رجوع کیا کرتے تھے، آپ ﷺ نے حضرت عائشہؓ کے بارے میں فرمایا :

فضل عائشة على النساء كفضل الثريد على سائر

الطعام - (۳)

دوغالی گروہ

اہل بیت میں سے سیدنا علی کرم اللہ وجہہ کی نسبت سے دوغالی گروہ پیدا ہو گئے :
ایک : روافض، جو حضرت ابوبکرؓ، حضرت عمرؓ اور حضرت عثمانؓ کی خلافت کا انکار کرتے ہیں، صحابہ کی شان میں لعن طعن کرتے ہیں اور حضرت علیؓ کی محبت میں غلو کرتے ہیں، یہ گروہ اپنے مختلف فرقوں کے ساتھ ابھی بھی موجود ہے۔

دوسرا گروہ ناصبیہ اور خوارج کا ہے، ناصبیہ حضرت علیؓ کی خلافت کو نہیں مانتے، اور ان پر سب و شتم کرتے ہیں، اب بحیثیت ایک فرقہ کے شاید یہ موجود نہیں ہیں؛ لیکن اہل بیت سے بغض پر مبنی افکار کے حامل بعض افراد اور مصنفین اس دور میں بھی موجود ہیں، جنہوں نے حضرت علیؓ اور حضرات حسنینؓ کے مقام کو گرانے کی کوشش کی ہے، ناصبیہ ہی سے قریب ایک فرقہ خوارج کا ہے، جو جنگ صفین میں سیدنا حضرت علیؓ اور حضرت معاویہؓ کی طرف سے نزاع ختم کرنے کے لئے حکیم

(۱) صحیح مسلم، حدیث نمبر: ۲۴۳۰۔

(۲) صحیح البخاری، حدیث نمبر: ۴۴۵۱۔

(۳) بخاری، حدیث نمبر: ۵۴۱۹۔

میں شریک تمام صحابہ کو فرماتے ہیں، اس کے مختلف فرقے افریقی ممالک میں پائے جاتے ہیں، ان میں نسبتاً ایک معتدل فرقہ 'بازیہ' ہے، جو خلیجی ریاست 'عمان' میں برسرِ اقتدار ہے۔

اہل سنت والجماعت ان سب سے بری ہیں، وہ خلفاء راشدین کی خلافت کو تسلیم کرتے ہیں اور تمام صحابہ اور اہل بیت سے محبت و تعلق رکھتے ہیں۔

تمام صحابہ کا احترام اور ان کی شان میں بدگوئی سے بچنا واجب ہے، صحابہ کے بارے میں اللہ تعالیٰ نے فرمایا :

أُولَٰئِكَ الَّذِينَ أَمْتَحَنَ اللَّهُ قُلُوبَهُمْ لِتَتَّقُوا لَهُمْ
مَغْفِرَةً وَأَجْرٌ عَظِيمٌ - (حجرات: ۳)

اور آپ ﷺ نے فرمایا :

من أحبهم فبحبي أحبهم ومن أبغضهم فببغضي
أبغضهم - (۱)

اس میں شبہ نہیں کہ حضرت علیؑ کے عہد میں غلط فہمی کی بنیاد پر صحابہ کے درمیان دو جنگیں ہوئیں، جنگ جمل اور جنگ صفین، ان جنگوں میں اہل سنت کے نزدیک حضرت علیؑ حق پر تھے؛ چنانچہ شیخ عبدالقادر بغدادیؒ کہتے ہیں :

قالوا أي أهل السنة والجماعة بإمامة علي في وقته ،
وقالوا بتصويب علي في حروبه بالبصرة وبصفين
ونهر وان - (۲)

یہ جنگیں کچھ مفسدین کی سازش اور مکر و فریب کی وجہ سے ہوئیں، ورنہ ان میں باہم رنجش نہیں تھی اور نہ یہ آپس میں لڑنا چاہتے تھے، یہ ایک دوسرے کے قدر داں تھے، اسی لئے ہر فریق سے دوسرے کے فضائل منقول ہیں، (۳) بہر حال یہ جنگ صرف غلط فہمی کی بنا پر ہوئی :

قالوا أي أهل السنة والجماعة : بأن طلحة والزبير

(۱) سنن ترمذی، حدیث نمبر: ۳۸۶۲ - (۲) کذافی کتاب الفرق بین الفرق: ۳۵۰ -

(۳) دیکھئے: سیرت خلفاء راشدین: ۱۲، از: حضرت مولانا عبدالشکور فاروقی۔

تَابَا وَرَجَعَا عَنْ قِتَالِ عَلِيٍّ لَكِنْ الزَّبِيرُ قَتَلَهُ عَمْرُو بْنُ
جَزْمُوزٍ بِوَادِي السَّبَاعِ بَعْدَ مَنْصَرِفِهِ مِنَ الْحَرْبِ وَإِنْ
عَائِشَةُ قَصَدَتْ الْإِصْلَاحَ بَيْنَ الْفَرِيقَيْنِ فَغَلِبَهَا
بَنُو صَبَّةٍ وَالْأَزْدُ عَلَى رَأْيِهَا وَقَاتَلُوا عَلِيًّا دُونَ إِذْنِهَا حَتَّى
كَانَ مِنَ الْأَمْرِ مَا كَانَ - (۱)

اسی طرح حضرت حسینؑ نے جو یزید کی بیعت سے انکار کیا، یہاں تک کہ آپ اپنے
پورے خاندان کے ساتھ میدان کربلا میں شہید کر دیئے گئے، اس میں حضرت حسینؑ اور ان
کے رفقاء حق پر تھے؛ (۲) کیوں کہ حضرت حسینؑ چاہتے تھے کہ رسول اللہ ﷺ نے خلافت کی
جو سنت قائم فرمائی ہے، وہ باقی رہے، اور قیصر و کسری کے نظام ملوکیت کی جو مذمت فرمائی، وہ
امت محمدیہ میں مروج نہ ہو جائے؛ چنانچہ علامہ ابن عماد حنبلیؒ یزید کے خلاف حضرت حسینؑ کے
خروج کے بارے میں فرماتے ہیں :

وَالْعُلَمَاءُ مُجْمِعُونَ عَلَى تَصْوِيبِ قِتَالِ عَلِيٍّ لِمُخَالَفَتِهِ
لَأَنَّهُ إِمَامُ الْحَقِّ وَنَقْلُ الْإِتِّفَاقِ أَيْضاً تَحْسِينِ خُرُوجِ
الْحُسَيْنِ رَضِيَ اللَّهُ عَنْهُ عَلَى يَزِيدٍ وَخُرُوجِ ابْنِ الزَّبِيرِ
وَأَهْلِ الْحَرَمَيْنِ عَلَى بَنِي أُمَيَّةٍ - (۳)

یہاں تک کہ حضرت عمر بن عبد العزیزؒ کے سامنے ایک شخص نے یزید کے ساتھ
”امیر المؤمنین“ کہا تو آپ نے اس کو ۲۰ کوڑے لگائے :

عَنْ نَوْفَلِ بْنِ أَبِي الْفَرَاتِ قَالَ : كُنْتُ عِنْدَ عُمَرَ بْنِ
عَبْدِ الْعَزِيزِ ، فَقَالَ رَجُلٌ : قَالَ أَمِيرُ الْمُؤْمِنِينَ يَزِيدُ ،
فَأَمَرَ بِهِ فَضْرَبَ عَشْرِينَ سَوْطاً - (۴)

(۱) کتاب الفرق بین الفرق: ۳۵۰ - (۲) سیر اعلام النبلاء: ۳۷۰/۳ -

(۳) شذرات الذهب: ۲۷۶/۱ - (۴) سیر اعلام النبلاء: ۴۱/۴ -

مشاجرات صحابہ

صحابہ کے اختلاف اور نزاع پر گفتگو کی جائے تو متعارض تاریخی روایات کے سبب اور ان برگزیدہ نفوس کو موجودہ دور کے لوگوں پر قیاس کرنے کی وجہ سے بدگمانی پیدا ہو جاتی ہے اور یہ بدگمانی بعض اوقات گستاخی تک پہنچا دیتی ہے؛ اس لئے اہل سنت والجماعت کے نزدیک مشاجرات صحابہ پر گفتگو کرنا جائز نہیں ہے، مگر ضرورت شرعی کی بنا پر اور نیک نیتی کے ساتھ گفتگو کی جائے تو گنجائش ہے، (۱) ورنہ اس سلسلہ میں سکوت اختیار کرنا چاہئے :

المبحث الرابع والأربعون في بيان وجوب الكف عما
شجر بين الصحابة ووجوب اعتقاد أنهم ماجورون
... وذلك لأنهم كلهم عدول باتفاق أهل السنة
سواء من لابس الفتن ومن لم يلبسها كفتنة
عثمان ومعاوية ووقعة الجمل ، وكل ذلك وجوباً
لإحسان الظن بهم وحللاً لهم في ذلك على الاجتهاد
... وكل مجتهد لمصيب أو المصيب واحد والمخطئ
معذور بل مأجور - (۲)

تمرینی سوالات

- (۱) رسول اللہ ﷺ کی شان میں گستاخی کرنے والے کا کیا حکم ہے؟
- (۲) حجیت حدیث پر چند آیات واحادیث پیش کیجئے؟
- (۳) منکر حدیث کا کیا حکم ہے، کس حدیث کا منکر کا فر ہوگا اور کس کا منکر کا فر نہیں ہوگا؟
- (۴) صحابی کی تعریف کیجئے؟

(۱) سیرت خلفاء راشدین: ۱۱، از: حضرت مولانا عبد الشکور فاروقی۔

(۲) ایواقیت والجواہر: ۷۷/۲۔

- (۵) صحابہ کے عادل ہونے کا کیا مطلب ہے؟
- (۶) فرق مراتب کے اعتبار سے صحابہ کے درجات پر روشنی ڈالئے؟
- (۷) خلافت راشدہ کی مدت کیا ہے؟
- (۸) دین میں اہل بیت کا کیا مقام ہے؟
- (۹) ازواج مطہرات اہل بیت میں شامل ہیں یا نہیں؟
- (۱۰) حضرت علیؑ کی نسبت سے دو غالی گروہ پیدا ہوئے، ایک: روافض، دوسرے: ناصبیہ اور خوارج، ان کے عقائد کیا تھے؟
- (۱۱) سیدنا حضرت علیؑ اور حضرت معاویہؓ نیز بعد میں حضرت حسینؓ اور یزید کے درمیان جو جنگیں ہوئی، ان کے بارے میں اہل سنت والجماعت کا کیا نقطہ نظر ہے؟
- (۱۲) مشاجرات صحابہ کے بارے میں کیا طریقہ اختیار کرنا چاہئے؟



آسمانی کتابوں پر ایمان

اللہ تعالیٰ نے جس طرح انسان کی جسمانی غذا کا انتظام کیا ہے اور اس کی ضرورتوں کے لئے اتنی بڑی دنیا پیدا فرمائی ہے، اسی طرح اس کی روح کے لئے بھی غذا کا انتظام فرمایا ہے، اور وہ ہے اللہ تعالیٰ کی طرف سے نازل کی جانے والی وحی، جس کے ذریعہ انسان کو دنیوی اور اخروی زندگی میں کامیابی کا راستہ بتایا جاتا ہے، یہ وحی کسی پیغمبر پر لکھی ہوئی تختیوں کی شکل میں نازل کی گئی؛ چنانچہ حضرت موسیٰ علیہ السلام کے بارے میں ارشاد ہے :

وَكَتَبْنَا لَهُ فِي الْأَلْوَاحِ مِنْ كُلِّ شَيْءٍ مَوْعِظَةً وَتَفْصِيلًا
لِكُلِّ شَيْءٍ - (۱)

اور کبھی فرشتہ کے ذریعہ پیغمبر تک اللہ تعالیٰ کی ہدایت اور اوامر و نواہی پہنچتے تھے، انبیاء اس کو اپنے الفاظ میں بیان فرمایا کرتے تھے، اور ان کو لکھ لیا جاتا تھا، گزشتہ آسمانی کتابیں تورات و انجیل وغیرہ زیادہ تر اسی طرح انسانیت تک پہنچیں، اور کبھی نبی پر کلام کا صرف مفہوم نہیں؛ بلکہ اس کے الفاظ بھی اُتارے گئے، رسول اللہ ﷺ پر قرآن مجید اسی طرح نازل کیا گیا؛ اس لئے قرآن مجید کے الفاظ بھی اللہ تعالیٰ کی طرف سے ہیں۔

مسلمان ہونے کے لئے یہ شرط ہے کہ تمام آسمانی کتابوں پر ایمان ہو؛ چنانچہ اللہ تعالیٰ کا ارشاد ہے :

الَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ
قَبْلِكَ - (۲)

(۱) اعراف: ۱۴۵۔

(۲) بقرہ: ۴۔

ایک اور موقع پر قرآن مجید اور گزشتہ الہامی کتابوں پر ایمان لانے کا حکم ان الفاظ میں دیا گیا :

قُولُوا آمَنَّا بِاللّٰهِ وَمَا أُنْزِلَ إِلَيْنَا وَمَا أُنْزِلَ إِلَىٰ إِبْرٰهٖمَ
وَإِسْحٰقَ وَإِسْحٰقَ وَإِسْحٰقَ وَإِسْحٰقَ وَإِسْحٰقَ وَإِسْحٰقَ
مُوسٰى وَعِيسٰى وَمَا أُوتِيَ النَّبِيُّونَ مِنْ رَبِّهِمْ لَا نُفَرِّقُ
بَيْنَ أَحَدٍ مِّنْهُمْ وَنَحْنُ لَهُ مُسْلِمُونَ - (۱)

لہذا قرآن میں جن پہلی آسمانی کتابوں کا نام لیا گیا ہے، ان پر بالتعمین، اور جن کا نام نہیں لیا گیا ہے، ان پر اجمالاً ایمان لانا ضروری ہے، قرآن مجید میں بحیثیت مجموعی چار کتابوں کے نام لئے گئے ہیں اور ان کے علاوہ حضرت ابراہیم علیہ السلام اور حضرت موسیٰ علیہ السلام پر نازل ہونے والے صحائف کا ذکر آیا ہے :

إِنَّ هٰذَا لَفِي الصُّحُفِ الْأُولٰٓئِ، صُحُفِ إِبْرٰهٖمَ وَمُوسٰى - (۲)
کتابوں میں ایک تورات ہے، جو حضرت موسیٰ علیہ السلام پر نازل کی گئی؛ چنانچہ ارشاد ہے :

قُلْ مَنْ أُنْزِلَ الْكِتٰبَ الَّذِیْ جَآءَ بِهِ مُوسٰى نُورًا وَهُدًى
لِّلنَّاسِ - (۳)

اور بعض دوسری آیات میں صریحاً تورات کا نام آیا ہے :

إِنَّا أَنْزَلْنَا التَّوْرَةَ فِيْهَا هُدًى وَنُورٌ - (۴)

حضرت داؤد علیہ السلام کو زبور عطا فرمائی گئی :

وَآتَيْنَا دَاوُدَ زَبُورًا - (۵)

(۲) اعلیٰ: ۱۹۔

(۱) بقرہ: ۱۳۶۔

(۴) مائدہ: ۴۴۔

(۳) انعام: ۹۱۔

(۵) نساء: ۱۶۳۔

اور حضرت عیسیٰ علیہ السلام کو انجیل عطا کی گئی :

وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ مُصَدِّقًا لِّمَا
بَيْنَ يَدَيْهِ مِنَ التَّوْرَةِ وَآتَيْنَاهُ الْإِنجِيلَ فِيهِ هُدًى
وَنُورٌ وَ مُصَدِّقًا لِّمَا بَيْنَ يَدَيْهِ مِنَ التَّوْرَةِ وَ هُدًى
وَمَوْعِظَةً لِّلْمُتَّقِينَ - (مائدہ: ۴۶)

خاتم النبیین سید الانبیاء محمد رسول اللہ ﷺ پر قرآن مجید نازل کیا گیا۔

چوں کہ گزشتہ کتابیں لفظی اور معنوی تحریف سے محفوظ نہیں رہ سکیں؛ اس لئے ان پر صرف اس قدر ایمان رکھنا ضروری ہے کہ ان انبیاء کرام پر اللہ کی طرف سے یہ کتابیں نازل کی گئی تھیں اور ان میں مذکور تمام باتیں حق تھیں؛ لیکن چوں کہ اب ان کتابوں میں بہت ساری تحریف ہو چکی ہے؛ اس لئے ان کی موجودہ صورت کی حقانیت پر ایمان لانے کا حکم نہیں ہے؛ البتہ قرآن مجید پر یہ ایمان رکھنا ضروری ہے کہ اس کا ایک ایک حرف من جانب اللہ ہے۔ قرآن مجید کی جو تعریفات کی گئی ہیں، ان سب کو سامنے رکھا جائے تو اس کی جامع تعریف اس طرح ہوگی :

قرآن مجید اللہ کا وہ کلام ہے جس کے الفاظ محمد ﷺ پر نازل کئے گئے ہیں، جو عربی زبان میں ہے اور تو اتر کے ساتھ منقول ہے، اس کی ابتداء سورہ فاتحہ سے ہوتی ہے اور انتہاء سورہ ناس پر۔ (۱)

جیسے آسمانی کتابوں پر ایمان لانا ضروری ہے، اسی طرح ان کی توہین یا ان کا انکار کفر ہے :

... وَكَذَلِكَ إِنَّ جُحْدَ التَّوْرَةِ وَالْإِنجِيلِ وَكُتُبِ اللَّهِ
الْمَنْزِلَةِ أَوْ كُفْرَ بِهَا، أَوْ لَعْنَهَا، أَوْ سُبُّهَا، أَوْ اسْتِخْفَافُهَا
بِهَا فَهُوَ كَافِرٌ - (۲)

قرآن مجید کی بعض خصوصیات

دوسری آسمانی کتابوں کے مقابلہ میں قرآن مجید کو بعض خصوصیات حاصل ہیں :

۱۔ دوسری آسمانی کتابیں تحریف سے محفوظ نہیں رہ سکیں؛ لیکن اللہ تعالیٰ کی طرف سے قرآن مجید کی حفاظت فرمائی گئی ہے؛ چنانچہ اللہ تعالیٰ کا ارشاد ہے :

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَفِظُونَ - (حجر: ۹)

ایک اور موقع پر فرمایا گیا :

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ

مِّنْ حَكِيمٍ حَبِيبٍ - (فصلت: ۴۲)

اس لئے قرآن مجید پر ایمان لانے میں یہ بات شامل ہے کہ حضرت عثمان غنیؓ نے مصحف قرآنی کی جو کتابت کرائی تھی اور جو آج مسلمانوں کے ہاتھوں میں ہے، وہ وہی قرآن ہے جو آپ ﷺ پر نازل کیا گیا، نہ اس میں زیادتی و کمی کی گئی ہے اور نہ کوئی تبدیلی، علامہ ابن عبد البرؒ فرماتے ہیں :

وأجمع العلماء أن ما في مصحف عثمان بن عفان ،
وهو الذي بأيدي المسلمين اليوم في أقطار الأرض
حيث كانوا ، هو القرآن المحفوظ الذي لا يجوز
لأحد أن يتجاوزَه ، ولا تحل الصلاة لمسلم إلا بما
فيه ... ويبين لك هذا أن من دفع شيئاً مما في
مصحف عثمان كفر - (۱)

نیز علامہ ابن نجیم مصریؒ کا بیان ہے :

ويكفر إذا أنكر آية من القرآن أو نحر بآية منه إلا
المعوذتين ففي إنكارهما اختلاف - (۲)

(۱) التمهيد لما في الموطأ من المعاني والأسانيد: ۲/۲۷۸۔

(۲) البحر الرائق شرح كنز الدقائق: ۵/۱۳۱۔

۲- دوسری خصوصیت یہ ہے کہ اہل سنت والجماعت کے نزدیک چوں کہ قرآن کریم براہ راست اللہ کا کلام ہے؛ اس لئے یہ قدیم ہے، مخلوق نہیں ہے، ازل سے ہے اور ابد تک رہے گا، جو چیز مخلوق ہوتی ہے، وہ پہلے موجود نہیں ہوتی ہے، پھر وجود میں لائی جاتی ہے؛ لیکن چوں کہ کلام اللہ، اللہ کی صفت ہے اور اللہ تعالیٰ کی شان یہ ہے کہ اس کی صفات قدیم ہیں؛ اس لئے قرآن مجید بھی قدیم ہے؛ لیکن اس سے مراد کلام نفسی ہے اور وہی اللہ تعالیٰ کی صفت ہے، قرآن کی تلاوت کرتے ہوئے جن الفاظ کو نقل کیا جاتا ہے یا جسے تحریر کیا جاتا ہے، وہ قدیم نہیں ہے، کلام نفسی کیا ہے؟ اس کو ایک مثال سے سمجھا جاسکتا ہے، اگرچہ یہ مکمل مثال نہیں ہے؛ لیکن سمجھنے کے لئے عرض کیا جاتا ہے کہ جب ہم کلام کرتے ہیں یا اسے لکھتے ہیں، تو پہلے اس کے الفاظ و معانی ہمارے ذہن میں نقش ہوتے ہیں، پھر ہم اس کو الفاظ یا تحریر کی شکل میں نقل کرتے ہیں، تو یہ جو ذہنی وجود ہے، اس سے کلام نفسی کو سمجھا جاسکتا ہے، واللہ اعلم۔

۳- اللہ تعالیٰ کی طرف سے بعض احکام ہر نبی کے ذریعہ دیئے گئے ہیں، جیسے: توحید، رسالت، آخرت وغیرہ، ان تعلیمات کو دین کہتے ہیں، دین ہمیشہ ایک ہی رہا ہے :

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ كَبُرَ عَلَى الْمُشْرِكِينَ مَا تَدْعُوهُمْ إِلَيْهِ اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ - (شوری: ۱۳)

اور کچھ احکام وہ ہیں جو مختلف اُمتوں کے احوال کے اعتبار سے ان کے لئے دیئے گئے ہیں؛ چنانچہ اللہ تعالیٰ کا ارشاد ہے :

لِكُلِّ جَعَلْنَا مِنْكُمْ شُرْعَةً وَمِنْهَا جَا - (مائدہ: ۴۸)

ان احکام کو شریعت کہتے ہیں، بعض انبیاء کتاب کے ساتھ ساتھ نئی شریعت بھی لے کر آئے، جیسے: حضرت موسیٰ علیہ السلام اور رسول اللہ ﷺ، اور بعض کو کتابیں تو دی گئیں؛ لیکن نئی

شریعت نہیں دی گئی، جیسے: بیشتر انبیاء بنی اسرائیل، رسول اللہ ﷺ کے ذریعہ جو شریعت آئی، جس کے احکام قرآن وحدیث میں مذکور ہیں، یہ آخری شریعت ہے، قیامت تک پوری انسانیت کے لئے اسی پر عمل کرنا واجب ہے؛ اس لئے کہ نبوت کا سلسلہ آپ ﷺ پر ختم ہو چکا ہے، اور قرآن مجید کو پوری انسانیت کے لئے نازل کیا گیا ہے، ان لوگوں کے لئے بھی جو اس وقت موجود تھے اور قیامت تک آنے والی انسانیت کے لئے بھی؛ چنانچہ اللہ تعالیٰ نے ارشاد فرمایا :

وَأَوْحَىٰ إِلَىٰ هَٰذَا الْقُرْآنُ لِأَنْذِرَكُمْ بِهِ وَمَنْ بَلَغَ - (۱)

نیز اللہ تعالیٰ کا ارشاد ہے :

وَتَمَّتْ كَلِمَتُ رَبِّكَ صِدْقًا وَعَدًا لَا مُبَدِّلَ لِكَلِمَتِهِ وَهُوَ السَّمِيعُ الْعَلِيمُ - (۲)

نیز رسول اللہ ﷺ نے فرمایا کہ اس وقت اگر حضرت موسیٰ علیہ السلام ہوتے تو ان کو بھی میری ہی اتباع کرنی ہوتی :

لو كان موسى حياً بين أظهركم ، ما حل له إلا أن يتبعني - (۳)

اگر کوئی شخص قرآن مجید سے ثابت ہونے والے کسی حکم کا انکار کر جائے تو وہ مسلمان باقی نہیں رہے گا :

وَمَا يَجْحَدُ بِآيَاتِنَا إِلَّا الْكَفَرُونَ - (۴)

حضرت عبداللہ بن عباسؓ سے روایت ہے کہ رسول اللہ ﷺ نے فرمایا :

من جحد آية من القرآن فقد حل ضرب عنقه - (۵)

(۲) انعام: ۱۱۵۔

(۱) انعام: ۱۶۔

(۴) عنکبوت: ۷۔

(۳) مسند احمد عن جابر، حدیث نمبر: ۴۶۳۱۔

(۵) سنن ابن ماجہ، حدیث: ۲۵۳۹۔

تمرینی سوالات

- (۱) گذشتہ آسمانی کتابوں پر ایمان لانے سے کیا مراد ہے؟
- (۲) اگر کوئی قرآن پاک کو محرف مانتا ہو تو کیا وہ مسلمان باقی رہے گا؟
- (۳) قرآن قدیم ہے، اس سے کونسا کلام مراد ہے، کلام لفظی یا کلام نفسی؟
- (۴) دین اور شریعت میں کیا فرق ہے؟



ملائکہ پر ایمان

”الوکہ“ کے معنی پیغام کے ہیں، اسی سے ملک ہے، جس کے معنی پیغام پہنچانے والے کے ہیں، ملک کی جمع ملائکہ ہے، (۱) ان کو ہم اردو میں فرشتہ کہتے ہیں؛ چوں کہ وہ مخلوق تک اللہ کا پیغام پہنچاتے ہیں اور اللہ تعالیٰ کے حسب فرمان اسے نافذ کرتے ہیں؛ اس لئے ان کو ملک کہا گیا ہے، اور اسی لئے قرآن مجید میں ان کو رسول یعنی پیغام رساں سے بھی تعبیر کیا گیا ہے، حضرت ابراہیم علیہ السلام کے پاس آنے والے فرشتوں کے بارے میں فرمایا گیا :

وَلَقَدْ جَاءَتْ رُسُلُنَا إِبْرَاهِيمَ بِالْبُشْرَى - (ہود: ۶۹)

رسول اللہ ﷺ کے پاس حضرت جبریل علیہ السلام کے وحی لانے کے بارے میں ارشاد ہوا: ”إِنَّهُ لَقَوْلُ رَسُولٍ كَرِيمٍ“ - (تکویر: ۱۹)

اللہ تعالیٰ نے ان کو نور سے پیدا کیا ہے، جس کا خود حدیث میں ذکر آیا ہے: ”خلقت الملائكة من نور“ (۲) اور نور سے مراد ہے ایک لطیف نورانی مادہ :

والمراد بالنور مادة نورانية ألطف وأشرف من النار - (۳)

متکلمین نے ملائکہ کی تعریف اس طرح کی ہے :

الملائكة أجسام لطيفة تظهر في صور مختلفة ، وتقوى

على أفعال شاقة ، هم عباد مكرمون ، يواظبون على

الطاعة والعبادة ، ولا يوصفون بالذكورة والأنوثة - (۴)

(۲) مسلم، حدیث: ۲۹۹۶۔

(۱) المعجم الوسيط: ۱/۲۴۔

(۴) شرح المقاصد: ۳/۳۱۹۔

(۳) نبراس: ۲۸۷۔

حاصل یہ ہے کہ :

- ☆ فرشتوں کا مادہ تخلیق نور ہے۔
- ☆ وہ مختلف صورتوں میں ڈھل سکتے ہیں۔
- ☆ پُر مشقت کاموں کو انجام دے سکتے ہیں۔
- ☆ معصوم ہیں، ہمیشہ اللہ کی طاعت و عبادت میں لگے رہتے ہیں۔
- ☆ نہ مرد ہوتے ہیں اور نہ عورت۔

فرشتے تو بے شمار ہیں :

وَمَا يَعْلَمُ جُنُودَ رَبِّكَ إِلَّا هُوَ - (المدثر: ۳۱)

لیکن کچھ فرشتوں کے نام قرآن و حدیث میں ذکر فرمائے گئے ہیں اور کچھ فرشتوں کی ذمہ داریوں کا ذکر آیا ہے، جن فرشتوں کا نام آیا ہے، وہ یہ ہیں :

حضرت جبرئیل علیہ السلام، حضرت میکائیل علیہ السلام، حضرت اسرافیل علیہ السلام، ملک الموت (حضرت عزرائیل علیہ السلام)، حضرت رضوان علیہ السلام، حضرت مالک علیہ السلام۔

حضرت جبرئیل علیہ السلام کے ذمہ اللہ تعالیٰ کا پیغام پیغمبر تک پہنچانا ہے، قرآن مجید میں ہے :

قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ مُصَدِّقًا لِمَا بَيْنَ يَدَيْهِ وَهُدًى وَبُشْرَىٰ لِلْمُؤْمِنِينَ - (بقرہ: ۹۷)

قرآن میں آپ کا نام روح (قدر: ۴) اور الروح الامین (شوری: ۱۹۳) بھی آیا ہے۔

حضرت میکائیل علیہ السلام کا ذکر اس طرح فرمایا گیا ہے :

مَنْ كَانَ عَدُوًّا لِلَّهِ وَرَسُولِهِ وَجِبْرِيلَ وَمِيكَالَ فَإِنَّ اللَّهَ عَدُوٌّ لِلْكَافِرِينَ - (بقرہ: ۹۸)

حضرت میکائیل علیہ السلام کے ذمہ بارش برسانا، بادل ہنکانا اور غلہ اگانا وغیرہ ہے۔

قاضی علی بن علی ابی العزالد مشقیؒ فرماتے ہیں :

ومیکائیل مؤکل بالقطر الذی به حیاة الأرض

والنبات والحيوان - (۱)

حضرت اسرافیل علیہ السلام کے ذمہ قیامت کے لئے صور پھونکنا ہے :

وإسرافیل مؤکل بالنفخ فی الصور الذی به حیاة

الخلق بعد مماتهم - (۲)

حضرت اسرافیل علیہ السلام کا نام حدیث میں آیا ہے :

إذا کان قام من اللیل افتتح صلاته اللهم رب

جبرائیل ومیکائیل واسرافیل - (۳)

حضرت عزرائیل علیہ السلام، کا کام لوگوں کی روح قبض کرنا ہے، قرآن میں ان کا ذکر

’ملک الموت‘ کے نام سے ہے؛ چنانچہ ارشاد ہے :

قُلْ يَتَوَفَّكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ

رَبِّكُمْ تُرْجَعُونَ - (سجده: ۱۱)

حضرت مالک علیہ السلام دوزخ کے داروغہ ہیں؛ چنانچہ ارشاد ہے :

وَنَادُوا يٰمَلِكُ لِيَقْضِ عَلَيْنَا رَبُّكَ قَالَ إِنَّكُمْ مَكِثُونَ - (۴)

حضرت رضوان علیہ السلام داروغہ جنت ہیں، حدیث میں ان کا ذکر آیا ہے :

إن الجنة لتنجد وتزین من الحول إلى الحول

لدخول شهر رمضان ... ويقول الله عزوجل :

یا رضوان ! افتح أبواب الجنان ، ویا مالک ! أغلق

أبواب الجحیم - (۵)

(۱) شرح عقیدۃ الطحاوی: ۴۰۸ - (۲) عقیدۃ الطحاوی: ۳۰۱ -

(۳) مسلم، عن عائشہؓ، حدیث نمبر: ۷۷۰ - (۴) زخرف: ۷۷ -

(۵) شعب الایمان، حدیث نمبر: ۳۴۲۱ -

ہاروت و ماروت نامی دو فرشتوں کا ذکر بھی قرآن میں آیا ہے :

وَمَا أُنْزِلَ عَلَى الْمَلَكَيْنِ بِبَابِلَ هَارُوتَ وَمَارُوتَ - (۱)

کچھ فرشتے وہ ہیں جن کی مفوضہ ذمہ داریوں کا ذکر قرآن یا حدیث میں آیا ہے، وہ یہ

ہیں :

۱- عرش الہی کے حاملین: آٹھ فرشتے وہ ہیں جو قیامت کے دن اللہ تعالیٰ کا عرش

اٹھائے ہوئے ہوں گے :

وَالْمَلِكُ عَلَى أَرْجَائِهَا وَيَحْمِلُ عَرْشَ رَبِّكَ فَوْقَهُمْ
يَوْمَئِذٍ ثَلَاثَةٌ - (۲)

۲- کراما کا تبین: ہر آدمی کے ساتھ دو فرشتے مقرر ہیں، جن میں ایک نیکیوں کو لکھتا ہے

اور دوسرا گناہوں کو؛ چنانچہ ارشاد ہے :

وَإِنَّ عَلَيْكُمْ لَحَافِظِينَ ، كِرَامًا كَاتِبِينَ ، يَعْلَمُونَ مَا
تَفْعَلُونَ - (۳)

۳- کچھ فرشتوں کو اللہ تعالیٰ نے انسان کا پہرہ دار اور محافظ مقرر کیا ہے، جو بہت سے

حادثات سے انسان کی حفاظت کرتے ہیں؛ چنانچہ اللہ تعالیٰ نے فرمایا :

لَهُ مُعَقِّبَاتٌ مِّنْ بَيْنِ يَدَيْهِ وَ مِنْ خَلْفِهِ يَحْفَظُونَهُ مِنْ
أَمْرِ اللَّهِ - (۴)

۴- مُنْكَرٌ نَّكِرٌ: قبر میں انسان سے جو سوال و جواب ہوگا، اس پر یہی فرشتے مامور ہیں،

جن میں سے ایک کا نام مُنْكَر اور دوسرے کا نام نَکِر ہے؛ چنانچہ رسول اللہ ﷺ نے ارشاد فرمایا :

إِذَا قُبِرَ الْمَيِّتُ أَتَاهُ مَلَكَانِ أَسْوَدَانِ أَزْرَقَانِ ، يُقَالُ
لأحدهما: المنكر ، وللآخر: النكير - (۵)

(۲) حاقہ: ۱۷۔

(۱) بقرہ: ۱۰۲۔

(۴) رعد: ۱۱۔

(۳) انفطار: ۱۰-۱۲۔

(۵) سنن ترمذی، حدیث: ۱۰۷۱۔

۵- زبانیہ: دوزخ میں کچھ فرشتے اہل دوزخ کو عذاب دینے پر مامور ہوں گے، ان کا نام زبانیہ ہے؛ چنانچہ اللہ تعالیٰ نے ارشاد فرمایا :

سَنَدُّعُ الزَّبَّانِيَّةُ - (علق: ۱۸)

ان کے علاوہ بھی مختلف خدمات پر اللہ تعالیٰ کی طرف سے فرشتے مامور ہوں گے۔ (۱)
لہذا جن فرشتوں کا نام آیا ہے یا ان کی ذمہ داریاں بیان کی گئی ہیں، ان پر اسی تفصیل کے ساتھ ایمان لانا مطلوب ہے، اور بقیہ فرشتوں پر اجمالی طور پر ایمان لانا واجب ہے :

أَمَّا مَنْ وَرَدَ تَعْيِينُهُ بِأَسْمَاءِ الْبَخْصِصِ كَجَبْرِيلَ
وَمِيكَائِيلَ وَإِسْرَافِيلَ، وَرِضْوَانَ، وَمَالِكَ، وَمَنْ وَرَدَ
تَعْيِينُ نَوْعِهِ الْبَخْصِصِ كَحَمَلَةَ الْعَرْشِ، وَالْحَفَظَةَ
وَالْكَتَبَةَ فَيَجِبُ الْإِيْمَانُ بِهِمْ عَلَى التَّفْصِيلِ، وَأَمَّا
الْبَقِيَّةُ فَيَجِبُ الْإِيْمَانُ بِهِمْ إِجْمَالًا، وَاللَّهُ أَعْلَمُ
بَعْدَ دَهُمٍ لَا يَحْصِي عَدَدَهُمْ إِلَّا هُوَ - (۲)

اسی سے یہ بات بھی واضح ہو گئی کہ ملائکہ کا مستقل وجود ہے، اور وہ ایک خاص مخلوق ہیں، یہ سمجھنا درست نہیں ہے کہ انسان کے اندر جو جذبات خیر پائے جاتے ہیں، انہیں کو ملائکہ سے تعبیر کیا گیا ہے۔

جنات اور شیاطین

”جن“ بھی اللہ تعالیٰ کی ایک مخلوق ہیں، جیسے حضرت آدم علیہ السلام کو مٹی سے اور فرشتوں کو نور سے پیدا کیا گیا ہے، اسی طرح جن کی تخلیق آگ سے ہوئی ہے، اللہ تعالیٰ کا ارشاد ہے :

وَ خَلَقَ الْجَانَّ مِنْ مَّارِجٍ مِّنْ نَّارٍ - (رحمن: ۱۵)

(۱) دیکھئے: عقیدۃ الطحاوی مع الشرح: ۳۰۰-۳۰۱۔ (۲) عقیدہ واسطیہ مع الشرح: ۲۵۔

جن بھی ایسی مخلوق ہے جو نظر نہیں آتی ہے، مگر انسان اُن کو نظر آتا ہے :

إِنَّهُ يَرَاكُمْ هُوَ وَقَبِيلُهُ مِنْ حَيْثُ لَا تَرَوْهُمْ - (۱)

جن کی کوئی مستقل شکل نہیں ہوتی؛ البتہ وہ مختلف شکلیں اختیار کر سکتا ہے، عام طور پر

چند صورتوں میں ظاہر ہوتا ہے، آپ ﷺ نے ارشاد فرمایا :

الجن ثلاث أصناف : صنف لهم أجنحة يطیرون في

الهواء ، وصنف حیات وکلب ، وصنف يحلون

ويطعنون - (۲)

انسان سے پہلے زمین پر جنات ہی آباد تھے۔

وَالْجَانَّ خَلَقْنَاهُ مِنْ قَبْلُ مِنْ نَارِ السَّمُومِ - (حجر: ۲۷)

انسان کی طرح جن بھی ایمان لانے اور احکام شرعیہ پر عمل کرنے کے مکلف ہیں، ان

میں مومن بھی ہیں اور کافر بھی، بعض جنات نے رسول اللہ ﷺ کے دست مبارک پر اسلام

قبول کیا ہے اور ان کو صحابیت کا شرف حاصل ہوا ہے، (۳) جنوں کے قرآن مجید کی تلاوت سے

متاثر ہونے کا ذکر خود قرآن میں موجود ہے :

قُلْ أُوحِيَ إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا

سَمِعْنَا قُرْآنًا عَجَبًا - (جن: ۱۰)

ان میں انسانوں کی طرح صالح اور غیر صالح دونوں طرح کے افراد پائے جاتے ہیں :

وَأَنَّا مِنَّا الصَّالِحُونَ وَمِنَّا دُونَ ذَلِكَ كُنَّا طَرَائِقَ قِدَدًا ،

وَأَنَّا ظَنَنَّا أَن لَّنْ نُّعْجِزَ اللَّهَ فِي الْأَرْضِ وَلَن نُّعْجِزَهُ

هَرَبًا ، وَأَنَّا لَمَّا سَمِعْنَا الْهُدَىٰ آمَنَّا بِهِ فَمَنْ يُؤْمِنُ بِرَبِّهِ

فَلَا يَخَافُ بَخْسًا وَلَا رَهَقًا ، وَأَنَّا مِنَ الْمُسْلِمِينَ وَمِنَّا

الْقَاسِطُونَ فَمَنْ أَسْلَمَ فَأُولَٰئِكَ تَحَرَّوْا رَشَدًا - (جن: ۱۱-۱۳)

(۲) مستدرک حاکم عن ابی ثعلبہ خشنی، حدیث نمبر: ۳۷۰۲، وقال:

(۱) اعراف: ۲۷۔

(۳) المعجم الكبير للطبرانی، حدیث نمبر: ۱۱۶۶۔

ہذا حدیث صحیح الاسناد ولم یخرجاہ۔

اور اللہ تعالیٰ نے انسانوں کی طرح جنوں کو بھی اپنے احکام کا مخاطب بنایا ہے :

سَنَفُخُكُمْ أَيُّهُ الثَّقَلَيْنِ ، فَبِأَيِّ آلَاءِ رَبِّكُمَا تُكَذِّبِينَ ،
يَعُشَرُ الْجِنَّ وَالْإِنْسُ إِنِ اسْتَطَعْتُمْ أَنْ تَنْفُذُوا مِنْ
أَقْطَارِ السَّمَوَاتِ وَالْأَرْضِ فَانْفُذُوا لَا تَنْفُذُونَ إِلَّا
بِإِذْنِ رَبِّكُمَا تُكَذِّبِينَ - (۱)

اسی لئے امام رازیؒ فرماتے ہیں: ”الجن مکلفون کالانس“ - (۲)

’جن‘ کو بھی دوسری جاندار مخلوق کی طرح کھانے پینے کی ضرورت ہوتی ہے، اس کی

رعایت کرتے ہوئے آپ ﷺ نے فرمایا :

لا تستنجوا بالروث ولا بالعظام فإنه زاد إخوانكم
الجن - (۳)

ان میں بھی مرد و عورت ہیں اور توالد و تناسل کا نظام ہے؛ چنانچہ ارشاد ہے :

أَفْتَتَّخِذُونَهُ وَذُرِّيَّتَهُ أَوْلِيَاءَ مِنْ دُونِي وَهُمْ لَكُمْ عَدُوٌّ - (۴)
امام عبدالوہاب شعرائیؒ فرماتے ہیں :

وهم من الخلق الناطق يأكلون ويتناكحون
ويتناسلون - (۵)

انسان کی طرح صالح جن بھی جنت میں داخل کئے جائیں گے، جس کا اشارہ: ”لَمْ

يَطْبِئْهُمْ إِنْسٌ قَبْلَهُمْ وَلَا جَانٌّ“ (۶) میں موجود ہے، اور نافرمان جنوں کے دوزخ
میں داخل کئے جانے کا ذکر بھی آیا ہے - (۷)

لہذا :

جن کو ایک مستقل مخلوق ماننا واجب ہے، اور اس کے وجود کا انکار کرنا کفر ہے۔

(۲) تفسیر کبیر: ۱/۶۵ -

(۱) الرحمن: ۳۱-۳۴ -

(۳) سنن ترمذی، باب کراہیۃ ما یستنجی بہ، حدیث نمبر: ۱۸ - (۴) کہف: ۵۰ -

(۶) الرحمن: ۷۴ -

(۵) الیواقیت والجواہر: ۱/۱۳۴ -

(۷) جن: ۱۱-۱۵ -

المبحث الثالث والعشرون في إثبات وجود الجن
ووجوب الإيمان بهم ، وذلك إجماع أهل السنة سلفاً
وخلفاً على إثباتهم مع نطق القرآن وجميع الكتب
المنزلة بهم - (۱)

شریرو سرکش جنوں ہی کو ”شیطان“ کہتے ہیں، ابلیس بھی شیطان ہی تھا، قرآن مجید نے
ابلیس کے بارے میں کہا ہے :

كَانَ مِنَ الْجِنَّ - (۲)

قیامت کے دن گنہگار اور کافر انسانوں کی طرح ان کو بھی دوزخ میں ڈالا جائے گا :
لَا مَلَكَنَّ جَهَنَّمَ مِنْكَ وَمِمَّنْ تَبِعَكَ مِنْهُمْ أَجْبَعِينَ - (۳)

تمرینی سوالات

(۱) ملائکہ کا مادہ تخلیق کیا ہے؟

(۲) ملائکہ الگ مخلوق ہیں یا انسان کے اندر پائے جانے والے جذبہ خیر کو ملائکہ سے

تعبیر کیا گیا ہے؟

(۳) قرآن و حدیث نے بعض ملائکہ کی خصوصی ذمہ داریوں کا ذکر کیا ہے، ان کی

وضاحت کیجئے؟

(۴) کیا جن بھی ایک مخلوق ہے، اگر کوئی شخص جن کے وجود کا منکر ہو تو اس کا کیا

حکم ہے؟



(۱) البیواقیت والجواہر: ۱/۱۳۴۔

(۲) کہف: ۵۰۔

(۳) ص: ۸۵۔

آخرت پر ایمان

آخرت کے معنی بعد میں آنے والی یا اخیر میں آنے والی چیز کے ہیں؛ اس لئے قیامت قائم ہونے (جس میں یہ کائنات ختم کر دی جائے گی) اور اس کے بعد پیش آنے والے واقعات و حالات کو 'آخرت' کہتے ہیں۔

آخرت کا تصور، عقل کی روشنی میں

یہ بات ظاہر ہے کہ انسان خود پیدا نہیں ہوا ہے، کسی ذات نے اسے پیدا کیا ہے اور دنیا کی ساری نعمتیں اس کے لئے فراہم کی ہیں، خود دنیا میں ہم دیکھتے ہیں کہ انسان ایک سوئی بھی بناتا ہے تو بے مقصد نہیں بناتا، تو کیا دنیا بے مقصد پیدا کی گئی ہے؟ دنیا کے تقریباً تمام مذاہب نے اس کا جو جواب دیا ہے، وہ یہ ہے کہ خالق کائنات نے اس دنیا کو انسان کے امتحان کے لئے پیدا فرمایا ہے، اس نے ایک طرف انسان کی جسمانی سہولتوں کے لئے اس کائنات میں نوع بنوع نعمتیں پیدا کی ہیں، دوسری طرف انبیاء کے ذریعہ زندگی گزارنے کا طریقہ اسے بتایا ہے اور اس پر عمل کرنے کا پابند بنایا ہے۔

اس امتحان کا تقاضا ہے کہ اس دنیا کے بعد کوئی ایسی دنیا بھی ہو، جہاں فرمانبرداری کرنے والوں کو اپنے نیک عمل پر انعام ملے اور نافرمانی کرنے والوں کو اپنے گناہ کی سزا ملے، اسی کے لئے آخرت کا عالم رکھا گیا ہے، یہ بات خالق کائنات کی حکمت سے بعید ہے کہ وہ نہ بندے کی نیکی پر اجر دے اور نہ گناہ پر کوئی سزا، خود انسان کی فطرت بھی یہی چاہتی ہے، ہم شب و روز دیکھتے ہیں کہ انسان اپنے محسنوں کے ساتھ اچھا سلوک کرنا چاہتا ہے، اور نقصان پہنچانے والے سے بدلہ لینا چاہتا ہے؛ اس لئے آخرت کا قائم ہونا اللہ تعالیٰ کی حکمت اور کائنات کی فطرت کا تقاضا ہے۔

اگر غور کیا جائے تو دنیا میں کسی نیکی کا مکمل بدلہ اور کسی برائی کی مکمل سزا مل ہی نہیں سکتی، مثلاً: فرض کریں ایک شخص ایسی بیماری میں مبتلا ہو کہ اس کو فوری طور پر آپریشن کی ضرورت ہے؛ ورنہ اس کے مرجانے کا اندیشہ ہے، آپ نے اسے علاج کے لئے ۵ لاکھ روپے دے دیئے، وہ علاج کے بعد صحت مند ہو گیا اور اس نے صحت یاب ہونے کے بعد تیس چالیس سال کی عمر پائی، اس میں اس نے کروڑوں روپے کمائے، اپنے بچوں کو اعلیٰ تعلیم دلائی، ان کے مستقبل کو سنوارا، اور پھر اس کی نسل میں تعلیم کا سلسلہ جاری ہو گیا، لوگوں نے تعلیم کی بنا پر اچھے روزگار حاصل کئے، اب یہ شخص اپنے اس محسن کو ۵ لاکھ روپے واپس کر سکتا ہے، ہو سکتا ہے ۵ لاکھ کی بجائے ۱۰ لاکھ روپے اپنی طرف سے دے دے؛ لیکن کیا یہ ۳۰-۴۰ سال کی زندگی کا، کروڑوں روپے کی کمائی کا اور نسل در نسل تعلیم کا سلسلہ جاری ہونے کا بدلہ ہو سکتا ہے؟

اسی طرح ایک ظالم نے کسی کو قتل کر دیا، زیادہ سے زیادہ سزا کے طور پر اسے قتل کیا جاسکتا ہے؛ لیکن اس نے جس شخص کو قتل کیا تھا، اس کی بیوی بیوہ ہوئی، اس کے چھوٹے چھوٹے بچے یتیم ہو گئے، اس کے بوڑھے ماں باپ بے سہارا ہو گئے، بچے تعلیم سے محروم ہو گئے، اس کی وجہ سے وہ مناسب روزگار سے بھی محروم ہوئے اور پھر اس کی اگلی نسل میں بھی تعلیم کا سلسلہ آگے نہیں بڑھ سکا تو کیا ان مظالم کی سزا اس دنیا میں اُس ظالم کو مل سکتی ہے؟

اس سے معلوم ہوا کہ اس دنیا میں نہ اچھے عمل کرنے والوں کو پوری جزا مل سکتی ہے اور نہ ظلم و گناہ کرنے والوں کو پوری سزا دی جاسکتی ہے؛ اس لئے ایک ایسے عالم کی ضرورت ہے، جس میں اچھے عمل کرنے والوں کو پوری پوری جزا ملے اور بُرے عمل کرنے والوں کو پوری پوری سزا ملے، وہ عالم آخرت ہے؛ اسی لئے قرآن مجید نے بار بار کہا ہے کہ آخرت میں نیکیوں کی پوری جزا ملے گی اور گناہ کرنے والوں کو پوری پوری سزا ملے گی، (ج: ۷۷) اس لئے حقیقت یہ ہے کہ عدل و انصاف کے تقاضے اس وقت تک پورے نہیں ہو سکتے، جب تک کہ آخرت قائم نہ ہو اور اسی لئے وہاں اہل ایمان کو ہمیشہ کے لئے جنت میں جگہ دی جائے گی، جس میں انسان کے تصور سے بڑھ کر نعمتیں ہوں گی اور کفار اور اللہ کی نافرمانی کرنے والوں کو ہمیشہ کے لئے دوزخ ہوگی۔

اسلام کے تصور آخرت کے سلسلہ میں عقل کے پرستاروں کو سب سے بڑا اشکال یہ ہے کہ انسان کو مرنے کے بعد دوبارہ کس طرح زندہ کیا جاسکتا ہے جب کہ اس کے اجزاء بکھر چکے ہوں گے اور عجب نہیں کہ مٹی کے ذرات، جانور کی خوراک اور سمندر میں تیرنے والے تنکے بن گئے ہوں، پھر کیوں کر ممکن ہے کہ ان کو دوبارہ پہلی صورت پر لایا جائے؟ لیکن یہ بات اصل میں انسان اللہ کی قدرت کو اپنی صلاحیت اور طاقت پر قیاس کرتے ہوئے کہتا ہے؛ حالاں کہ انسان کی طاقت کو اللہ کی قدرت سے کوئی نسبت نہیں، ہم دنیا میں دن رات دیکھتے ہیں کہ ایک پیچیدہ مشین کو بنانے والا یا اس کا کاریگر مشین کے ایک ایک پرزے کے بکھر جانے کے بعد بھی اسے دوبارہ جوڑ سکتا ہے، تو کیا اللہ تعالیٰ اس بات پر قادر نہیں ہیں کہ انسان کو موت دینے کے بعد دوبارہ زندگی عطا فرمادیں؛ چنانچہ اللہ تعالیٰ کا ارشاد ہے :

وَهُوَ الَّذِي يَبْدَأُ الْخُلُقَ ثُمَّ يُعِيدُهُ وَهُوَ أَهْوَنُ عَلَيْهِ - (۱)

اللہ تعالیٰ نے اپنی قدرت کا ذکر کرتے ہوئے فرمایا ہے :

مَا خَلَقُكُمْ وَلَا بَعَثُكُمْ إِلَّا كَنَفْسٍ وَاحِدَةٍ - (۲)

اس لئے آخرت کا عقیدہ قطعاً عقل کے خلاف نہیں ہے۔

دنیوی زندگی میں عقیدہ آخرت کا اثر

آخرت کا عقیدہ ایک حقیقت تو ہے ہی؛ لیکن اس دنیا میں امن و انصاف قائم رکھنے کے لئے بھی یہ تصور ضروری ہے؛ کیوں کہ انسان کی فطرت میں شہوت پرستی رکھی گئی ہے، اس کی وجہ سے اس میں ظلم کا داعیہ پیدا ہوتا ہے اور وہ دوسروں کی جان و مال، عزت و آبرو پر قبضہ کرنا چاہتا ہے، قانون کی طاقت انسان کو اس سے باز رکھنے کی کوشش کرتی ہے؛ لیکن جہاں کسی وجہ سے قانون کی حکمرانی قائم نہ ہو، یا ہو؛ لیکن انسان قانون کی حفاظت کرنے والی آنکھوں سے دور ہو تو وہاں کوئی چیز اسے ظلم سے باز نہیں رکھ سکتی، ایسے موقع پر آخرت کا تصور ظلم کرنے

والے ہاتھ کو تھام لیتا ہے اور فساد برپا کرنے والے قدموں کو روک لیتا ہے؛ اسی لئے جو لوگ دنیا کے اعمال پر جزاء و سزا کا تصور رکھتے ہیں، ان کی زندگی ظلم و فساد اور جور و جفا سے نسبتاً زیادہ محفوظ ہوتی ہے۔

نظریہ تناسخ

ہندوستان کے بعض مذاہب آواگون (عقیدہ تناسخ) کے قائل ہیں، بعض قدیم فلاسفہ بھی اس کے قائل تھے، تناسخ کا حاصل یہ ہے کہ زندگی کا اس کائنات میں دائمی وجود ہے؛ البتہ جیسے انسان لباس تبدیل کرتا ہے، اسی طرح روح جسم کو تبدیل کرتی رہتی ہے، اس دنیا میں جو انسان چرند و پرند اور نباتات ہیں، یہ سب ان کے خیال میں آواگون کا نتیجہ ہیں، یہ گزشتہ جنم میں انسان ہی تھے، مگر اپنے اعمال کی وجہ سے موجودہ جنم میں درخت اور جانور کی شکل میں پیدا ہو گئے ہیں، اسی طرح اگر کوئی شخص غریب اور بیمار ہے تو یہ پچھلے جنم کے اعمال (کرموں) کا نتیجہ ہے، گویا انسان کی نیکیوں کی جزا اور گناہوں کی سزا اسی دنیا میں دوسرے جنم کی شکل میں دی جاتی ہے۔

یہ تصور کئی وجوہ سے غلط ہے :

۱- کائنات میں جو حیوانات اور نباتات ہیں، وہ انسان کی ضرورت ہیں، ان ہی سے ہمیں دودھ، گوشت، اناج، پھل اور ترکاریوں جیسی غذا اور لباس کے لئے چمڑوں کے یا کاٹن کے ملبوسات حاصل ہوتے ہیں، اگر ان مخلوقات کے وجود کو آواگون کا نتیجہ سمجھا جائے تو اس کا یہ مطلب ہے کہ انسان کو گناہوں کا ارتکاب کرنا چاہئے، جو مفسدین ہیں ان کو اپنے ظلم و فساد میں اضافہ کرنا چاہئے؛ کیوں کہ دنیا کو اپنی بنیادی ضرورتوں کے لئے ان مخلوقات میں اضافہ کی ضرورت ہے اور وہ گناہوں کے ارتکاب ہی سے حاصل ہو سکتا ہے۔

۲- انعام کے لئے یہ بات ضروری ہے کہ جسے انعام دیا جائے، اسے معلوم ہو کہ وہ کیوں اس انعام کا مستحق ہوا ہے؛ تاکہ یہ اس کے لئے تسکین کا اور دوسروں کے لئے ترغیب کا باعث بن سکے، اسی طرح جس کو سزا دی جا رہی ہے، وہ واقف ہو کہ اسے کس جرم کی سزا مل رہی

ہے؛ تاکہ اس کے لئے تنبیہ اور دوسروں کے لئے سبق ہو؛ لیکن آج جو شخص دولت، عیش و آرام اور خوشحالی کی زندگی گزار رہا ہے، نہ اس کو معلوم ہے کہ یہ اس کی کن نیکیوں کا صلہ ہے، اور نہ دوسروں کو اس کا علم ہے، اور آج جو شخص تنگی، بیماری اور جہالت سے دوچار ہے، اس کو معلوم نہیں ہے کہ اس نے پچھلے جنم میں کیا غلطی کی تھی؟ کیا اس طرح سزا و جزا کے مقاصد اور تقاضے پورے ہو سکیں گے؟ اور پھر جو جانور اور نباتات ہمارے سامنے ہیں، وہ تو بے شمار بھلائیوں کے کام کرتے ہیں، وہ دودھ دیتے ہیں، لوگوں کو منزل تک پہنچاتے ہیں، پھول اور پھل دیتے ہیں، ہمیں آلودگی سے بچانے میں اہم کردار ادا کرتے ہیں تو کیا فلاح و بہبود کے ان کاموں کو انجام دینا گناہ کی سزا ہے؟

۳- انسان کی اخلاقی کیفیت پر اس عقیدہ کا بے حد منفی اثر پڑے گا، اگر ایک شخص مالدار، صحت مند اور باعزت زندگی کا حامل ہے، دوسرا شخص غریب، بیمار اور سماج میں عزت سے محروم ہے، تو جو بہتر حالت میں ہے، اس کے اندر تکبر پیدا ہوگا کہ یہ خدا کا فضل نہیں ہے؛ بلکہ اس کے عمل کا نتیجہ ہے، اور دوسرے شخص کے بارے میں محبت اور رحمدلی کا جذبہ پیدا ہونے کی بجائے نفرت اور تحقیر کا جذبہ پیدا ہو جائے گا؛ کیوں کہ وہ سمجھے گا کہ اس کی یہ حالت اسی کی بد اعمالیوں کا نتیجہ ہے۔

۴- تاریخ میں کتنے ہی نیک اور پاک لوگ گزرے ہیں، جن کو سخت تکلیفوں، مصیبتوں اور بیماریوں سے گزرنا پڑا، اگر آواگون کے نظریے کو تسلیم کر لیا جائے تو ماننا پڑے گا کہ وہ گزشتہ جنم میں بہت خراب اور گناہ گار لوگ تھے، اس طرح خدا کے نیک بندوں اور مقدس مذہبی شخصیتوں کی زندگی کو بھی پاپ کا نتیجہ ماننا ہوگا۔

۵- اگر انسان جرائم اور گناہوں کی وجہ سے جانور اور پیڑ پودے بن جاتا ہے تو ہونا یہ چاہئے کہ جوں جوں دنیا میں جرائم بڑھتے جائیں، انسانی آبادی خود بخود کم ہوتی جائے اور پیڑ پودوں کی تعداد بڑھتی جائے؛ حالاں کہ ایسا نہیں ہے، جرائم بھی بڑھتے جا رہے ہیں، اور انسانی آبادی میں بھی اضافہ ہوتا چلا جا رہا ہے اور جنگلات اور پیڑ پودے کم ہوتے جا رہے ہیں۔

۶- آواگون کا نظریہ اس بات پر مبنی ہے کہ جو ارواح پیدا ہو چکی ہیں، وہی مختلف جسموں میں حلول کرتی جا رہی ہیں، یہ بات اللہ تعالیٰ کی قدرت میں نقص کو ظاہر کرتی ہے کہ جو ارواح پیدا ہو چکی ہیں، خدا اب ان کے بعد مزید ارواح کو پیدا کرنے سے قاصر ہے، ظاہر ہے کہ یہ اللہ تعالیٰ کی شان کے خلاف ہے؛ حالاں کہ جن مذاہب میں بھی خدا کا تصور ہے، ان میں خدا کو قادر مطلق ذات مانا گیا ہے۔

۷- اس عقیدہ سے یہ تصور ابھرتا ہے کہ انسان کا گناہ کرنا خدا کے قانون کے تحت ایک ضرورت ہے؛ کیوں کہ خدا ان جنگلات اور حیوانات کو انسان کے گناہ کے بغیر وجود ہی میں نہیں لاسکتا اور کائنات کو ان مخلوقات کی ضرورت ہے؛ لہذا گناہ کرنا انسان کی کوتاہی نہیں؛ بلکہ خدا کی ضرورت ہے۔

۸- اس عقیدہ کی وجہ سے دنیا کی بہت سی وہ مخلوقات — جو ہمیں راحت و آرام مہیا کرتی ہیں — انسان کے لئے قابل نفرت قرار پائیں گی، جیسے: درخت اور مویشی، جب خیال پیدا ہوگا کہ یہ پچھلے جنم کے گناہوں کے نتیجے میں اس صورت میں پائی جا رہی ہیں تو جانوروں کے ساتھ محبت و شفقت اور درختوں اور پیڑ پودوں کو ترقی دینے کی بجائے ان کے ساتھ سنگ دلی کا جذبہ پیدا ہوگا اور انسان کو یہ بات بہتر محسوس ہوگی کہ وہ ان کو فنا کے گھاٹ اُتار دے، یا تکلیف دہ اور رسوا کن طریقوں پر ان کا استعمال کرے۔

۹- اس سے انسانی معاشرے میں جرم و سزا کے قانون کی معنویت ختم ہو جائے گی؛ کیوں کہ اس سے یہ تصور ابھرے گا کہ اگر ’الف‘ نے ’ب‘ کو قتل کر دیا تو ’ب‘ کا مقتول ہونا ’الف‘ کے جرم کا نتیجہ نہیں ہے؛ بلکہ یہ پچھلے جنم میں اس سے صادر ہونے والے گناہ کا نتیجہ ہے۔

۱۰- سائنس اس نتیجے پر پہنچی ہے کہ انسان کے پیدا ہونے سے ہزاروں سال پہلے کائنات پیدا ہو چکی تھی، قرآن مجید سے بھی ہمیں یہی معلوم ہوتا ہے کہ دنیا پہلے سے موجود تھی، پھر پہلے انسان حضرت آدم علیہ السلام پیدا کئے گئے اور زمین میں اُتارے گئے، تناسخ کے تصور پر یہ سوال پیدا ہوتا ہے کہ انسان سے پہلے جو درخت اور دوسری اشیاء دنیا میں موجود تھیں،

یہ کیسے پیدا ہوئیں؟ اگر یہ انسان کی بدلی ہوئی شکل ہوتیں تو پہلے انسان کو وجود میں آنا چاہئے تھا نہ کہ کائنات کی دوسری چیزوں کو۔

آخرت پر ایمان سے مراد

آخرت پر ایمان متعدد باتوں کو شامل ہے، مرنے کے بعد عالم برزخ میں سوال و جواب اور ثواب و عذاب، قیامت سے پہلے بعض غیر معمولی علامتوں کا ظہور، کائنات کا درہم برہم کیا جانا، بعث بعد الموت، قیامت کے دن پیش آنے والے واقعات اور جنت و دوزخ۔

برزخی زندگی

قرآن وحدیث سے معلوم ہوتا ہے کہ اس دنیا میں آنے کے بعد انسان کو دو وقفہ زندگی سے گزرنا ہوتا ہے، ایک: دنیوی زندگی، جس میں اس وقت ہم لوگ ہیں، دوسرے: برزخی زندگی، جو ہماری موت سے شروع ہوگی اور قیامت آنے تک برقرار رہے گی، یہ دونوں زندگیاں عارضی ہیں، قیامت کے قائم ہونے کے بعد جو زندگی شروع ہوگی، وہ ہمیشہ کی زندگی ہوگی، برزخ کے معنی پردہ اور رکاوٹ کے ہیں، جیسے: اللہ تعالیٰ نے ارشاد فرمایا کہ جہاں میٹھے اور کھارے پانی کا دریا جمع ہوتا ہے تو ہم ان دونوں کے درمیان ایک پردہ ڈال دیتے ہیں، اس طرح دونوں پانی ایک ساتھ چلنے کے باوجود ایک دوسرے سے الگ الگ چلتے رہتے ہیں :

وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَ هَذَا مِلْحٌ

أَجَاخٌ وَجَعَلَ بَيْنَهُمَا بَرْزَخًا وَحِجْرًا مَّحْجُورًا۔ (فرقان: ۵۳)

برزخی زندگی چوں کہ دنیا و آخرت کے درمیان ایک وقفہ ہے؛ اس لئے اس کو ”برزخ“

کہتے ہیں، اللہ تعالیٰ کا ارشاد ہے :

وَمِنْ وَرَائِهِمْ بَرْزَخٌ إِلَى يَوْمِ يُبْعَثُونَ۔ (مومنون: ۱۰۰)

قبر میں سوال و جواب

مکمل حساب و کتاب اور جزاء و سزا تو آخرت میں ہوگی؛ لیکن ابتدائی سوال و جواب قبر

میں بھی ہوگا، سوال ہوگا کہ تمہارا رب کون ہے؟ تمہارا دین کیا ہے؟ اور خاص طور پر رسول اللہ ﷺ

کے بارے میں دریافت کیا جائے گا؛ چنانچہ حضرت براء بن عازبؓ سے روایت ہے کہ رسول اللہ ﷺ نے فرمایا :

المسلم إذا سئل في القبر يشهد أن لا إله إلا الله وأن محمداً رسول الله ، فذلك قوله تعالى : ”يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ“ - (۱)

وفي رواية عن النبي صلى الله عليه وسلم قال : ”يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ“ نزلت في عذاب القبر ، يقال له : من ربك ؟ فيقول : ربى الله ، ونبيى محمد - (۲)

سوال وجواب کے بعد قبر میں ثواب وعذاب بھی دیا جائے گا؛ چنانچہ حضرت ابو ہریرہؓ کی ایک تفصیلی حدیث میں ہے :

... فيقولان : قد كنا نعلم أنك تقول هذا ، ثم يفسخ له في قبره سبعون ذراعاً في سبعين ، ثم ينور له فيه ، ثم يقال له : نعم ، فيقول : أرجع إلى أهلى فأخبرهم ، فيقولان : نم كنومة العروس الذى لا يوقظه إلا أحب أهله إليه ، حتى يبعثه الله من مضجعه ذلك ، وإن كان منافقاً ، قال : سمعت الناس يقولون قولاً فقلت مثله ، لا أدرى ، فيقولان : قد كنا نعلم أنك تقول ذلك ، فيقال للأرض : التئى عليه ، فتلتئم عليه مختلف أضلاعه ، فلا يزال فيها معذباً حتى يبعثه الله من مضجعه ذلك - (۳)

(۲) مسلم، حدیث نمبر: ۲۸۷۱۔

(۱) بخاری، حدیث نمبر: ۱۳۰۳۔

(۳) ترمذی، حدیث نمبر: ۱۰۷۱۔

اوپر حضرت براء بن عازبؓ کی جو حدیث گزری ہے، اس سے معلوم ہوتا ہے کہ قبر میں سوال و جواب کا ذکر خود قرآن مجید میں بھی موجود ہے اور ”القول الثابت“ (ابراہیم: ۲۷) سے اسی کی طرف اشارہ ہے۔

قبر میں گناہ گاروں پر عذاب کا ہونا اہل سنت والجماعت کا متفقہ عقیدہ ہے، حدیثیں تو اس سلسلہ میں کثرت سے منقول ہیں؛ لیکن قرآن مجید میں بھی عذاب قبر کا ذکر آیا ہے، اللہ تعالیٰ نے فرعون کے بارے میں کہا :

النَّارُ يُعْرَضُونَ عَلَيْهَا غُدُوًّا وَعَشِيًّا وَ يَوْمَ تَقُومُ
السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ - (غافر: ۴۶)

فرعون پر اس عذاب کا ذکر ایک اور آیت میں بھی آیا ہے :

مِمَّا خَطِيئَتِهِمْ أُغْرِقُوا فَأَدْخِلُوا نَارًا فَلَمْ يَجِدُوا لَهُمْ
مِّنْ دُونِ اللَّهِ أَنْصَارًا - (نوح: ۲۵)

عذاب قبر کے سلسلہ میں یوں تو بہت سی احادیث ہیں؛ لیکن اہم بات یہ ہے کہ آپ ﷺ خاص طور پر عذاب قبر سے محفوظ رہنے کی دُعا کرنے کی تلقین فرمایا کرتے تھے؛ چنانچہ حضرت ابو ہریرہؓ سے روایت ہے :

قال رسول الله صلى الله عليه وسلم : إذا تشهد
أحدكم فليستعذ بالله من أربع يقول : اللهم إني
أعوذ بك من عذاب جهنم ، ومن عذاب القبر ، ومن
فتنة المحيا والمبات ، ومن شر فتنة المسيح
الدجال - (۱)

قبر سے مراد برزخ کی زندگی ہے، خواہ مردہ کو زمین کھود کر اس میں دفن کیا گیا ہو، جس کو ہم لوگ اپنی اصطلاح میں ’قبر‘ کہتے ہیں، یا کسی اور طریقہ پر، جیسے: ڈوب کر، جل کر، یا درندہ کے کھالینے کی وجہ سے اس کی موت ہوئی ہو، مرنے کے بعد اس کا جسم یا جسم کے ذرات جس حالت میں بھی ہوں، اس کا شمار قبر یعنی برزخ میں ہے؛ چنانچہ علامہ ابن ابی العزّ فرماتے ہیں :

واعلم أن عذاب القبر هو عذاب البرزخ ، فكل من مات وهو مستحق للعذاب ناله نصيبه منه ، قبر أو لم يقبر ، أكلته السباع أو احترق حتى صار رماداً ونسف في الهواء أو صلب أو غرق في البحر ، ويصل روحه وبدنه من العذاب ما يصل إلى المقبور - (۱)

عالم برزخ میں عذاب و ثواب کا تعلق اصل میں روح سے ہوگا؛ لیکن ایک گونہ اس کا تعلق جسم سے قائم رہے گا، دنیوی زندگی میں جسم کو جو تکلیف ہوتی ہے، وہ بھی روح کے واسطے ہی سے ہوتی ہے؛ اس لئے روح کی راحت اور تکلیف معمولی چیز نہیں ہے؛ اس لئے یہ شبہ نہیں ہونا چاہئے کہ قبر کا ثواب و عذاب نظر نہیں آتا، دنیا میں بھی ہم دیکھتے ہیں کہ انسان بعض ایسی بیماریوں میں مبتلا ہوتا ہے کہ مریض خود تو اس کو شدت سے محسوس کرتا ہے؛ لیکن تیماردار محسوس نہیں کر پاتے، خواب اگرچہ مکمل طور پر عالم برزخ کے ثواب و عذاب کی مثال نہیں ہے؛ لیکن اس سے اس مسئلہ کو سمجھا جاسکتا ہے، خواب میں انسان کسی تکلیف دہ چیز کو دیکھتا ہے تو تکلیف محسوس کرتا ہے، بعض دفعہ تو نیند ہی میں چیخنا چلانا شروع کر دیتا ہے، اور کوئی خوش کن منظر دیکھتا ہے تو نیند میں ہنسنا، مسکرانا یا تعریفی کلمات کہنا شروع کر دیتا ہے اور اس کے پاس بیٹھے یا لیٹے ہوئے لوگوں کو وہ چیزیں نظر نہیں آتیں جو خواب دیکھنے والا دیکھتا اور محسوس کرتا ہے۔

قیامت کی علامتیں

اللہ تعالیٰ کی حکمت و رحمت کا ایک پہلو یہ بھی ہے کہ انسان پر جو تکلیف دہ واقعات پیش آنے والے ہوتے ہیں، بندوں کو قبل از وقت ان کی اطلاع نہیں دی جاتی؛ کیوں کہ تکلیف کا انتظار اور اس کا خوف اصل تکلیف سے زیادہ تکلیف دہ ہوتا ہے، اس کا اندازہ اُن لوگوں کے بیان سے ہوتا ہے، جن کو پھانسی کی سزا سنائی جاتی ہے؛ اس لئے اللہ تعالیٰ کی طرف سے وہ تاریخ متعین طور پر نہیں بتائی گئی، جس میں قیامت برپا کی جائے گی؛ چنانچہ ارشاد ہے :

يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا
عِنْدَ رَبِّي لَا يُجَلِّيهَا لِوَقْتِهَا إِلَّا هُوَ ثَقُلَتْ فِي السَّمَوَاتِ
وَالْأَرْضِ لَا تَأْتِيكُمُ إِلَّا بَغْتَةً يَسْأَلُونَكَ كَأَنَّكَ حَفِيٌّ
عَنْهَا قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ النَّاسِ لَا
يَعْلَمُونَ - (اعراف: ۱۸۷)

البتہ رسول اللہ ﷺ نے علامتیں ذکر فرمائی ہیں، جن کو اشرافِ ساعۃ کہا جاتا ہے، ان میں کچھ شرطیں تو عمومی نوعیت کی ہیں، جو عام حالات میں بھی پیش آتی رہتی ہیں، جیسے: آپ نے زنا اور شراب کی کثرت، خیانت کے غلبہ اور نا اہل لوگوں کے فرماں روا بن جانے کا ذکر فرمایا ہے، ان علامات کو علاماتِ صغریٰ کہتے ہیں، دوسری قسم کی علامتیں وہ ہیں، جن میں کسی متعین غیر معمولی واقعہ کے پیش آنے کا ذکر فرمایا گیا ہے، ان کو علاماتِ کبریٰ کہتے ہیں، ان کا تذکرہ حضرت حذیفہؓ کی روایت میں ہے :

اطلع النبی صلی اللہ علیہ وسلم علینا ونحن
نتذاکر ، فقال : ما تذاکرون ؟ قالوا : نذکر
الساعة ، قال : إنها لن تقوم حتی تروا قبلها عشر
آیات : فذکر : الدخان ، والدجال ، والدابة ، وطلوع
الشمس من مغربها ، ونزول عیسی بن مریم ،
ویاجوج وماجوج ، وثلاثة خسوف : خسف
بالمشرق وخسف بالمغرب ، وخسف بجزيرة
العرب ، وآخر ذلک نار تخرج من الیمن تطرد
الناس إلى محاشرهم - (۱)

ان پیشین گوئیوں کی تفصیل شروح حدیث میں موجود ہے، اور یقیناً ان نشانیوں کا ظاہر ہونا حق ہے؛ لیکن بعض فرق باطلہ کے پیدا ہونے کی وجہ سے ان میں سے تین پیشین گوئیاں اعتقادی اعتبار سے خاص اہمیت کی حامل ہیں: امام مہدی کا ظہور، حضرت عیسیٰ علیہ السلام کا نزول، دجال کا ظہور اور اس کا قتل۔

ظہور مہدی

قرب قیامت میں امام مہدی ظاہر ہوں گے، یہ نبی نہیں ہوں گے؛ بلکہ اپنے عہد کے خلیفہ راشد ہوں گے، حدیث میں ان کی علامات خاص طور پر واضح کی گئی ہیں، ان کا نام محمد اور ان کے والد کا نام عبد اللہ ہوگا، وہ حضرت حسن بن علیؑ کی نسل سے ہوں گے، حجر اسود اور مقام ابراہیم کے درمیان لوگ ان کے ہاتھ پر بحیثیت امیر بیعت کریں گے، ان سے پہلے پوری دنیا میں ظلم و جور کا دور دورہ ہوگا، وہ جزیرۃ العرب سے ہوتے ہوئے دنیا کے بڑے علاقہ کو فتح کر لیں گے اور دنیا کو عدل و انصاف سے بھر دیں گے۔

ان کی امارت قائم ہونے کے سات سال بعد دجال ظاہر ہوگا، اس کے بعد حضرت عیسیٰ علیہ السلام آسمان سے نازل ہوں گے اور دجال کو قتل کریں گے۔
اس سے معلوم ہوا کہ :

(الف) امام مہدی کا ظہور حق ہے۔

(ب) امام مہدی اور حضرت عیسیٰ علیہ السلام دو الگ شخصیتیں ہیں، ایسا نہیں ہے کہ امام مہدی ہی حضرت عیسیٰ بھی ہوں، جیسا کہ مرزا غلام احمد قادیانی کا دعویٰ ہے کہ وہ مہدی بھی ہے اور مسیح بھی، یہ جھوٹا دعویٰ ہے۔

(ج) امام مہدی رسول اللہ ﷺ کے امتی ہوں گے اور عادل حکمراں ہوں گے، نبی نہیں ہوں گے، جیسا کہ مرزا غلام احمد قادیانی نے مہدویت اور مسیحیت کی آڑ میں نبوت کا دعویٰ کیا ہے۔

(د) امام مہدی مذکورہ علامات کے حامل ہوں گے، ابھی تک سید محمد جو نیوری کے بہ شمول جن لوگوں نے مہدی ہونے کا دعویٰ کیا ہے ان کا دعویٰ غلط اور باطل ہے؛ کیوں کہ نہ ابھی دجال کا ظہور ہوا اور نہ حضرت عیسیٰ علیہ السلام کا نزول؛ اسی لئے سید محمد جو نیوری کو امام مہدی قرار دینا غلط ہے۔

(ه) امام مہدی کی ایک عام انسان کی طرح ولادت ہوگی، ابھی ان کی ولادت ہوئی

نہیں ہے؛ اس لئے شیعہ حضرات کا امام محمد بن حسن عسکری کے بارے میں کہنا کہ وہ ایک غار میں چھپے ہوئے ہیں اور وہی امام مہدی کے طور پر ظاہر ہوں گے، درست نہیں ہے۔

امام مہدی کا ظاہر ہونا حدیث متواتر سے ثابت ہے؛ چنانچہ حافظ ابو الحسن الابرّی (متوفی: ۳۶۳ھ) فرماتے ہیں :

قد تواترت الأخبار واستفاضت عن رسول الله صلى الله عليه وسلم بذكر المهدي، وأنه من أهل بيته، وأنه يملك سبع سنين، وأنه يملأ الأرض عدلاً، وأن عيسى عليه السلام يخرج فيساعده على قتل الدجال، وأنه يوم هذه الأمة ويصلي عيسى خلفه - (۱)

علامہ شوکانی نے لکھا ہے کہ بحیثیت مجموعی مہدی کے سلسلہ میں پچاس حدیثیں منقول ہیں، جن میں صحیح بھی ہیں، حسن بھی ہیں، اور قابل قبول ضعیف بھی ہیں، نیز ان کے علاوہ صحابہ کے آثار بھی ہیں۔ (۲)

اس لئے یہ بات کہ قرب قیامت میں امام مہدی کا ظہور ہوگا، وہ حضرت فاطمہؓ کی نسل سے ہوں گے، وہ دجال سے جہاد کریں گے، اور ان کے زمانے میں حضرت عیسیٰ علیہ السلام کا نزول ہوگا، اہل سنت والجماعت کے متفقہ عقائد میں سے ہے۔

دجال کا خروج

دجل کے معنی دھوکہ اور مکر و فریب کے ہیں، اسی سے دجال ہے، جس کے معنی جھوٹے، فریبی اور مفسد کے ہیں، احادیث میں قیامت سے پہلے ظاہر ہونے والے جن بڑے واقعات کا ذکر آیا ہے، ان میں ایک دجال کا خروج بھی ہے، یہ ایک آنکھ کا کانا ہوگا اور ایک آنکھ پچی ہوئی ہوگی، (۳) اس کی پیشانی پر کُف رُ لکھا ہوا ہوگا، جسے ہر مسلمان پڑھ سکے گا۔ (۴)

(۱) اشرار السانۃ: ۲۶۱۔ (۲) دیکھئے: التوضیح فی تواتر ما جاء فی المہدی المنتظر۔

(۳) صحیح البخاری، کتاب الفتن، باب ذکر الدجال: ۱۳/۱۰۹۰ شرح الفتح۔

(۴) مسلم کتاب الفتن، باب ذکر الدجال: ۱۸/۵۹، مع شرح النووی۔

وہ اصفہان کے قصبہ یہودیہ سے نکلے گا، وہاں ستر ہزار یہودی اس کے متبع ہو جائیں گے، (۱) وہ خدائی کا دعویٰ کرے گا اور اپنے فتنہ و فساد سے پوری دنیا کو روند ڈالے گا، اللہ تعالیٰ کی طرف سے اس کو خصوصی ڈھیل ہوگی اور وہ خارق عادت چیزوں کے دیکھانے پر قادر ہوگا، یہاں تک کہ وہ ایک شخص کو قتل کر دے گا اور پھر زندہ کر دے گا؛ البتہ وہ مسجد حرام، مسجد مدینہ، مسجد اقصیٰ اور مسجد طور میں داخل نہیں ہو سکے گا، (۲) آخر دمشق میں حضرت عیسیٰ علیہ السلام کا نزول ہوگا، امام مہدیؑ حضرت عیسیٰ علیہ السلام کے ساتھ مل کر دجال سے جہاد فرمائیں گے، اور حضرت عیسیٰ علیہ السلام دجال کو قتل کر دیں گے۔

احادیث سے یہ بات واضح ہے کہ دجال کسی فتنہ و فساد کا رمزی نام نہیں ہے، جیسا کہ بعض مغرب زدہ تجدید پسند کہتے ہیں؛ بلکہ یہ ایک حقیقی انسان ہے، جو قرب قیامت میں ظاہر ہوگا، اس کے فتنہ کی شدت کا اندازہ اس بات سے لگایا جاسکتا ہے کہ آپ ﷺ فتنہ دجال سے حفاظت کی دعا کرتے تھے اور لوگوں کو بھی اس کی تلقین فرمایا کرتے تھے :

اللَّهُمَّ إِنِّي أَعُوذُكَ مِنْ عَذَابِ جَهَنَّمَ وَمِنْ عَذَابِ الْقَبْرِ وَمِنْ فِتْنَةِ الْمَحْيَا وَالْمَمَاتِ وَمِنْ فِتْنَةِ الْمَسِيحِ
الدَّجَالِ - (۳)

نزول عیسیٰ علیہ السلام

حضرت عیسیٰ علیہ السلام کو یہودیوں نے سولی پر چڑھانے کی کوشش کی تھی؛ لیکن اللہ تعالیٰ نے حضرت عیسیٰ علیہ السلام کو ان پر مشتبہ کر دیا، وہ انھیں نہ قتل کر سکے اور نہ پھانسی دے سکے؛ بلکہ انھیں آسمان پر اٹھالیا گیا، قرآن مجید میں اس کا ذکر موجود ہے۔ (نساء: ۱۵۷-۱۵۹)

آگے احادیث سے یہ بات معلوم ہوتی ہے کہ حضرت عیسیٰ علیہ السلام اللہ کے حکم سے فتنہ دجال کی سرکوبی کے لئے زمین پر اتارے جائیں گے، اور دجال کو اپنے ہاتھوں سے قتل

(۱) الفتح الربانی، ترتیب مسند احمد: ۲۴/۷۳۔ (۲) الفتح الربانی: ۲۴/۷۶، ترتیب الساعاتی۔

(۳) بخاری، باب التَّعَوُّذُ مِنْ عَذَابِ الْقَبْرِ: ۱۳۱۱، مسلم، باب مَا يَسْتَعَاذُ فِي الصَّلَاةِ: ۵۸۸۔

فرمائیں گے، وہی امام مہدی کی نماز جنازہ بھی پڑھائیں گے، اور نازل ہونے کے بعد امام مہدی کی اقتداء میں نماز ادا کریں گے؛ کیوں کہ یہ زمانہ شریعت محمدی کا ہے؛ اس لئے جب تک رہیں گے، شریعت محمدی کی پیروی کریں گے، بالآخر ان کا انتقال ہوگا اور مسلمان ان پر نماز جنازہ پڑھیں گے۔

احادیث میں یہ بات صاف طور پر کہی گئی ہے کہ یہ حضرت عیسیٰ علیہ السلام کے مثل نہیں ہوں گے، اور نہ کوئی اور شخص ہوں گے جو مسیح کی صفات کا حامل ہو؛ بلکہ وہی حضرت عیسیٰ بن مریم علیہا السلام ہوں گے جو رسول اللہ ﷺ سے پہلے نبوت سے نوازے گئے تھے؛ اسی لئے احادیث میں نزول عیسیٰ کی پیشین گوئی کرتے ہوئے 'ابن مریم' کی صراحت کی گئی ہے، جیسے: حضرت ابو ہریرہؓ سے روایت ہے: ”کیف أنتم إذا أنزل ابن مریم فیکم وإمامکم منکم؟“ (۱) حضرت عیسیٰ ابن مریم علیہا السلام کے قرب قیامت میں نازل ہونے سے متعلق حدیثیں تواتر کے درجہ کو پہنچی ہوئی ہیں؛ چنانچہ مفسر ابن جریر طبریؒ فرماتے ہیں:

وأولی هذه الأقوال بالصحة عندنا قول من قال:

معنى ذلك: إني قابضك من الأرض ورافعك إلى،

لتواتر الأخبار عن رسول الله صلى الله عليه وسلم أنه

قال: ينزل عيسى بن مریم فيقتل الدجال - (۲)

علامہ ابن کثیر رقم طراز ہیں:

تواترت الأحادیث عن رسول الله صلى الله عليه

وسلم أنه أخبر بنزول عيسى عليه السلام قبل يوم

القيامة إماماً عادلاً وحكماً مقسطاً - (۳)

علامہ سید انور شاہ کشمیریؒ نے اپنی کتاب ”التصريح بما تواتر في نزول المسيح“ میں ستر حدیثیں نزول مسیح کے سلسلہ میں نقل کی ہیں؛ اس لئے یہ تواتر سے ثابت ہے،

(۱) صحیح البخاری، کتاب احادیث الانبیاء، باب نزول عیسیٰ بن مریم علیہا السلام۔

(۲) تفسیر طبری: ۲۹۱/۳ - (۳) تفسیر ابن کثیر: ۲۲۳/۷۔

اور اس کا انکار کفر ہے، مشہور محدث شیخ احمد محمد شاہؒ نزول عیسیٰ علیہ السلام کا ذکر کرتے ہوئے لکھتے ہیں :

نزول عیسیٰ علیہ السلام فی آخر الزمان ما لم
یختلف فیہ المسلمون ، لورود الأخبار الصحاح عن
النبی صلی اللہ علیہ وسلم بذلك ، وهذا معلوم من
الدين بالضرورة ، لا یؤمن من أنکره - (۱)

اس لئے مرزا غلام احمد قادیانی یا بعض اور افتراء پردازوں، جیسے: موجودہ دور میں ہندوستان میں شکیل بن حنیف کی طرف سے یہ دعویٰ کہ وہ مسیح موعود ہے، باطل اور کفر ہے، اس کا دعویٰ کرنے والا بھی اسلام سے خارج ہے، اور اس کے دعویٰ کو تسلیم کرنے والا بھی۔

قیامت

یوں تو ہر جاندار اپنی مقررہ عمر کے بعد دنیا سے چلا جاتا ہے؛ لیکن ایک ایسا وقت آئے گا، جب پوری دنیا فنا کر دی جائے گی، اور وہ ہوگا قیامت کا دن، اللہ تعالیٰ کے حکم سے حضرت اسرافیل علیہ السلام صور پھونکیں گے، حدیث سے معلوم ہوتا ہے کہ یہ جمعہ کا دن ہوگا :

إن من أفضل أيامكم يوم الجمعة فيه خلق آدم عليه
السلام وفيه قبض وفيه النفخة وفيه الصعقة - (۲)

یہ آواز اتنی ہیبت ناک ہوگی کہ تمام جاندار مرجائیں گے، ہر چیز ریزہ ریزہ ہو کر رہ جائے گی، یہاں تک کہ زمین و آسمان بھی پھٹ جائیں گے، چاند، ستارے، سب ٹوٹ پھوٹ کر بکھر جائیں گے، حدیث میں اس کی تفصیل آئی ہے؛ لیکن قرآن مجید میں بھی نفخ صور کا ذکر آیا ہے :

وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ
إِلَّا مَنْ شَاءَ اللَّهُ - (زمر: ۶۸)

(۱) حاشیہ تفسیر طبری: ۶/۴۶۰۔

(۲) نسائی، عن اوس بن اوس، حدیث نمبر: ۱۳۷۴، ابوداؤد، عن اوس بن اوس، حدیث نمبر: ۱۰۴۷۔

بعثت ثانیہ

پھر چالیس سال یا چالیس ماہ یا چالیس دن کے بعد حکم الہی سے دوبارہ صور پھونکیں گے، اور اب تمام لوگ زندہ ہو جائیں گے۔ (۱)

اس دوسرے صور کا ذکر بھی قرآن مجید میں موجود ہے :

ثُمَّ نَفْخُ فِيهِ أُخْرَىٰ فَإِذَا هُمْ قِيَامٌ يَنْظُرُونَ - (الزمر: ۶۸)

پہلے صور کو 'نَفْخہ اولیٰ' یا 'نَفْخہ الموت' اور دوسرے صور کو 'نَفْخہ ثانیہ' یا 'نَفْخہ البعث' کہا جاتا ہے۔

اب میدان حشر قائم ہوگا اور تمام لوگ جمع ہو جائیں گے، خود قرآن مجید میں حشر برپا ہونے اور لوگوں کے اکٹھا ہونے کا ذکر موجود ہے، اللہ تعالیٰ کا ارشاد ہے :

قُلْ إِنَّ الْأَوَّلِينَ وَالْآخِرِينَ ، لَمَجْمُوعُونَ إِلَىٰ مِيقَاتِ يَوْمٍ مَّعْلُومٍ - (الواقعة: ۴۹-۵۰)

حدیث میں تفصیل آئی ہے کہ تمام لوگ ننگے بدن اور غیر مختون جمع کئے جائیں گے، اور سب سے پہلے حضرت ابراہیم علیہ السلام کو یہ اعزاز حاصل ہوگا کہ انھیں کپڑا پہنایا جائے گا :

إِنكُمْ لَمَحْشُورُونَ حِفَاةَ عِرَاقٍ غَرَلًا ثُمَّ قَرَأَ كَمَا بَدَأْنَا
أَوَّلَ خَلْقٍ نَعِيدُهُ وَعَدَّا عَلَيْهَا إِنَّا كُنَّا فَاعِلِينَ ، وَأَوَّلَ
مَنْ يَكْسِي يَوْمَ الْقِيَامَةِ إِبْرَاهِيمَ - (۲)

میدان حشر کا مرحلہ بہت سخت ہوگا، سورج ایک میل کے بقدر نزدیک آجائے گا، اور گرمی کی شدت کی وجہ سے اس کثرت سے پسینہ آئے گا کہ اپنے اعمال کے اعتبار سے کسی کا پسینہ ٹخنوں تک، کسی کا گھٹنوں تک، کسی کا گردن تک اور کسی کا منہ تک پہنچا ہوا ہوگا، (۳) کچھ

(۱) بخاری عن ابی ہریرہ: ۴۸۱۴۔

(۲) بخاری، عن ابن عباس، حدیث نمبر: ۳۱۷۱، مسلم، حدیث نمبر: ۲۸۶۰۔

(۳) مسلم، عن مقداد بن اسود، حدیث نمبر: ۲۸۶۴۔

ایسے خوش قسمت بھی ہوں گے، جن کو اللہ تعالیٰ کے سائے میں جگہ ملے گی، حدیث میں ایسے سات خوش نصیبوں کا ذکر آیا ہے :

سبعة يظلهم الله في ظله : يوم لا ظل إلا ظله ، الإمام العادل ، وشاب نشأ في عبادة الله ورجل قلبه معلق في المساجد ، ورجلان تحابا في الله اجتمعا عليه وتفرقا عليه ، ورجل دعته امرأة ذات منصب وجمال ، فقال : إني أخاف الله ، ورجل تصدق بصدقة فأخفاها حتى لا تعلم شباله ما تنفق يمينه ، ورجل ذكر الله خالياً ففاضت عيناه - (۱)

نامہ اعمال

انسان جو بھی اچھا یا بُرا عمل کر رہا ہے، فرشتے اس کو لکھتے جا رہے ہیں، یہ فرشتے ”کراماً کاتبین“ کہلاتے ہیں، جیسا کہ پہلے ذکر آچکا ہے، یوں تو انسان کے تمام اعمال اللہ تعالیٰ کے علم میں ہیں؛ لیکن اتمام حجت کے لئے ہر بندہ کو اس کا نامہ اعمال دے دیا جائے گا، جن لوگوں کا عمل بہتر ہوگا، ان کو دائیں ہاتھ میں اعمال نامہ دیا جائے گا، اور جن کے اعمال بُرے ہوں گے، ان کو بائیں ہاتھ میں، (الحاقہ: ۱۹-۲۹) یا بُرے اعمال کرنے والوں کو پشت کی طرف سے نامہ اعمال سونپا جائے گا۔ (انشقاق: ۷-۱۲)

انسان کو حکم دیا جائے گا کہ اپنے اپنے اعمال کو پڑھے: ”اقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا“ (بنی اسرائیل: ۱۷) نامہ اعمال میں تو زندگی کا پورا ریکارڈ ہوگا ہی، اس کے علاوہ انبیاء کی شہادتیں بھی پیش ہوں گی، (زمر: ۶۹) یہاں تک کہ خود انسان کے اعضاء بول پڑیں گے اور اس کے خلاف گواہی دیں گے۔ (نور: ۲۴)

وزن اعمال

ان مرحلوں سے گزرنے کے بعد اللہ تعالیٰ کی طرف سے انصاف کی ترازو قائم کی

جائے گی، جن کی نیکیاں زیادہ ہوں گی، ان کا وزن زیادہ ہوگا، جن کی نیکیاں کم ہوں گی، ان کا وزن کم ہوگا، اور ان کا انجام دوزخ ہوگا :

وَالْوُزْنُ يَوْمَئِذٍ الْحَقُّ فَمَنْ ثَقُلَتْ مَوَازِينُهُ فَأُولَٰئِكَ هُمُ
الْمُفْلِحُونَ ، وَمَنْ خَفَّتْ مَوَازِينُهُ فَأُولَٰئِكَ الَّذِينَ خَسِرُوا
أَنفُسَهُمْ بِمَا كَانُوا بِآيَاتِنَا يَظْلِمُونَ - (الاعراف: ۷-۹)

قرآن مجید کی متعدد آیتوں میں وزن اعمال کا ذکر آیا ہے اور حدیثیں تو بکثرت منقول ہیں؛ اسی لئے اہل سنت والجماعت کے نزدیک وزن اعمال حق ہے اور اس کا عقیدہ رکھنا ضروری ہے۔

وزن اعمال کی کیا کیفیت ہوگی اور کس قسم کی ترازو میں اعمال کا وزن ہوگا؟ قرآن وحدیث میں اس کی تفصیل ذکر نہیں فرمائی گئی ہے، اللہ تعالیٰ کی مشیت کے مطابق وزن اعمال کی کیفیت ہوگی، اور تولنے کے لئے میزان ہوگی، اس پر یقین رکھنا چاہئے۔

نامہ اعمال کے سلسلہ میں بعض فرق باطلہ اور تجدد پسند اعتراض کرتے ہیں کہ انسان کی پوری زندگی کا ریکارڈ کیسے اتنے مختصر دفتر میں آجائے گا، جسے لوگوں کے دائیں بائیں ہاتھوں میں دیا جائے گا؟ مگر اللہ تعالیٰ کی قدرت کے مقابلہ یہ اشکال بے معنی ہے، غور کیجئے انسان کے دماغ میں ایک مختصر حصہ ہے، جو میموری کا کام کرتا ہے اور زندگی بھر کی یادیں، شخصیتوں کے چہرے، مختلف جگہوں کی شکلیں اور کتابوں کے ہزاروں صفحات اور نہ جانے کتنی یادداشتیں اسی مختصر میموری میں محفوظ ہو جاتی ہیں، پھر اللہ کی دی ہوئی عقل سے فائدہ اٹھا کر انسان نے ایسی کمپیوٹر چپ بنائی ہے، جس میں ہزاروں تصویریں اور بے شمار کتابوں کے لاکھوں صفحات محفوظ کئے جاسکتے ہیں، تو انسان کی میموری بنانے والے اور اس کو کمپیوٹر چپ کی صورت سمجھانے والا خدا کیا ایسا نامہ اعمال تیار نہیں کر سکتا جو بہت مختصر ہونے کے باوجود پوری زندگی کا ریکارڈ محفوظ کر لے؟ یقیناً کر سکتا ہے۔

یہی معاملہ وزن اعمال کا ہے، بعض فرق باطلہ کا خیال تھا کہ ایسی چیز تولی جاتی ہے جو جسامت اور حجم والی ہو، جس میں لمبائی، چوڑائی اور گہرائی ہو، اعمال تو اعراض ہیں، ان میں

کوئی جسامت نہیں پائی جاتی، پھر انھیں تو لاکس طرح جائے گا؟ تو اولاً تو کسی چیز کا ممکن اور ناممکن ہونا مخلوق کے اعتبار سے ہے، خالق کے لئے کوئی چیز ناممکن نہیں ہے، دوسرے: ہر چیز کو تولنے کی ترازو اور ناپنے کا پیمانہ اس کے لحاظ سے ہوتا ہے، موجودہ دور میں سردی و گرمی، بخار، بلڈ پریشر، جسم میں شوگر کی مقدار اور فضا میں ہوا کی رفتار کو تو لا جا رہا ہے، تو اللہ تعالیٰ کے لئے کیا دشوار ہے کہ اعمال کی کیفیت کے لحاظ سے ترازو کی تخلیق فرمائیں؟

پل صراط

حدیث سے یہ بات ثابت ہے کہ قیامت کے دن دوزخ کے اوپر پل صراط بچھایا جائے گا، تمام لوگوں کو اس پل سے گزرنا ہوگا، اہل ایمان تو اس پل سے تیز یا آہستہ آہستہ گذر جائیں گے اور جو ایمان سے محروم ہوں گے، وہ اس پل سے پار نہیں ہو سکیں گے اور دوزخ میں گر جائیں گے۔ (۱)

لہذا پل صراط کا قائم ہونا حق ہے۔

حوض کوثر

رسول اللہ ﷺ کو جو خصوصی نعمتیں عطا فرمائی گئی ہیں، ان میں ایک ”حوض کوثر“ ہے، جو آپ کو میدانِ محشر میں عطا ہوگا؛ چنانچہ اللہ تعالیٰ کا ارشاد ہے: ”إِنَّا أَعْطَيْنَاكَ الْكَوْثَرَ“ (کوثر: ۱) جو ایک دفعہ اس حوض سے پانی پی لے گا، اسے پھر کبھی پیاس نہیں لگے گی۔ (۲)

جنت

اسلام کے بنیادی تصورات میں سے یہ ہے کہ دنیا دار العمل ہے اور آخرت دار الجزاء، نیکیوں کی جزاء جنت ہے، جنت کے سلسلہ میں اسلامی عقائد حسب ذیل ہیں :

(۱) جنت کا ہونا حق ہے: ”الجنة حق“۔ (۳)

(۱) الحدید: ۱۲-۱۳، نیز دیکھئے: ترمذی، حدیث نمبر: ۲۵۵۷۔

(۲) بخاری عن سہل ابن سعد، حدیث نمبر: ۶۵۸۳۔

(۳) شرح عقائد: ۱۰۵۔

قرآن مجید کی بہت سی آیتوں میں جنت کا، اس کی وسعت و کشادگی کا اور اس کی بے حد و حساب نعمتوں کا ذکر فرمایا گیا ہے، جیسے ارشاد ہے :

وَسَارِعُوا إِلَى مَغْفِرَةٍ مِّن رَّبِّكُمْ وَجَنَّةٍ عَرْضُهَا
السَّمُوتُ وَالْأَرْضُ أُعِدَّتْ لِلْمُتَّقِينَ - (آل عمران: ۱۳۳)

(۲) جنت وجود میں آچکی ہے: اسی جنت میں زمین پر اتارے جانے سے پہلے حضرت آدم علیہ السلام اور حوا علیہا السلام کو رکھا گیا تھا، وہ اس وقت بھی موجود ہے، جیسا کہ اللہ تعالیٰ کا ارشاد ہے :

أُعِدَّتْ لِلْمُتَّقِينَ - (آل عمران: ۱۳۳)

(۳) جنت ہمیشہ رہے گی اور جو لوگ جنت میں داخل کئے جائیں گے، وہ ہمیشہ جنت ہی میں رہیں گے :

وَأَمَّا الَّذِينَ سُعِدُوا فَفِي الْجَنَّةِ خَالِدِينَ فِيهَا مَا دَامَتِ
السَّمُوتُ وَالْأَرْضُ إِلَّا مَا شَاءَ رَبُّكَ عَطَاءٌ غَيْرَ مَجْدُوذٍ - (۱)
چنانچہ امام طحاویؒ فرماتے ہیں :

فَأَمَّا أَبَدِيَّةُ الْجَنَّةِ وَأَنَّهَا لَا تَفْنَى وَلَا تَبِيدُ فَهَذَا مَا
يَعْلَمُ بِالضَّرُورَةِ أَنَّ الرِّسُولَ أَخْبَرَ بِهِ - (۲)

(۴) جنت میں صرف اہل ایمان ہی داخل کئے جائیں گے؛ البتہ بعض لوگ اپنے اعمال کی وجہ سے شروع سے جنت میں داخل کر دیئے جائیں گے، اور بعض لوگ گناہوں کی سزا پانے کے بعد؛ لیکن وہ ضرور جنت میں داخل کئے جائیں گے؛ چنانچہ آپ ﷺ نے ارشاد فرمایا :

مَا مِنْ عَبْدٍ قَالَ لَا إِلَهَ إِلَّا اللَّهُ ثُمَّ مَاتَ عَلَى ذَلِكَ إِلَّا
دَخَلَ الْجَنَّةَ - (۳)

(۱) ہود: ۱۰۸ - (۲) عقیدۃ الطحاوی مع الشرح: ۴۲۵ -

(۳) مسلم، عن ابی ذر، کتاب الایمان، حدیث نمبر: ۹۴ -

(۵) جنت کی نعمتوں میں سے سب سے بڑی نعمت یہ ہے کہ تمام اہل جنت کو اللہ تعالیٰ کا دیدار حاصل ہوگا؛ چنانچہ اللہ تعالیٰ کا ارشاد ہے :

وَجُودُهُ يَوْمَئِذٍ نَّاصِرَةٌ، إِلَىٰ رَبِّهَا نَاظِرَةٌ۔ (القيامة: ۲۲-۲۳)

حدیث میں بھی دیدار الہی کا تفصیل سے ذکر آیا ہے کہ جب اہل جنت جنت میں داخل ہو جائیں گے تو اللہ تعالیٰ دریافت فرمائیں گے: کیا تم کوئی اور نعمت بھی چاہتے ہو؟ اہل جنت کہیں گے: آپ نے ہمارے چہروں کو روشن کر دیا، ہمیں جنت میں داخل فرمایا، اور دوزخ سے نجات عطا کی، پھر اس کے بعد اور کیا نعمت ہو سکتی ہے؟ اب اللہ تعالیٰ اپنا دیدار کرائیں گے، پھر اہل جنت کہہ اٹھیں گے کہ دیدار الہی سے بڑھ کر ہمیں کوئی نعمت نہیں دی گئی؛ (۱) البتہ یہ دیدار اللہ کی شان کے مطابق ہوگا، نہ جہت ہوگی اور نہ مکان ہوگا، یہ اہل سنت والجماعت کا متفق علیہ عقیدہ ہے :

ذهب أهل السنة إلى أن الله تعالى يجوز أن يرى وأن
المؤمنين في الجنة يرونه منزهاً عن المراقبة
والجهة والمكان - (۲)

جہنم (دوزخ)

جیسے نیک کاروں کے بدلہ کے طور پر جنت ہے، اسی طرح بدکاروں کے لئے جہنم ہے، اس سلسلہ میں اہل سنت والجماعت کے عقائد حسب ذیل ہیں :

(۱) دوزخ کا ہونا حق ہے، اور اس پر ایمان لانا واجب ہے :

والجنة حق والنار حق ؛ لأن الآيات والأحاديث في
شأنها أشهر من أن يخفى وأكثر من أن يحصى - (۳)

قرآن مجید کی کتنی ہی آیتوں میں دوزخ کا ذکر موجود ہے؛ چنانچہ ارشاد ہے :

(۱) مسلم عن صہیب، حدیث نمبر: ۱۷۱۔ (۲) شرح المقاصد: ۱۲۳/۳۔

(۳) نبراس: ۲۱۹۔

فَأَمَّا الَّذِينَ شَقُّوا فِي النَّارِ لَهُمْ فِيهَا زَفِيرٌ وَشَهِيقٌ - (۱)

(۲) جنت کی طرح دوزخ بھی پیدا ہو چکی ہے اور اس وقت موجود ہے :

والجنة والنار مخلوقتان اليوم أى موجودتان الآن

قبل يوم القيامة - (۲)

چنانچہ اللہ تعالیٰ کا ارشاد ہے :

وَاتَّقُوا النَّارَ الَّتِي أُعِدَّتْ لِلْكَافِرِينَ - (آل عمران: ۱۳۱)

(۳) دوزخ بھی ہمیشہ ہمیشہ رہے گی، اور جو لوگ کفر کی وجہ سے دوزخ میں

داخل کئے جائیں گے، وہ بھی ہمیشہ دوزخ میں رہیں گے؛ چنانچہ اللہ تعالیٰ کا ارشاد ہے :

قِيلَ ادْخُلُوا أَبْوَابَ جَهَنَّمَ خَالِدِينَ فِيهَا فَبِئْسَ مَثْوًى

الْمُتَكَبِّرِينَ - (الزمر: ۷۲)

یہی مسلمانوں کا عقیدہ ہے :

أجمع المسلمون على خلود أهل الجنة في الجنة

وخلود الكفار في النار - (۳)

(۴) بعض مسلمان بھی گناہوں کے ارتکاب کی وجہ سے دوزخ میں داخل کئے

جائیں گے؛ لیکن ان کا دوزخ میں رہنا عارضی ہوگا، وہ بالآخر دوزخ سے نکالے جائیں گے

اور جنت میں داخل کئے جائیں گے، حضرت انسؓ سے روایت ہے کہ اللہ تعالیٰ رسول اللہ ﷺ

سے فرمائیں گے :

أخرجوا من النار من قال : لا إله إلا الله وكان في قلبه

من الخير ما يزن شعيرة ، أخرجوا من النار من قال :

لا إله إلا الله وكان في قلبه من الخير ما يزن برة ،

أخرجوا من النار من قال لا إله إلا الله وكان في قلبه

من الخير ما يزن ذرة - (۴)

(۳) شرح المقاصد: ۳/۳۸۰

(۲) شرح فقہ اکبر: ۹۸-

(۱) ہود: ۱۰۶-

(۴) جامع الترمذی، ابواب صفۃ جہنم، حدیث نمبر: ۵۹۳-

اعراف

عُرْفُ کے معنی بلند جگہ کے ہیں، جنت اور دوزخ کے درمیان ایک بلند دیوار ہوگی، جس کا نام اعراف ہوگا، جس کے گناہ اتنے زیادہ نہ ہوں کہ دوزخ کے مستحق ہو جائیں، اور نیکیاں بھی اتنی زیادہ نہ ہوں کہ وہ جنت کے حقدار قرار پائیں، ان کو ابتداءً اعراف میں جگہ دی جائے گی، وہ اہل جنت کو بھی دیکھ سکیں گے اور اہل دوزخ کو بھی، اہل جنت کو دیکھ کر تمنا کریں گے کہ اللہ تعالیٰ انھیں جنت میں داخل کر دے اور دوزخ کی ہولناکیوں کو دیکھ کر اس سے پناہ چاہیں گے، انجام کار اللہ تعالیٰ ان کو جنت میں داخل فرمادیں گے، قرآن مجید میں اس کا ذکر موجود ہے۔ (اعراف: ۳۹-۴۵)

تمرینی سوالات

- (۱) عقیدہ آخرت کی کیا دلیل ہے؟
- (۲) نظریہ تناسخ سے کیا مراد ہے؟
- (۳) قبر میں سوال و جواب سے متعلق اہل سنت والجماعت کا کیا نظریہ ہے اور اس کی کیا دلیل ہے؟
- (۴) قیامت کی علاماتِ کبریٰ کیا ہیں؟
- (۵) امام مہدی کی کیا علامتیں ہیں اور کیا مہدی اور مسیح ایک ہی شخصیت ہیں؟
- (۶) دجال کی کیا علامتیں حدیث میں آئی ہیں؟
- (۷) نزول عیسیٰ کا عقیدہ کس دلیل سے ثابت ہے؟
- (۸) نامہ اعمال کے سلسلے میں اہل سنت والجماعت کے عقائد پر روشنی ڈالئے اور اس کی دلیل پیش کیجئے؟
- (۹) پُل صراط اور حوضِ کوثر کی تشریح کیجئے؟
- (۱۰) جنت کے بارے میں اہل سنت والجماعت کے کیا عقائد ہیں؟
- (۱۱) دوزخ کے بارے میں اہل سنت کے کیا عقائد ہیں؟
- (۱۲) اعراف سے کیا مراد ہے اور اس میں کون لوگ رکھے جائیں گے؟

تقدیر پر ایمان

جن چیزوں پر ایمان لانا ضروری ہے، ان میں ایک تقدیر ہے؛ چنانچہ تقدیر پر ایمان کے سلسلہ میں اہل علم نے لکھا ہے :

والقدر أئى وبالقضاء والقدر خيرة وشره ، أئى نفعه
وضرة وحلوه ومرة حال كونه من الله تعالى ، فلا
تغير للتقدير فيجب الرضا بالقضاء والقدر ، وهو
تعيين كل مخلوق بمرتبه التى توجد من حسن
وقبح ونفع وضر ، وما يحيط به من مكان وزمان ،
وما يترتب عليه من ثواب أو عقاب - (۱)

تقدیر کے معنی اندازہ کرنے اور متعین کرنے کے ہیں، تقدیر سے مراد یہ ہے کہ کائنات میں جو کچھ ہو رہا ہے اور ہوتا رہے گا، وہ سب اللہ کے علم میں ہے، اور اللہ تعالیٰ نے اسے پہلے سے لکھ دیا ہے :

الْمُ تَعْلَمُ أَنَّ اللَّهَ يَعْلَمُ مَا فِي السَّمَاءِ وَالْأَرْضِ إِنَّ
ذَلِكَ فِي كِتَابٍ إِنَّ ذَلِكَ عَلَى اللَّهِ يَسِيرٌ - (الحج: ۷۰)

تقدیر سے قریب ایک اور لفظ قضاء ہے، بعض اہل علم کے نزدیک قدر اور قضاء ایک ہی چیز ہے، اور بعض اہل علم نے دونوں میں اس طرح فرق کیا ہے کہ اللہ تعالیٰ کے علم میں ازل سے جس چیز کی جو شکل ہے وہ قدر یا تقدیر ہے، اور پھر اللہ تعالیٰ نے اسی کو جاری فرمایا، وہ قضاء ہے۔ تقدیر کی وجہ سے انسان کسی عمل پر مجبور نہیں ہو جاتا، اس کو سمجھنے کے لئے تین نکات کو

سامنے رکھنا چاہئے :

(۱) علم الہی : یعنی اللہ تعالیٰ کو یہ بات معلوم ہے کہ کیا چیز کیسی ہوگی؟ جیسے ایک استاذ اپنے شاگرد کے بارے میں اندازہ کرتا ہے کہ یہ کامیاب نہیں ہوگا، ڈاکٹر مریض کے بارے میں اندازہ کرتا ہے کہ یہ صحتیاب نہیں ہو سکے گا، فرق یہ ہے کہ اللہ تعالیٰ کا علم کامل ہے؛ اس لئے اس کے خلاف پیش نہیں آ سکتا، اور انسان کا علم ناقص ہے؛ اس لئے اس کے اندازے غلط ثابت ہو سکتے ہیں، پس، جیسے: اس ناکام ہونے والے طالب علم کے ناکام ہونے کا اور اس مرجانے والے مریض کے مرجانے کا ذمہ دار ڈاکٹر کو قرار نہیں دیا جاسکتا؛ اسی طرح انسان کے گناہ کے بارے میں یہ نہیں کہا جاسکتا کہ خدا نے اس کو گناہ پر مجبور کر دیا ہے۔

(۲) ارادہ و کسب : اللہ تعالیٰ نے انسان کو ارادہ کرنے کی آزادی عطا فرمائی ہے، انسان نیکی کا بھی ارادہ کر سکتا ہے اور بدی کا بھی، انسان کو ثواب و عذاب دراصل اسی قوت ارادہ کے صحیح و غلط کے استعمال کی وجہ سے دیا جاتا ہے، اس کو قرآن مجید میں ”کسب“ کے لفظ سے تعبیر کیا گیا ہے: ”لَهَا مَا كَسَبَتْ وَعَلَيْهَا مَا اكْتَسَبَتْ“۔ (بقرہ: ۲۸۶)

(۳) اللہ تعالیٰ کی مشیت : اگرچہ انسان کو ارادہ کی قوت عطا فرمائی گئی ہے؛ لیکن صرف انسان کے ارادہ سے کوئی چیز وجود میں نہیں آتی، جب تک کہ اللہ تعالیٰ کی مشیت اس کے ساتھ نہ ہو؛ چوں کہ یہ دنیا دار الامتحان ہے؛ اس لئے جب انسان اچھی بات کا ارادہ کرتا ہے تو اللہ تعالیٰ کی مشیت اس میں مدد و معاون ہو جاتی ہے، اور جب انسان گناہ پر کمر کس لیتا ہے تو اللہ تعالیٰ کی مشیت اس میں بھی مددگار ہو جاتی ہے، جیسا کہ ارشاد ہے :

فَأَمَّا مَنْ أَعْطَىٰ وَاتَّقَىٰ ، وَصَدَّقَ بِالْحُسْنَىٰ ، فَسَنُيَسِّرُهُ
لِلْيُسْرَىٰ ، وَأَمَّا مَنْ بَخِلَ وَاسْتَغْنَىٰ ، وَكَذَّبَ بِالْحُسْنَىٰ ،
فَسَنُيَسِّرُهُ لِلْعُسْرَىٰ ۔ (اللیل: ۵-۱۰)

پس یہ سمجھنا درست نہیں ہے کہ انسان مجبور محض ہے، وہ تکوینی چیزوں میں تو مجبور ہے، جیسے شکل و صورت، رنگ و روپ وغیرہ؛ لیکن اپنے عمل میں مجبور نہیں ہے، اس کو ارادہ و اختیار کی آزادی دی گئی ہے اور اسی کی وجہ سے اس سے ثواب و عقاب متعلق ہوگا۔

اللہ تعالیٰ نے بندوں کے احوال کے اعتبار سے جو کچھ لوح محفوظ میں تحریر فرمایا ہے، وہ دو قسم کے ہیں :

- (۱) تقدیر مبرم : جو بات قطعی طور پر لکھ دی گئی ہے اور وہ اٹل ہے۔
- (۲) تقدیر معلق : جس میں مشروط طور پر بات لکھی گئی ہے، مثلاً: اگر اس نے والدین کی خدمت نہیں کی تو اس کی عمر ۱۵ سال ہوگی اور اگر والدین کی خدمت کی تو اس کی عمر ۵۰ سال ہوگی؛ البتہ اللہ تعالیٰ کے علم میں یہ بات موجود ہے کہ بالآخر اس میں سے کونسی بات پیش آئے گی :

قال رسول الله صلى الله عليه وسلم : كتب الله مقادير الخلائق ... قدروا عين مقاديرهم تعييناً بتأني لا يتأتى خلافه بالنسبة لما في علمه القديم المعبر عنه بأمر الكتاب ، أو معلقاً كأن يكتب في اللوح المحفوظ فلان يعيش عشرين سنة إن حج وخمسة عشر إن لم يحج ، وهذا هو الذي يقبل المحو والإثبات المذكورين في قوله إلا ما يوافق ما أبرم فيها ، كذا ذكره ابن حجر - (۱)

تقدیر کا مسئلہ بڑا نازک ہے اور عام لوگوں کے لئے اس کا سمجھنا دشوار ہوتا ہے؛ اس لئے رسول اللہ ﷺ نے مسئلہ تقدیر پر گفتگو کرنے کو ناپسند کیا ہے :

خرج علينا رسول الله صلى الله عليه وسلم ونحن نتأزع في القدر فغضب حتى احمر وجهه الخ - (۲)

اُم المؤمنین حضرت عائشہؓ نے رسول اللہ ﷺ کا قول نقل کیا ہے :

من تكلم في شئ من القدر سئل عنه يوم القيامة ومن لم يتكلم فيه لم يسئل عنه - (۳)

(۱) مرقاة المفاتیح: ۱۴۵/۱ - (۲) ترمذی عن ابی ہریرہ، حدیث نمبر: ۲۱۳۳۔

(۳) سنن ابن ماجہ، باب فی القدر، حدیث نمبر: ۸۴۔

مسئلہ تقدیر پر بحث کے سلسلہ میں امام طحاویؒ نے ان الفاظ میں متنبہ کیا ہے :

وأصل القدر سر الله تعالى ... والتعمق والنظر في

ذلك ذريعة الخذلان - (۱)

دنیا میں عقیدہ تقدیر کا فائدہ

تقدیر کا عقیدہ انسان کے لئے قلب کے سکون اور طمانینت کا بھی باعث ہے، انسان کو جب کوئی رنج پہنچتا ہے تو اس وقت یہ بات کہ اللہ کی طرف سے یہی مقدر تھا، انسان کے لئے صبر کرنے کو آسان کر دیتا ہے اور خیال ہوتا ہے کہ جب یہ اللہ کا فیصلہ ہے تو اسی میں خیر ہوگا، انسان کی فطرت میں حرص و طمع رکھی گئی ہے، عام طور پر اس حرص کی کوئی سرحد نہیں ہوتی، انسان کا نفس ہل من مزید؟ کی آواز لگاتا رہتا ہے، ایسی صورت میں جب انسان کی خواہش پوری نہ ہو تو یہ بات اس کے لئے سخت تناؤ اور اضطراب کا سبب بنتی ہے، جس انسان کا تقدیر پر یقین ہوتا ہے، وہ اس مرحلہ میں یہ سوچ کر مطمئن ہو جاتا ہے اور نفسیاتی کرب سے بچ جاتا ہے کہ اس کے لئے اتنا ہی مقدر تھا۔

اس لئے تقدیر کا عقیدہ ایک طرف انسان کے توحید پر یقین کو بڑھاتا ہے اور خدا سے دُعاء اور طلب پر آمادہ کرتا ہے؛ کیوں کہ وہ سمجھتا ہے کہ جو کچھ ہوگا، اللہ ہی کے فیصلہ سے ہوگا، دوسری طرف یہ اس کو نفسیاتی اعتبار سے سکون و راحت فراہم کرتا ہے۔

تمرینی سوالات

(۱) تقدیر سے کیا مراد ہے؟

(۲) تقدیر معلق اور تقدیر مبرم کی تشریح کیجئے؟

(۳) مسئلہ تقدیر پر گفتگو کرنے کے بارے میں سلف صالحین کا کیا نظریہ ہے؟



اس کتاب کے بارے میں!

کسی علمی کتاب میں تین باتیں بہ طورِ خاص دیکھنے کی ہوتی ہیں، ایک: اس کا مواد اور ماخذ، دوسرے: اس مواد سے نتائج کا استخراج اور موضوع کا تحلیل و تجزیہ، تیسرے: ترتیب اور اُسلوبِ بیان، جہاں تک مواد اور ماخذ کا تعلق ہے تو فاضل مؤلف کی یہ کاوش قابلِ تعریف و تحسین ہے کہ انھوں نے کافی محنت کے ساتھ موضوع کا اُس کے مستند ماخذ سے مطالعہ کیا ہے، اور اس کتاب میں کارآمد مواد جمع کر دیا ہے، رہا اس مواد سے نتائج کا استخراج، موضوع کا تحلیل و تجزیہ اور ترتیب و اُسلوبِ بیان، سو اس لحاظ سے بھی یہ ایک کامیاب اور قابلِ ستائش کوشش ہے، اس سے پہلے بھی فاضل مؤلف دینی مدارس کے لئے نصابی نقطہ نظر سے متعدد کتابیں مرتب فرما کر نتیجہ خیز مساعیٰ جمیلہ فرما چکے ہیں، بلا مبالغہ میں یہ کہہ سکتا ہوں کہ: سہل نویسی و شیریں زبان میں موجودہ علماء کے درمیان موصوف ممتاز مقام کے حامل ہیں، وہ لا جواب زبان لکھتے اور بولتے ہیں، شیرینی، پختگی اور قرآن و حدیث کے ذخیرے سے تُرشی ہوئی ان کی زبان اپنی الگ شناخت رکھتی ہے، وہ جب بولتے ہیں تو موتیاں رولتے ہیں اور جب لکھتے ہیں تو قلم سے فصاحت و بلاغت اُبلتی ہے، اور جو کچھ لکھتے ہیں اُس کی سطر سطر سے نورانیت اور روحانیت چھلکتی ہے، اُن کو پڑھنے اور سننے والا کبھی اُکتاتا ہے اور نہ سیر ہوتا ہے؛ بلکہ شوق و ذوق سے سنتا اور پڑھتا چلا جاتا ہے۔

حضرت مولانا مفتی احمد خانپوری صاحب دامت برکاتہم

(شیخ الحدیث: جامعہ تعلیم الدین ڈابھیل، گجرات)